

eul_wid: qmm-ec

Γαληνὸς ὁ Περγαμηνός · Galen of Pergamon

On Crises

Περὶ κρίσεων

Period: *Ρωμαϊκή* [Roman](#)
Dialect: *Ἀττικίζουσα τεχνική* [Atticizing Technical](#)
Domain: *Ἰατρική* [Medicine](#)
Format: *Πραγματεία* [Treatise](#)

- 9 550 (τ) ΓΑΛΗΝΟΥ ΠΕΡΙ ΚΡΙΣΕΩΝ ΒΙΒΛΙΟΝ ΠΡΩΤΟΝ Εἴτε τὴν ἀθρόαν ἐν νόσῳ μεταβολὴν εἴτε τὴν ἐπὶ τὸ βέλτιον ῥοπὴν μόνην εἴτε τὴν προηγουμένην αὐτῶν ταραχὴν εἴτε καὶ τὴν λύσιν ἅπασαν τοῦ νοσήματος εἴτε καὶ ταύτης μόνην τὴν ἀγαθὴν ἐθέλοι τις ὀνομάζειν κρίσιν, οὐ πρόκειται μοι διαιρεῖσθαι τὰ νῦν ὅ τι μὴ πάρεργον, ἀλλ' ὥς ἄν τις ἄριστα προγινώσκοι τὰ τοιαῦτα σύμπαντα διελθεῖν ἔγνωκα. Ἀρίστη δ' ἀρχὴ τῆς προγνώσεως αὐτῶν ἥπερ δὴ καὶ τῆς ἐσομένης ἀκμῆς. οὕτω δὲ προσαγορεύεται τὸ σφοδρότατον μέρος ὅλης τῆς νόσου. τέτταρα μὲν γὰρ πάντα τὰ μόρια τῶν νόσων ἐστίν, ἀρχή, αὔξησις, ἀκμὴ καὶ παρακμὴ, φθάνουσι δ' ἔνιοι διὰ τε τὴν σφῶν αὐτῶν κακοήθειαν καὶ διὰ τὴν τοῦ κάμνοντος ἀδυναμίαν ἐν τῷ τῆς ἐπιδόσεως χρόνῳ διαφθεῖραι τὸν ἄνθρωπον, ὥσπερ ἕτεραί τινες ἐν τῷ τῆς ἀκμῆς.
- 9 551 εἰ δὲ κὰν τῷ τῆς παρακμῆς χρόνῳ δύναιτό τις ἀποκτεῖναι νόσος, εὐλόγως ἐζήτηται. περὶ μὲν δὴ τοῦτου προιόντος τοῦ λόγου διορισθήσεται. τὰ δ' οὖν τέτταρα μόρια ταῦτα καλοῦσι μὲν ἔνιοι καιροὺς ὅλου τοῦ νοσήματος (δι' αὐτὸ δὲ τοῦτο καὶ καθόλου καιροὺς ὀνομάζουσιν ὥς ἄν διαφέροντας δηλονότι τῶν κατὰ μέρος εἰς οὓς ἕκαστος τῶν παροξυσμῶν διαιρεῖται), ὀρίζονται δ' οὐχ ἡμερῶν ἀριθμῷ, καθάπερ ἂν οἰηθείη τις. οὐ γὰρ ἐνδέχεται τὴν ἐν τέτταρσιν ἡμέραις λυθεῖσαν νόσον ἰσόχρονα κεκτῆσθαι τὰ μόρια τῇ μέχρι τῆς τετταρακοστῆς ἐκταθείσῃ. καὶ μέχρι μὲν τοῦδε σχεδὸν ἅπαντες ἀλλήλοις ὁμολογοῦσιν, ὅτῳ δὲ χρὴ κρίνειν τε καὶ διορίζειν τοὺς εἰρημένους καιροὺς, οὐκέτ' ἐν τῷδε συμφωνοῦσιν, ἀλλ' οἱ μὲν εἰ προλαμβάνουσιν ἢ ὑστερίζουσιν οἱ παροξυσμοὶ σκοποῦσιν, οἱ δ' εἰς τὸ μῆκος αὐτῶν ἀποβλέπουσιν, οἱ δ' εἰς τὸ μέγεθος, ὅπερ δὴ καὶ σφοδρότητα προσαγορεύουσιν, ἔνιοι δὲ ταῦτα ταῦτα καὶ κατὰ τὰς ἀνέσεις ἐπισκοποῦνται, κάπειτα πρὸς ἀλλήλους ἐρίζουσιν ἐνὸν ἅπαντά τε συνθεῖναι τὰ λελεγμένα καὶ πρὸς αὐτοῖς ἕτερ' ἅττα ῥηθισόμενα.
- 9 552 μόλις γὰρ ἂν οὕτως τις ἀκριβῆ στοχασμὸν ποιήσαιτο τοῦ καθεστῶτος καιροῦ, τὸ δὲ παραλιπεῖν ὅτιοῦν ἐξ αὐτῶν ἄσκεπτον εἰς τοσοῦτόν ἐστι βλάπτον τὴν πρόγνωσιν εἰς ὅσον ἂν ἡ μεγέθους ἢ δυνάμεως ἦκη τὸ παραλειπόμενον. Εἰ τοίνυν ἐπιδίδωσιν ἡ νόσος οὐ μόνον τῷ προλαμβάνειν τοὺς παροξυσμοὺς τεκμαίρεσθαι προσῆκεν, ἀλλὰ καὶ τὸ μῆκος αὐτῶν ἐπισκοπεῖσθαι χρὴ καὶ τὸ μέγεθος καὶ τὸ ἦθος, ὥσπερ οὖν κάπῃ τοῦ διαλείμματος καὶ τῆς παρακμῆς ταῦτα ταῦτα θεωρεῖν ἀξιώ. καλῶ δὲ διάλειμμα μὲν ἐπειδὰν εἰς ἀπυρεξίαν ὁ παροξυσμὸς παύηται, παρακμὴν δὲ τὸ μετὰ τὴν ἀκμὴν ἅπαν αὐτοῦ μέρος ἕως τῆς ἀρχῆς τοῦ δευτέρου παροξυσμοῦ.

9 553

τὸ γάρ τοι προλαμβάνειν αὐτὸ καθ' αὐτὸ μόνον οὐχ ἱκανὸν ἀυξήσεως σημεῖον ἐστὶν ἰδιότητι πολλάκις ἐπόμενον τῆς νόσου μᾶλλον ἢ διὰ τὴν ἀνάβασιν αὐτῆς γινόμενον. ἀμέλει καὶ τεταρταῖαι τινες ἤδη καὶ τριταῖαι καὶ ἀμνημεριναὶ περίοδοι μέχρι παντελοῦς λύσεως οὕτως ὥφθησαν παροξυνόμεναι. καὶ καλεῖν γε τοῖς ἰατροῖς ἔθος ἐστὶ τοὺς τοιούτους τύπους προληπτικούς ὥσπερ ἐτέρους ὑστερητικούς, οἳ ἂν εὐθὺς ἀπ' ἀρχῆς ἐπιλαμβάνωσι τι τοῦ μέλλοντος χρόνου. ἀλλὰ τοι κἀπὶ τούτων τὸ τῆς ἀναλογίας πλεον ἐπιλαβεῖν ἢ προλαβεῖν τὸ μὲν παρακμῆς, τὸ δ' αὐξήσεώς ἐστὶ γνῶρισμα, τὸ δ' ἀπλῶς προλαμβάνειν ἢ ὑστερίζειν οὐδετέρου. σκοπεῖσθαι δὲ δὴ προσήκον οὐ τοῦτο μόνον, εἰ προὔλαβεν ὁ δεύτερος παροξυσμὸς τῆς συνήθους ὥρας, ἀλλ' εἰ καὶ τὸ μῆκος αὐτῶ τοῦ χρόνου ταῦτὸν ἢ τὸ μέγεθος ἴσον ἢ εἰ νῦν κακοηθέστερος ἢ ἀπλούστερος ἐγένετο. τὰ δ' αὐτὰ ταῦτα κἀπὶ τῶν διαλειμμάτων τε καὶ παρακμῶν ἐπισκοπεῖσθαι χρή. τὸ μὲν δὴ μῆκος τοῦ χρόνου ῥᾶστον καταμαθεῖν, τὸ μέγεθος δέ, ὅπερ καὶ σφοδρότητα καλοῦσι, καὶ μέντοι καὶ τὸ ἦθος, ὅπερ καὶ τρόπον ὀνομάζουσιν, ἔκ τε τῆς οἰκείας τοῦ νοσήματος ιδέας θεωρεῖν καὶ τῶν ἐπιγινομένων αὐτῶ συμπτωμάτων· ἐκ μὲν τῆς οἰκείας ιδέας τοῦ νοσήματος εἰς τὰ συμπληροῦντα τὴν ἰδίαν αὐτοῦ φύσιν ἀποβλέποντα καθάπερ εἰ τύχοι ἐπὶ πλευρίτιδος εἷς τε τὸ νυγματῶδες ἄλγημα τῆς πλευρᾶς καὶ τὸν ὀξὺν πυρετὸν καὶ τὴν βῆχα καὶ τὴν δύσπνοϊαν, ἔκ δ' αὖ τῶν ἐπιγινομένων συμπτωμάτων, εἰ πολλὰ καὶ πολυχρόνια καὶ ἰσχυρὰ καὶ κακοήθη γίνοντο ἢ τούναντίον ὀλίγα καὶ ὀλιγοχρόνια καὶ μικρὰ καὶ ἀπλᾶ, καὶ μὲν δὴ καὶ ὁ τοῦ διαλείμματος τε καὶ ὁ τῆς παρακμῆς χρόνος εἰ μακρότερος τοῦ πρόσθεν ἢ βραχύτερος ἢ δυσφορώτερος ἢ εὐφορώτερος, ἢ εἰ παραμένει τι τῶν ἐκ τοῦ παροξυσμοῦ συμπτωμάτων ἢ πέπνυται πάντα.

9 554 εἰ μὲν γὰρ τὰ χεῖρω τῶν εἰρημένων εὐρίσκοιτο, σαφῶς ἐπιδίδωσιν ἡ νόσος, εἰ δὲ τὰ βελτίω, παρακμάζει. προλαμβάνετω γὰρ ὁ παροξυσμὸς τῆς συνήθους ὥρας καὶ μακρότερος γινέσθω καὶ σφοδρότερος καὶ κακοηθέστερος καὶ σὺν πολλοῖς καὶ μοχθηροῖς συμπτώμασιν, γινέσθω δὲ καὶ ὁ τῆς παρακμῆς χρόνος βραχύς θ' ἅμα καὶ οὐκ ἀκριβῶς εὐφορος οὐδ' ἐλεύθερος ἀπάντων τῶν ἐκ τοῦ παροξυσμοῦ συμπτωμάτων· οὐδεὶς ἂν, οἶμαι, περὶ γε τῶν οὕτω καμνόντων ζητήσκειν ὥς οὐκ ἐπιδίδωσιν αὐτοῖς ἡ νόσος εἰς μέγεθος.

9 555 Αὐθις δὲ τάναντία πάντα τούτοις γινέσθω, τῆς μὲν εἰσβολῆς ὑστεριζούσης, τοῦ μήκους δὲ καὶ τοῦ μεγέθους τοῦ κατὰ τὸν παροξυσμὸν ἐλαττουμένου καὶ τῆς κακοηθείας प्राϋνομένης καὶ τῶν ἐπιγινομένων συμπτωμάτων ἐλαττόνων τε καὶ ἀπλουστέρων γινομένων ἢ οὐδ' ὅλως ἐπιφαινομένων καὶ τοῦ διαλείμματος ἢ τῆς παρακμῆς εὐφόρου καὶ μακρᾶς ἐπομένης καὶ πάντ' ἐξαλειφούσης τὰ τοῦ παροξυσμοῦ συμπτώματα. καὶ γὰρ καὶ ταῦτα σαφέστατα παρακμῆς γνῶρισματα, καθάπερ τὰ πρότερα τῆς ἐπιδόσεως. ὅταν δ' ἰσάζῃ πως μάλιστα τὰ κατὰ τοὺς παροξυσμοὺς ἀμφοτέρους, ἀκμάζειν δηλοῖ τὴν νόσον. Ἄρ' οὖν ἤτοι πλείω τοῦ δέοντος ἡμεῖς εἵπομεν ἢ Ἱπποκράτης τι παραλέλοιπεν ἐν οἷς ἐκδιδάσκων ὅπως ἂν τις ἐκ περιόδων εὐρίσκοι νοσήματος ἐπίδοσιν ἀλλήλοις φησὶ χρῆναι παραβάλλειν τοὺς παροξυσμούς “εἰ ἐπὶ τὸ πρωϊαίτερον ἢ οὐ, καὶ εἰ πλείονα χρόνον ἢ οὐ, καὶ εἰ μᾶλλον ἢ οὐ”.

9 556 τὸ μὲν οὖν ἐπὶ τὸ πρωϊαίτερον ἢ οὐ τοιόνδε τι δηλοῖ, εἰ τῆς συνήθους ὥρας ὁ παροξυσμὸς προὔλαβεν ἢ ὑστερίσεν, τὸ δὲ πλείονα χρόνον ἢ οὐ, πότερον πολυχρονιώτερος ἢ βραχυχρονιώτερος ἐγένετο, τὸ δὲ μᾶλλον ἢ οὐ τὰ λοιπὰ τῶν ἐν τοῖς ἔμπροσθεν εἰρημένων ἡμῖν ἐν ἑαυτῷ περιλαβὼν ἔχει. καὶ γὰρ καὶ τὸ μέγεθος καὶ τὸ ἦθος αὐτοῦ τε τοῦ νοσήματος καὶ τῶν ἐπιγινομένων αὐτῷ συμπτωμάτων ἔτι τε πρὸς τούτοις τὸν ἀριθμὸν αὐτῶν ἐν τῷ μᾶλλον τε καὶ ἥττον νοεῖν χρή περιεχόμενον. οὕτω δὲ καὶ τῆς παρακμῆς ὡς μέρους καὶ αὐτῆς τοῦ σύμπαντος παροξυσμοῦ τὸ μᾶλλον τε καὶ ἥττον ἐκ τῶν αὐτῶν γε τούτων σκοπῶν ἐξευρήσεις. ἐπιδόσεως μὲν οὖν καὶ ἀναβάσεως καὶ αὐξήσεως (ἅπαντα γὰρ ταῦτα προσαγορεύουσι τὸν δεύτερον καιρὸν τῆς νόσου) τό τε πρωϊαίτερον παροξύνεσθαι καὶ τὸ πλείονα χρόνον καὶ τὸ

μᾶλλον γνωρίσματα, καθάπερ γε καὶ τῆς παρακμῆς τάναντία, τό θ' ὑστερίζειν τὸν παροξυσμὸν καὶ βραχυχροنيώτερον γίνεσθαι καὶ παντοίως τοῦ πρόσθεν ἀσθενέστερον.

9 557 Ἀκμῆς δ' ἐστὶ σημεῖον ἢ ἐπὶ τῶν αὐτῶν μονή. καίτοι πολλάκις ἐν ταῖς νόσοις οὐδεὶς αἰσθητὸς χρόνος εὐρίσκεται τοιοῦτος, ἀλλ' ὁ τέταρτος εἰ τύχοι παροξυσμὸς ἔτι τὰ τῆς ἀναβάσεως ἔχων σημεῖα τὸν πέμπτον ἤνεγκε παρακμαστικὸν ὀξυρρόπου δηλονότι τῆς ἀκμῆς γενηθείσης ὡς μηδὲ γνωρίσαι τινὰ παροῦσαν αὐτὴν ἀλλὰ τοῦ πρώτου χρόνου δεηθῆναι τῆς παρακμῆς πρὸς ἀκριβῆ διάγνωσιν. παραπλήσιον δέ τι κἂν ταῖς αὐξήσεσιν ὑπάρχει τῶν νοσημάτων. ἐνίστε γὰρ ὁ πρῶτος παροξυσμὸς ἀρχὴν θ' ἅμα καὶ ἀνάβασιν ἔσχε καὶ ἀκμὴν, κατὰ μὲν τὰ πρῶτα μέρη δηλονότι τὴν ἀρχὴν, ἐφεξῆς δὲ ταύτης τὴν ἀνάβασιν, ὑστάτην δὲ δηλονότι τὴν ἀκμὴν, εἴθ' ἐξῆς ὁ δεύτερος ἐναργῶς ἐφαίνετο παρακμαστικός. ἀλλὰ τό γ' ἐπιστάντος μὲν τοῦ δευτέρου παροξυσμοῦ τηνικαῦτα γνωρίζειν ὁποῖός τις ὁ πρῶτος ἐγένετο παροξυσμὸς πρὸς τῷ παντὸς ἔργον ὑπάρχειν ἱατροῦ καὶ τὴν ἀξιολογωτάτην χρεῖαν ἀπόλλυσι τῆς προγνώσεως, ὡς ἐπὶ πλέον ἐν τοῖς τῆς θεραπευτικῆς μεθόδου δέδεικται γράμμασιν. ἱατροῦ δ' ἐστὶ γενναίου καὶ τῆς Ἱπποκράτους τέχνης ἀξίου προγινῶναι μέλλουσιν ἀκμὴν, εἴ γε δὴ καὶ τὰ διαιτήματα σύμπαντα πρὸς ταύτην ἀποβλέπων ποιεῖται.

9 558 κατὰ ταῦτα δὲ καὶ τὴν ἐπίδοσιν δηλονότι καὶ τὴν ἀρχὴν τοῦ νοσήματος οὐκ ἐπειδὴν συμπληρωθῇ, τότε γνωρίζειν, ἀλλ' ἐκ πολλοῦ προγινώσκειν ἄμεινον ἂν εἴη. Καίτοι γε τὴν ἀρχὴν τοῦ νοσήματος οὐδὲ παροῦσαν ὁρῶ διαγινώσκοντας τοὺς πολλοὺς τῶν ἱατρῶν, ὥσπερ οὐδὲ τὸν θαυμασιώτατον Θεσσαλόν, ὅς 'ἐν μὲν ταῖς ἀρχαῖς στέλλειν' παρακελεύεται, 'κἂν στεγνὸν ἢ τὸ νόσημα' καὶ χαλάσεως ὅσον ἐφ' ἑαυτῷ δεόμενον, ὅπως δ' ἂν τις αὐτὴν γνωρίζοι καθάπερ τι σαφέστατον ὑπάρχον οὐδ' ἐπεχείρησεν εἰπεῖν. ἔχει δ' ἀπορίαν οὐ σμικράν. εἰ μὲν γὰρ τὴν πρώτην εἰσβολὴν ἀκριβῶς ἀρχὴν τίθεσθαι προσήκει τοῦ σύμπαντος νοσήματος, ἀμερὴς ἐστὶν αὕτη καὶ ἄχρονος, εἰ δ' αὖ τὸν πρῶτον παροξυσμὸν, ἴσμεν τοῦτον ἐνίστε τὴν τ' ἐπίδοσιν ὅλην καὶ τὴν ἀκμὴν ἐν ἑαυτῷ περιλαμβάνοντα πρὸς τῷ καὶ ἀλογώτατον εἶναι τὴν τ' ἐν ἑπτὰ ταῖς πάσαις ἡμέραις λυθησομένην νόσον καὶ τὴν εἰς μῆνας ἕξ ἐκταθησομένην καὶ συμπάσας τὰς μεταξὺ τὸν πρῶτον μόνον ἔχειν παροξυσμὸν ἀρχὴν.

9 559 ὡς γὰρ οὐδ' ἐπίδοσιν ἢ ἀκμὴν ἢ παρακμὴν ἰσόχρονον ἅπαντα κέκτηται τὰ νοσήματα, κατὰ τὸν αὐτὸν, οἶμαι, τρόπον οὐδ' ἀρχὴν. οὐ μὴν οὐδὲ τὸν πρῶτον ὑπερβάς τις παροξυσμὸν ἔθ' ἔξει ποῖ περιγράψει τὴν ἀρχὴν. εἰ γὰρ ὁ δεύτερος εὐθὺς διαδέξαιτο τὰ τῆς αὐξήσεως ἔχων γνωρίσματα καὶ μετ' αὐτὸν ὁ τρίτος καὶ τέταρτος οἱ τ' ἄλλοι σύμπαντες οἱ ἐφεξῆς, ὁ τὸν πρῶτον παραλιπὼν ὡς οὐκ ἀρχὴν ἢ ἅπαντα τὸν μεταξὺ χρόνον ἄχρι τῆς ἀκμῆς ἀρχὴν εἶναι φήσει (καὶ οὕτως ἀπολεῖται παντάπασιν ἢ ἀνάβασις) ἢ ποῖ πρῶτον παύσει τὴν ἀρχὴν οὐκέθ' ἔξει. τίς οὖν ἢ τῆς ἀπορίας λύσις; εἰ μὲν ἐκμανθάνειν ἐβούλοντο τὰ πρὸς Ἱπποκράτους γεγραμμένα σημεῖα, δῆλη καὶ ταχεῖα ἂν ἐγένετο, νυνὶ δὲ πρὸς τῷ μὴ βούλεσθαι μαθεῖν ἔτι καὶ διαβάλλειν ἐπιχειροῦσιν ἅ μὴ γινώσκουσιν. ἀλλ' ἐκείνοις μὲν ἀδύνατος ἡ τῆς ἀμαθίας ἴασις, ἡμῖν δ' εὐπορος.

9 560 “τοὺς γὰρ παροξυσμούς”, φησι, “καὶ τὰς καταστάσεις δηλώσουσιν αἱ νοῦσοι καὶ αἱ ὥραι τοῦ ἔτεος καὶ αἱ τῶν περιόδων πρὸς ἀλλήλας ἐπιδόσεις.” ὅτι μὲν δὴ καταστάσεις τῶν νοσημάτων τὰς οἷον ἰδέας αὐτῶν ὀνομάζει καθ' ἃς ἐκ τοιῶνδε καὶ τηλικῶνδε σύγκεινται τῶν καθόλου καιρῶν, ἐν ἐλαχίστῳ μάλιστ' ἂν τις τῷδε τῷ τεκμηρίῳ καταμάθοι. προειπὼν γὰρ ἐν τῷ πρώτῳ τῶν Ἐπιδημιῶν· “εἰσὶ δὲ τρόποι καὶ καταστάσεις καὶ παροξυσμοὶ τουτέων ἐκάστου τῶν πυρετῶν” ἐφεξῆς φησι· “αὐτίκα γὰρ συνεχὴς ἔστιν οἷσιν ἀρχόμενος ἀνθεῖ καὶ ἀκμάζει μάλιστα καὶ ἀνάγει ἐπὶ τὸ χαλεπώτερον, περὶ δὲ κρίσιν καὶ ἅμα κρίσει ἀπολεπτύνεται. ἔστι δ' οἷσιν ἄρχεται μαλθακὸς καὶ ὑποβρύχιος, ἐπαναδιδοῖ δὲ καὶ παροξύνεται καθ' ἐκάστην ἡμέραν, περὶ δὲ κρίσιν ἄλις ἐξέλαμψε”, σαφῶς ἐνδεικνύμενος ὡς τὴν ἐκ τῶν τοῦ ὅλου νοσήματος καιρῶν ποιὰν σύνθεσιν ὀνομάζει κατάστασιν. πῶς οὖν αἱ νόσοι καὶ αἱ ὥραι τοῦ ἔτους καὶ αἱ τῶν

περιόδων πρὸς ἀλλήλας ἐπιδόσεις ἐνδείκνυνται τοὺς καθόλου καιροὺς τοῦ νοσήματος (ἐν τούτῳ γὰρ ἤμεν τῷ ζητήματι); τεταρταῖος μὲν τις πυρετὸς εἰσβάλλων οὐκ ἂν τὸν πρῶτον μόνον ἔχοι παροξυσμὸν τὴν ἀρχὴν ὥσπερ οὐδὲ τριταῖος ἀκριβῆς ἕως τῆς ἐβδόμης ἡμέρας ἄρχεσθαι δύναται.

9 561 κατὰ δὲ ταῦτα ταῦτα καὶ περὶ τῶν ἄλλων νοσημάτων γινώσκειν. καὶ οὗτος μὲν γὰρ καὶ πλευρίτις καὶ περιπνευμονία βραχυχρόνιον ἔχουσι τὴν ἀρχήν, ἐπιληψία δὲ καὶ ἰσχιάδες καὶ ἀρθρίτιδες καὶ νεφρίτιδες πολυχρόνιον. οὕτως μὲν ἀπὸ τῶν νοσημάτων αὐτῶν, ἀπὸ δὲ τῶν ὥρων τοῦ ἔτους οὕτως· “οἱ θερινοὶ τεταρταῖοι τὰ πολλὰ γίνονται βραχείες, οἱ δὲ φθινοπωρινοὶ μακροὶ καὶ μάλισθ’ οἱ πρὸς τὸν χειμῶνα συνάπτοντες.” οὕτως δὲ καὶ πᾶν ἄλλο νόσημα θέρους μὲν ὀξύτερον, χειμῶνος δὲ χρονιώτερον κινεῖται, καὶ δῆλον ὅτι καὶ τὴν ἀρχὴν ἐν θέρει μὲν ὀλιγοχρονιωτέραν, ἐν χειμῶνι δ’ ἔξει μακροτέραν, ἀνάλογον δὲ ταύτῃ καὶ τοὺς ἄλλους καιροὺς τοῦ νοσήματος. οὕτως μὲν καὶ αἱ ὥραι τὰς καταστάσεις τῶν νοσημάτων προμηνύουσιν, αἱ δὲ τῶν περιόδων ἐπιδόσεις οὕτως· “εἰ ἐπὶ τὸ πρωϊαίτερον ἢ οὐ, καὶ εἰ πλείονα χρόνον ἢ οὐ, καὶ εἰ μᾶλλον ἢ οὐ.

9 562 ” ταῦτα γὰρ πάντα συνθεῖς ἐγγυτέρω τῆς ἀκριβοῦς ἀφίξις διαγνώσεως. εἰ δὲ μηδὲν αὐτῶν ἐπισκεψάμενος οἷσι δύνασθαι γνωρίζειν ἀρχὴν νοσήματος ἢ διορίζειν ἀναβάσεως, οὐκ ἂν οὐδ’ ἐγγύς ποτε τῆς ἀληθείας ἀφίκοιο. Ἄρ’ οὖν ἱκανὰ ταῦτ’ ἐστὶ πρὸς τὴν ἀκριβῆ τῶν καιρῶν τῆς νόσου διάγνωσιν; οὐδαμῶς, ἀλλ’ ἤδη μὲν τινα τεχνικὸν στοχασμὸν ἔχοντα, ἀκριβείας δ’ ἀπολιμπανόμενα τοσοῦτον ὅσον τοῦ μηδ’ ὅλως πλεονεκτεῖ. τί δὴ τούτοις προστιθέμενον ἀκριβῆ ποιήσει τὴν πρόγνωσιν ὅλον ἀναγνοὺς εἶη τὸν ἀφορισμὸν ὧδέ πως ἔχοντα· “τοὺς δὲ παροξυσμοὺς καὶ τὰς καταστάσεις δηλώσουσιν αἱ νοῦσοι καὶ αἱ ὥραι τοῦ ἔτους καὶ αἱ τῶν περιόδων πρὸς ἀλλήλας ἐπιδόσεις, ἦντε καθ’ ἡμέρην ἦντε παρ’ ἡμέρην ἦντε καὶ διὰ πλείονος χρόνου γίνωνται. ἀτὰρ καὶ τοῖσιν ἐπιφαινομένοις, οἷον ἐν πλευριτικοῖσι πτύελον αὐτίκα ἦν ἐπιφαίνεται, ἀρχομένου μὲν βραχύνει, ἦν δ’ ὕστερον ἐπιφαίνεται, μακύνει. καὶ οὖρα καὶ ὑποχωρήματα καὶ ἰδρώτες καὶ δύσκριτα καὶ εὔκριτα καὶ βραχέα καὶ μακρὰ τὰ νοσήματα ἐπιφαινόμενα δηλοῖ.

9 563 ” ταῦτα μὲν οὖν ἐν τοῖς Ἀφορισμοῖς, ἐν δ’ αὖ τῷ πρώτῳ τῶν Ἐπιδημιῶν “πεπασμούς τῶν ἀπιόντων” εἶναι φησι “πάντας πάντοθεν ἐπικαίρους καὶ καλὰς καὶ κρισίμους ἀποστάσεις σκοπέεσθαι”, εἴτ’ ἐπιφέρων ἐρεῖ· “πεπασμοὶ ταχυτῆτα κρίσιος, ἀσφάλειαν ὑγιεινὴν σημαίνουσι.” ἀλλ’ οἱ πεπασμοὶ δῆπουθεν οὗτοι πάντως ἐν τοῖς πεπαινομένοις, τοῦτ’ ἔστιν ἐν τοῖς πεττομένοις, εἰσί. τίνα οὖν ταῦτ’ ἐστίν; οὐκ ἄλλ’ ἅττα ἢ ἅπερ ὠνόμασεν ἐπιφαινόμενα. τὰ μὲν γὰρ ἴδια τῶν νοσημάτων αὐτῶν συμπτώματα συνεισβάλλει δῆπου καὶ συνάρχεται, τὰ δ’ ἄλλα πάντα ἐπιφαίνεται. συνεισβάλλει μὲν οὖν τῇ πλευρίτιδι πάντως ὅ τ’ ὀξὺς πυρετὸς καὶ τὸ τῆς πλευρᾶς ἄλγημα τὸ νυγματῶδες ἢ τε δύσπνοια καὶ ἡ βήξ. ἐπιφαίνεται δὲ τὰ μὲν ὡς ἴδια τοῦ νοσήματος αὐτοῦ, τὰ δ’ ὡς κοινὰ τῶν πυρεττόντων ἀπάντων. ὡς ἴδια μὲν οὖν αὐτῆς τῆς νόσου πρῶτον μὲν ἦτοι μηδενὸς ὅλως ἀναγομένου μετὰ βηχός, ὅπερ ἱκανόν ἐστὶν ἀπέπτου νοσήματος γνῶρισμα, δεύτερον δ’ εἰ ἀνάγοιτο μὲν, ἀλλ’ οὐ χρηστόν.

9 564 ἔστι δὲ καὶ τοῦτο διττόν· ἐν μὲν τὸ μὴ πεπέφθαι μόνον, ἕτερον δὲ τὸ καὶ μοχθηρὸν εἶναι. τούτων δ’ ἀπάντων ἀφώρισται τὸ πεπεμμένον, ὃ δὴ καὶ πτύελον ἤδη καλοῦσιν ἰδίως. οὐ γὰρ τό γ’ αἱματῶδες καὶ τὸ χολῶδες καὶ τὸ ἀφρῶδες οὕτως ὀνομάζομεν, ἀλλὰ ταυτὶ μὲν μᾶλλον πως πτύσματα προσαγορεύομεν, ὅταν δὲ μῆθ’ αἵματος μῆτ’ ὠχρᾶς ἢ μελαίνης χολῆς ἐπιμιξίαν ἔχη, τὸ τοιοῦτον ἤδη πτύελον ὀνομάζομεν. ὅταν οὖν τοῦτο ταχέως ἐπιφαίνεται, βραχύνει τὸ νόσημα. τὸ δ’ ἦτοι μὴδ’ ὅλως ἀνάγειν ἢ ἅπεπτον εἰς πλείονα χρόνον ἐκταθῆσθαι δηλοῖ τὸ νόσημα. τὸ δὲ καὶ μοχθηρὸν ἀνάγεσθαι τὸ πτύσμα κινδύνου δηλωτικόν, εἰ δὲ καὶ κακότηδες εἴη, θανάτου. τί μὲν οὖν ἐστὶ τὸ πτύελον νῦν οὐ δέομαι λέγειν, ὅσα δ’ ἰδίως ὀνομάζεται πτύσματα,

τούτων ὅσα μὲν ὑπόπυρρά τε καὶ ὑπόξανθα καὶ ὑπωχρα καὶ ὑπαφρα καὶ λεπτά, μόνης ἀπεψίας ὑπάρχει γνωρίσματα, κακὸν δ' οὐδὲν ἐπίσημον ἐνδείκνυται, τὰ δ' ἀκράτως ξανθὰ καὶ πυρρά καὶ ἀφρώδη καὶ χλωρὰ καὶ γλίσχρα καὶ στρογγύλα καὶ τούτων ἔτι μᾶλλον τὰ μέλανα μοχθηρά.

9 565 προσεπισκέπτεσθαι δὲ καὶ τὸν τῆς ἀναγωγῆς αὐτῶν τρόπον. εἰ μὲν γὰρ εὐπετῶς ἀποπτύοιτο, πρόδηλον ὡς τὰ τοιαῦτα μὲν ἐστὶν ἀγαθὰ, τὰ δ' ἐναντία μοχθηρά. καὶ τί δεῖ πλείω λέγειν ἡμᾶς ἔχοντάς γε τὴν ἐκ τοῦ Προγνωστικοῦ παραγράφαι ῥῆσιν· “πτύελον δὲ χρή ἐπὶ πᾶσι τοῖσιν ἀλγήμασι τοῖσι περὶ τὸν πνεύμονά τε καὶ τὰς πλευρὰς ταχέως τε ἀποπτύεσθαι καὶ εὐπετέως, συμμεμιγμένον τε φαίνεσθαι τὸ ξανθὸν ἰσχυρῶς τῷ πτυέλῳ”; δῆλος γάρ ἐστιν ἐνταῦθα πτύελον ἰδίως ὀνομάζων τὸ κατὰ φύσιν, ὃ δὴ καὶ συμμεμίχθαι φησὶ χρῆναι τὸ ξανθόν. Τὸ δ' ἰσχυρῶς ἔνιοι μὲν οὐδὲ γράφουσιν ὅλως, οἱ δ' οὖν καὶ γράφοντες οἱ μὲν ἐπὶ τὸ ξανθόν, οἱ δ' ἐπὶ τὸ συμμεμιγμένον ἀναφέρουσιν, ἵν' ἐκάτερος ἢ τῶν λόγων τοιοῦδε· συμμεμιγμένον τ' ἰσχυρῶς τῷ πτυέλῳ φαίνεσθαι τὸ ξανθόν, ἢ πάλιν τὸ ἰσχυρῶς ξανθὸν συμμεμιγμένον τε φαίνεσθαι τῷ πτυέλῳ. τεχνικώτερον δ' ἐστὶ τὸ πρότερον. ἀεὶ γὰρ τὰς ἀνωμάλους ἀπάντων τῶν πολὺ διαφερόντων ἐπιποκὰς αὐτός θ' ὁ Ἱπποκράτης μέμφεται καὶ ἡ πείρα διδάσκει οὕτως ἔχειν.

9 566 οὐ μὴν οὐδ' ὁ λόγος ἄπορος, ἀλλ' οὐκ ἐν καιρῷ νῦν ἂν εἴη λεγόμενος. ὅτι δὲ τὸ ἰσχυρῶς ἐπὶ τὸ συμμεμίχθαι τὴν ἀναφορὰν ἔχει πρόδηλον κακ τῶν ἐπιφερομένων· “εἰ γὰρ πολλῶ”, φησιν, “ὕστερον μετὰ τὴν ἀρχὴν τῆς ὁδύνης ἀναπτύοιτο ξανθὸν ἐὼν ἢ πυρρὸν ἢ πολλὴν βῆχα παρέχον ἢ μὴ ἰσχυρῶς συμμεμιγμένον, κάκιον γίνεται.” δῆλος γάρ ἐστιν ὁ Ἱπποκράτης ἀντιτάττων ἐνταῦθα τὰ ἐκ τοῦ δευτέρου λόγου σύμπαντα τοῖς ἐκ τοῦ πρώτου, τῷ μὲν ταχέως τὸ πολλῶ ὕστερον μετὰ τὴν ἀρχὴν τῆς ὁδύνης, τῷ δ' εὐπετέως τὸ πολλὴν βῆχα παρέχον, τῷ δὲ συμμεμιγμένον τε φαίνεσθαι τὸ ξανθὸν ἰσχυρῶς τῷ πτυέλῳ τό τ' ἄμικτον ἀπλῶς καὶ μόνον ξανθὸν τό τε μεμιγμένον μὲν ἐξ ἀμφοῖν, τοῦ τε κατὰ φύσιν πτυέλου καὶ τοῦ ξανθοῦ χρώματος ἢ πυρροῦ, μὴ μέντοι γ' ἰσχυρῶς. ἀλλὰ καὶ μετὰ ταῦτα συνάπτων ἐρεῖ σαφέστερον ἔτι τὴν αὐτὴν γνώμην ἐξηγούμενος· “τό τε γὰρ ξανθὸν ἄκρητον ἐὼν κινδυνῶδες” (ἄκρητον δ' ἐστὶ δῆπου τὸ μὴ μεμιγμένον τῷ πτυέλῳ), “τὸ δὲ λευκὸν καὶ γλίσχρον καὶ στρογγύλον ἀλυσιτελές.

9 567 ” εἴθ' ἐξῆς πάλιν ἐπὶ τὰ χαλεπώτερα κατὰ βραχὺ παραγινόμενος τῷ λόγῳ “κακὸν δὲ καὶ χλωρόν τ' ἐὼν κάρτα καὶ ἀφρώδες” φησιν, εἴτ' ἐφεξῆς· “εἰ δ' εἴη οὕτως ἄκρητον ὥστε καὶ μέλαν φαίνεσθαι, δεινότερόν ἐστι τοῦτο ἐκείνων.” Ἐκ μὲν δὴ τῶν ἰδίων τῆς πλευρίτιδος οὕτω χρή διορίζεσθαι, προσεπιβλέπειν δὲ δεῖ καὶ τὰ κοινὰ τῶν ὀξέως νοσοῦντων ἀπάντων. ἐφεξῆς δ' αὐτὰ καταριθμεῖται γράφων ὧδε· “ἔστι δὲ τὰ μὲν ἀγαθὰ ταῦτα· εὐπετέως φέρειν τὸ νόσημα, εὐπνοοῦν εἶναι, τῆς ὁδύνης ἀπηλλάχθαι, τὸ πτύελον ῥηιδίως ἀναβῆσσειν, τὸ σῶμα πᾶν ὁμαλῶς θερμόν τ' εἶναι καὶ μαλθακόν, καὶ δίψαν μὴ ἔχειν, οὐρά τε καὶ διαχωρήματα καὶ ὕπνους καὶ ἰδρώτας ὡς διαγέγραπται ἕκαστα εἰδέναι ἀγαθὰ ἐόντα.” ταυτὶ μὲν ἀγαθὰ σημεῖα, τὰ τ' ἴδια τῶν ἀναπνευστικῶν ὀργάνων καὶ προσέτι τὰ τῶν ἄλλων ἀπάντων τῶν ὀξέων νοσημάτων κοινὰ κατὰ τὸ συνεχὲς ἐφεξῆς ἀλλήλων γεγραμμένα. συνάπτων δ' αὐτοῖς ἐποίσει· “κακὰ δὲ τὰναντία τουτέων· δυσπετέως φέρειν τὴν νοῦσον, πνεῦμα μέγα καὶ πυκνὸν εἶναι, τὴν ὁδύνην μὴ παύεσθαι, τὸ πτύελον μόλις ἀναβῆσσειν, διψῆν κάρτα, τὸ σῶμα ὑπὸ τοῦ πυρὸς ἀνωμάλως ἔχεσθαι, καὶ τὴν μὲν κοιλίην καὶ τὰς πλευρὰς θερμὰς εἶναι ἰσχυρῶς, τὸ δὲ μέτωπον καὶ τὰς χεῖρας καὶ τοὺς πόδας ψυχροὺς, οὐρά τε καὶ διαχωρήματα καὶ ὕπνους καὶ ἰδρώτας ὡς διαγέγραπται ἕκαστα εἰδέναι κακὰ ἐόντα.

9 568 ” διαγέγραπται δὲ καὶ περὶ τούτων δηλονότι κατὰ τὸ Προγνωστικὸν ὁμοίαν αὐτοῦ τὴν διδασκαλίαν ἐφ' ἐκάστου τούτων ποιουμένου οἷαν περ καὶ νῦν ἐπὶ τῶν πτυσμάτων. ὡς γὰρ ἐν τούτοις τὸ μὲν τι πέψεώς ἐστι σημεῖον, τὸ δ' ἀπεψίας, τὸ δ' ὀλέθρου, καὶ τὸ μὲν τῆς πέψεως εὐθὺς ἐν ἀρχῇ φαινόμενον ἐν τάχει σωθήσεται τὸν ἄνθρωπον δηλοῖ, τὸ δὲ τῆς ἀπεψίας ἐν χρόνῳ, τὸ δ' ὀλέθριον ἀπολεῖσθαι καὶ τὸ μὲν μέγας ὀλέθριον ἐν τάχει, τὸ δ' ἥττον ἐκείνου

χρονίως, οὕτω καὶ τῶν οὖρων αὐτὸ διώριται καὶ τῶν διαχωρημάτων καὶ τῶν ἄλλων ἀπάντων, ὑπὲρ ὧν ἡμῖν ἐφεξῆς ὁ λόγος ἔσται. καὶ γὰρ τούτων ἀπάντων τὰ μὲν πέψεως, τὰ δ' ἀπεψίας, τὰ δ' ὀλέθρου σημεία.

9 569 τὸ γὰρ τοι μέλαν πτύσμα πρὸς τῷ μὴ πεπέφθαι ἔτι καὶ ὀλέθριόν ἐστιν. οὕτω δὲ καὶ οὔρον μέλαν οὐκ ἄπεπτον μόνον ἀλλὰ καὶ ὀλέθριόν ἐστιν. ἄπεπτον δ' ἀπλῶς ἐστὶ τὸ λευκὸν καὶ λεπτόν, ὅπερ ὑδατῶδες ὀνομάζομεν. Ἐπὶ τὸν ἀφορισμὸν οὖν αὐθις ἐπανέλθωμεν τὸν λέγοντα· “τοὺς δὲ παροξυσμοὺς καὶ τὰς καταστάσεις δηλώσουσιν αἱ νοῦσοι καὶ αἱ ὥραι τοῦ ἔτεος καὶ αἱ τῶν περιόδων πρὸς ἀλλήλας ἐπιδόσεις, ἦντε καθ' ἡμέρην ἦντε παρ' ἡμέρην ἦντε καὶ διὰ πλείονος χρόνου γίνωνται. ἀτὰρ καὶ τοῖσιν ἐπιφαινομένοισιν, οἷον ἐν πλευριτικοῖσι πτύελον αὐτίκα ἦν ἐπιφαίνεται, ἀρχομένου μὲν βραχύνει, ἦν δ' ὕστερον ἐπιφαίνεται, μακύνει. καὶ οὔρα καὶ ὑποχωρήματα καὶ ἰδρώτες καὶ δύσκριτα καὶ εὐκριτα καὶ βραχέα καὶ μακρὰ τὰ νοσήματα ἐπιφαινόμενα δηλοῖ.” σαφῶς γὰρ ταῦτα τῶν ἐν τῷ Προγνωστικῷ γεγραμμένων ἀπάντων ἐστὶν ἐπιτομή τὰ κεφάλαια μόνον αὐτὰ τῶν ἐν ἐκείνῳ κατὰ μέρος εἰρημένων εἰς τοὺς ἀφορισμοὺς μεταθεῖναι πειραθέντος τοῦ παλαιοῦ.

9 570 τίνα δ' ἦν τὰ κεφάλαια (πολλάκις γὰρ ἀναλαμβάνειν αὐτὰ κάλλιον, ἵνα καὶ νῦν γοῦν τις αἰδεσθεὶς μάθῃ ἀρχῆς τε νοσήματος εἶναι διαγνωστικὸς καὶ τῆς μελλούσης ἀκμῆς προγνωστικός); καὶ ἡ τοῦ νοσήματος ἰδέα καὶ ἡ τῆς ὥρας φύσις καὶ τῶν παροξυσμῶν αἱ περίοδοι καὶ τὰ τοῖς νοσήμασιν ἐπιφαινόμενα. Καὶ δὴ πάλιν ἐπὶ τοῦ αὐτοῦ παραδείγματος ὁ λόγος μοι γινέσθω διαστειλαμένῳ βραχύ τι περὶ τῶν ὀνομάτων οἷς οἱ παλαιοὶ μὲν, ὥσπερ ἦν καὶ προσῆκον, ἐχρῶντο τοῦ δηλῶσαι τὸ νοούμενον ἔνεκα (τὸ σύμπαν δ' αὐτοῖς ἦν σπουδάσμα ἢ τῶν πραγμάτων αὐτῶν ἀκριβῆς γνῶσις), οἱ νεώτεροι δ' ὀλίγου δεῖν ἅπαντες ἐν τοῖς ὀνόμασι κατατρίβουσι τὸν ἑαυτῶν βίον ἀμελήσαντες τῶν πραγμάτων. Ἀρχὴν οὖν τῆς νόσου καὶ τὴν πρώτην μὲν εἰσβολὴν τοῦ πρώτου παροξυσμοῦ τὴν ἀμερῇ καλοῦσι, καθάπερ τὸ νῦν τὸ ἀπλατές, ἥδη δὲ καὶ χρόνον τινα πλατύτερον, ὥσπερ ἐπ' αὐτοῦ πάλιν τοῦ νῦν ἐπειδὴν ἦτοι χειμῶνα νῦν εἶναι λέγωμεν ἢ θέρος ἢ τινα τῶν ἄλλων ὥρων.

9 571 ὅτι μὲν οὖν ἐν οὐδενὶ τῶν τοιούτων λόγων ὁ Ἱπποκράτης οἷος ὃ τε προγεγραμμένος ἀφορισμὸς ἐστὶ καὶ ἄλλοι πολλοὶ τῶν ἐφεξῆς εἰρησομένων ἀρχὴν ὀνομάζει τὴν πρώτην ἐκείνην καὶ ἀμερῇ τῶν νοσημάτων εἰσβολὴν, εὐδελον παντί. πῶς γὰρ ἦτοι τὸ “περὶ τὰς ἀρχὰς τῶν νούσων σκεπτέον εἰ αὐτίκα ἀνθεῖ” δύναται ἂν τις οὕτως εἰρῆσθαι νομίζειν ἢ τὸ “ἀρχομένων τῶν νούσων ἦν τι δοκῇ κινεῖν, κίνει, ἀκμαζουσῶν δ' ἡσυχίην ἔχειν βέλτιόν ἐστιν” ἢ τὸ “ἦν μὲν οὖν ἐν ἀρχῇ τῆς νόσου τὸ πρόσωπον τοιοῦτον ἦ”; τὸ γὰρ νεκρῶδες ἐκεῖνο πρόσωπον, ἐφ' οὗ ταῦτα λέγεται, κατὰ τὴν ἀκριβῶς πρώτην εἰσβολὴν τῶν νοσημάτων οὐκ ἂν ποτε δύναίτο συστήναι. κατὰ ταῦτα δὲ καὶ τῷ λέγειν “ἐν τοῖσιν ὀξέσι πάθεσιν ὀλιγάκις καὶ ἐν ἀρχῇσι τῇσι φαρμακίῃσι χρέεσθαι” τὴν εἰς πλάτος χρόνου προήκουσαν ἀρχὴν ἐνδείκνυται, καὶ πολὺ δὴ μᾶλλον ἐν τῷ φάναι “κατὰ τὰς ἀρχὰς καὶ τὰ τέλη πάντα ἀσθενέστερα, κατὰ δὲ τὰς ἀκμὰς ἰσχυρότερα”. καὶ μὲν δὴ καὶ τὸ “νοσημάτων ὀκόσων ἀρχομένων ἦν χολὴ μέλαινα ἢ ἄνω ἢ κάτω ὑπέλθῃ, θανάσιμον” ὡσαύτως εἴρηται. κατὰ δὲ τὸν αὐτὸν τρόπον ἐν τῷ Περὶ διαίτης ὀξέων ἐπὶ τοῦ καταλόγου τῶν σφοδρῶν ἐκείνων συμπτωμάτων ἐπήνεγκε· “ταῦτα δ' ἐν ἀρχῇσιν ἐπιφαινόμενα παραφροσύνης ἐστὶ δηλωτικὰ σφοδρᾶς καὶ ὥς ἐπὶ τὸ πολὺ θνήσκουσι.

9 572 ” κατὰ ταῦτα δὲ τούτοις δηλονότι καὶ τὸ κατὰ τὸν ἀφορισμὸν ἔχει τὸν νῦν ἡμῖν προκείμενον ἐν ᾧ φησιν· “οἷον ἐν πλευριτικοῖσιν πτύελον αὐτίκα ἦν ἐπιφαίνεται, ἀρχομένου μὲν βραχύνει.” οὐ γὰρ δὴ τὴν πρώτην εἰσβολὴν ἀκριβῶς σημαίνει νῦν τὸ ἀρχομένου διὰ τε τὴν φύσιν αὐτῶν τῶν πραγμάτων καὶ διὰ τὸ μὴδ' ἂν ἐπιφαινόμενα τὰ τοιαῦτα δύνασθαι λεχθῆναι. τίни γὰρ ἔτι διοίσει τῶν συνεισβαλλόντων; ἐκεῖνα μὲν γὰρ ἀκριβῶς ἔχει τὴν αὐτὴν ἀρχὴν ἀλλήλοις τε καὶ τῇ συμπάσῃ νόσῳ, ἐπιφαίνεται δὲ τὰ μὲν εὐθὺς ἐν τῇ πρώτῃ τῶν ἡμερῶν, τὰ δ' ἐν τῇ δευτέρᾳ, τὰ

δ' ἐν τῇ τρίτῃ τε καὶ τετάρτῃ, τὰ δὲ καὶ προεληλυθότος ἤδη τοῦ νοσήματος. Ἡ δὲ κατὰ πλάτος ἀρχὴ κοινὴ μὲν τινὶ ταύτῃ καὶ προχείρῳ φαντασίᾳ καὶ μήπω μηδὲν ἐχούσῃ τεχνικὸν ἐν τῷ πρώτῳ παροξυσμῷ περιέχεται. καὶ διὰ τοῦτο τὰ μὲν εὐθὺς ἀρχόμενα τὴν ἀκμὴν ἀπειληφέναι λέγεται καθάπερ ἐν τῷ πρώτῳ τῶν Ἐπιδημιῶν, ἐπειδὴ φησιν· “αὐτίκα γὰρ συνεχῆς ἔστιν οἷσιν ἀρχόμενος ἀνθεῖ καὶ ἀκμάζει.

9 573 ” τὸ γὰρ ἀρχόμενος οὐκ ἐπὶ τοῦ καιροῦ τοῦ νοσήματος εἴρηται νῦν ἢ μάχοιτ' ἂν αὐτῷ τὸ ἀνθεῖ καὶ ἀκμάζει, ἀλλ' ἐπὶ τοῦ χρόνου δηλονότι τοῦ μετὰ τὴν ἀκριβῶς ἀρχὴν τὴν πρώτην ἄχρι τῆς τρίτης ἡμέρας τὸ πλεῖστον ἐκτεταμένου. πάντως μὲν γὰρ ὁ πυρετὸς ἀρχὴν τινὰ τὴν πρώτην ἐκείνην καὶ ἀπλατῇ ποιησάμενος ἔπειθ' οὕτως ἀναβάσει τινὶ χρησάμενος ἀπολαμβάνει τὴν οἰκείαν ἀκμὴν, ὁ μὲν εὐθὺς ἐν τῇ πρώτῃ τῶν ἡμερῶν, ὁ δ' ἐν τῇ δευτέρᾳ. οὐ μὴν ἀπὸ γε τῆς εἰσβολῆς τοῦ πρώτου παροξυσμοῦ δύναιτ' ἂν τις γενέσθαι πυρετὸς ἀκμάζων, ἀλλ' ἂν τε κατὰ τὴν πρώτην ἡμέραν ἂν τε κατὰ τὴν δευτέραν ἀκμάσας ἐντεῦθεν ἄχρι τῆς παντελοῦς λύσεως ἐκταθῇ μηδεμίαν εἰσβολὴν ἐτέρου παροξυσμοῦ λαβὼν αἰσθητὴν, οὗτος ἂν ἀπ' ἀρχῆς εὐθὺς λέγοιτο τὴν ἰδίαν ἀκμὴν ἐσχηκέναι. καὶ τοῦτ' ἔστι τὸ πρὸς Ἱπποκράτους λεγόμενον “αὐτίκα γὰρ συνεχῆς ἔστιν οἷσιν ἀρχόμενος ἀνθεῖ καὶ ἀκμάζει”. τοιοῦτον οὖν ἐστὶ καὶ τὸ “ἐν πλευριτικοῖσι πτύελον αὐτίκα ἦν ἐπιφαίνεται, ἀρχομένου μὲν βραχύνει”, πρὶν τὸν δεύτερον εἰσβαλεῖν δηλονότι παροξυσμόν.

9 574 ἔτι γὰρ ἄρχεσθαι λέγοιτ' ἂν ἢ πλευρίτις οὐ μόνον ἐπειδὴ ἀνάβασιν ὁ τοιοῦτος ἔχῃ παροξυσμὸς ἢ ἀκμὴν, ἀλλὰ καὶ τῇ παρακμῇ πάσῃ καὶ ὅλως πρὶν εἰσβαλεῖν τὸν δεύτερον παροξυσμόν διὰ τρίτης τοῦπίπαν ἐν πλευρίτισιν ἀπαντῶντα. Πᾶν οὖν ὅτι ἂν ἐπιφαίνεται πέψεως σημεῖον ὀλιγοχρόνιον θ' ἅμα καὶ σωτήριον ἔσεσθαι δηλοῖ τὸ νόσημα. τοιοῦτον δὲ καὶ τὸ πτύελόν ἐστι τὸ ἐν τοῖς πλευριτικοῖς. ἐκάστου γὰρ τῶν μορίων τοῦ σώματος τὸ περίττωμα τὴν ὑπάρχουσαν αὐτῷ διάθεσιν ἐνδείκνυται, πεπεμμένον μὲν ὑγιεινὴν, ἅπεπτον δ' ὑπάρχον νοσεράν. οὕτω γοῦν εἴρηται κάκεῖνα “διαχώρημα δ' ἄριστόν ἐστι τὸ μαλθακόν τε καὶ συνεστηκὸς καὶ τὴν ὥρην ἦνπερ καὶ ὑγιαίνουντι ὑπεχώρει, πληθὸς δὲ πρὸς λόγον τῶν εἰσιόντων. τοιαύτης γὰρ ἐούσης τῆς διεξόδου ἢ κάτω κοιλίῃ ὑγιαίνει ἂν.” καὶ τοίνυν καὶ τὸ πτύελον, ἐπειδὴ μὲν ἀκριβῶς ὁμοιον ἢ τοῖς τῶν ὑγιαίνοντων, ἀκριβῶς ὑγιαίνειν ἐνδείξεται τὰ τῆς ἀναπνοῆς ὄργανα, παραποδιζόμενον δέ τι καὶ τοῦ κατὰ φύσιν ἐξιστάμενον εἰς τοσοῦτον ἐκεῖνα βεβλάφθαι δηλοῖ, εἰς ὅσον ἂν καὶ αὐτὸ τῆς κατὰ φύσιν ιδέας ἀπολείπηται.

9 575 τὸ δ' ἐναντιώτατον τοῦ κατὰ φύσιν ἅπεπτόν ἐστιν καὶ μεγάλην ἐνδείκνυται τὴν τῶν πεπονθότων ἀσθένειαν. εἰ δὲ καὶ μοχθηρὰς αἰτίας ἔχει τι γνώρισμα, καθάπερ τὸ μέλαν, ὀλεθριώτατον ἤδη τὸ τοιοῦτον. οὕτως δ' ἔχει κάπὶ τῶν οὔρων. καὶ γὰρ καὶ τούτων ὅσα μὲν ὁμοιώτατα τοῖς τῶν ὑγιαίνοντων ἐστίν, ταυτὶ μὲν ἱκανῶς εὐρωστεῖν ἐνδείκνυται τὸ φλεβῶδες γένος τῶν ὀργάνων, ὅσα δ' ἁπεπτότερα, τὴν ἀρρωστίαν αὐτῶν μηνύει, τὰ δ' ἐναντιώτατα τοῖς τῶν ὑγιαίνοντων αὐτὰ μὲν τελέως ἐστὶν ἅπεπτα καὶ μεγάλην δ' ἀρρωστίαν ἐνδείκνυται τοῦ φλεβώδους γένους παντός. ὅσα δὲ καὶ τῆς κρατούσης αἰτίας ἐμφαίνει τὸ μοχθηρόν, ὥπερ καὶ τὰ μέλανα, ταυτὶ ἐσχάτως ὀλέθρια. Ταυτὶ μὲν οὖν τὰ τρία γένη τῶν σημείων ἐνδείκνυται πέψιν ἰδίαν ἕκαστον, τῆς μὲν κάτω γαστρὸς τὰ κατὰ φύσιν διαχωρήματα, τοῦ φλεβώδους δ' αὖ γένους τὰ οὔρα, τῶν δ' ἀναπνευστικῶν ὀργάνων μόνων τὰ πτύσματα.

9 576 καθάπερ δὲ ταῦτα τῶν τόπων αὐτῶν ὅθεν ἐκκρίνεται τὰ γνωρίσματα φέρει, κατὰ τὸν αὐτόν, οἶμαι, τρόπον καὶ τὰ οὔρα νεφρῶν καὶ οὐρητῆρων καὶ κύστεως καὶ καυλοῦ. ἀλλὰ τὰ μὲν ἐπὶ τοῖς τούτων ἀρρωστήμασιν οὔρα διὰ τῶν Ἀφορισμῶν ἰδίᾳ κατέλεξεν ὁ Ἱπποκράτης, τὰ δὲ τοῖς ὀξέσι συνεδρεύοντα κατὰ τὸ Προγνωστικὸν ἔγραψεν, ὅτι τοῦτο τὸ βιβλίον, ὡς ἤδη πολλάκις ἀποδεδείκται, περὶ μόνων ἐστὶ τῶν ὀξέων. ἀμέλει τελειώσας ἐν αὐτῷ σύμπαντα τὸν περὶ τῶν οὔρων λόγον ἐπὶ τῷ τέλει προσέθηκε “μὴ ἐξαπατάτω δέ σε, ἦν τι αὐτέῃ ἢ κύστις νόσημα

ἔχουσα τῶν οὖρων τι ἀποδιδῶ τουτέων. οὐ γὰρ τοῦ ὅλου σημεῖον ἀλλ' αὐτῆς καθ' ἑαυτήν.” ὥς οὖν τῆς κύστεως ἐμνημόνευσε παράδειγμα τῷ λόγῳ ποιησάμενος αὐτήν, οὕτω καὶ νεφρῶν καὶ οὐρητῆρων καὶ καυλοῦ συνυπακούειν χρή. μεγίστη δ' ἀπόδειξις αὐτὰ τὰ πρὸς αὐτοῦ γραφέντα διὰ τῶν Ἀφορισμῶν. ὥσπερ γὰρ κύστεως, οὕτω καὶ νεφρῶν νοσοῦντων γράφει σημεῖα· “οἷσιν ἐν τῷ οὖρῳ”, φησίν, “παχεῖ ἐόντι σαρκία μικρὰ ἢ ὥσπερ τρίχες συνεξέρχονται, τουτέοισιν ἀπὸ τῶν νεφρῶν ἐκκρίνεται.

9 577 ” ταυτὶ μὲν οὖν, ὥς ἔφην, τὰ τρία γένη τῶν σημείων ἕκαστον ἰδίας πέψεως ἐνδεικτικὸν ὑπάρχει, οὖρα μὲν τῆς κατὰ φλέβας, διαχωρήματα δὲ τῆς κατὰ γαστέρα, πτύσματα δὲ τῆς τῶν ἀναπνευστικῶν ὀργάνων. Καὶ οὐκ ἐνδέχεται δέ ποτε μὴ οὐκ ἀγαθὸν τι μέγα δηλοῦν τὸ τῆς πέψεως σημεῖον. αἰμορραγία δὲ καὶ ἰδρῶτες καὶ παρωτίδες καὶ τὰ ἄλλα ἀποσκήματα σὺν μὲν τῷ καιρῷ πέφυκεν ὠφελεῖν, ἀκαίρως δ' οὐδὲν ὀνίνησι. ὅθεν μοι δοκεῖ τὰ τοιαῦτα αἰνίττεσθαι διὰ τοῦ περὶ χυμῶν βιβλίου λέγων· “τὰ κρίνοντα ἐπὶ τὸ βέλτιον μὴ αὐτίκα ἐπιφαίνεσθαι.” καὶ γὰρ οὐ ταῦτα μόνον ἀλλὰ καὶ δύσπνοια καὶ παραφροσύνη καὶ δάκρυα καὶ ἀγρυπνία καὶ κώματα καὶ σκοτόδινοι καὶ μαρμαρυγαὶ καὶ ἄσαι καὶ καρδιαλγίαι καὶ κεφαλαλγίαι καὶ τᾶλλα σύμπαντα τὰ καθ' ἕκαστον μῦθον ἀλγήματα διορισμοῦ δεῖται, πηνίκα μὲν ἐστὶν ὠφέλιμα, πηνίκα δὲ βλαβερὰ, πηνίκα δ' οὐ μόνον οὐδὲν ὀνίνησιν ἀλλὰ καὶ σημεῖα γίνεται μοχθηρότατα.

9 578 Καθάπερ οὖν ἓν τι ποσὸν ἀφωρισμένον οὐκ ἐδήλου τὸ τῆς ἀρχῆς ὄνομα, κατὰ τὸν αὐτόν, οἶμαι, τρόπον οὐδὲ τὸ αὐτίκα, πλάτος δ' ἐστὶν ἔχον χρόνου τοσοῦτον ὅσον περ καὶ τὸ τῆς ἀρχῆς ἐστὶν. δῆλον δ' ὥς καὶ πολλάκις ἀντ' ἐπιρρήματος αὐτῷ χρώμεθα τοῦ ἀμέλει, καθάπερ κὰν τῷ τοιῷδε λόγῳ φαίνεται κεκρημένος ὁ Ἱπποκράτης· “εἰσὶ δὲ τρόποι καὶ καταστάσεις καὶ παροξυμοὶ τουτέων ἐκάστου τῶν πυρετῶν. αὐτίκα γὰρ συνεχῆς ἔστιν οἷσιν ἀρχόμενος ἀνθεῖ καὶ ἀκμάζει.” τουτὶ γὰρ τὸ αὐτίκα πλεον οὐδὲν δηλοῖ τοῦ ἀμέλει, καθάπερ, οἶμαι, κὰν τῷ Περὶ διαίτης ὀξέων ἐν οἷς οὕτω φησίν· “ἦν οὖν μὴ προστιμωρήσῃ τις ὅσων δεῖται αὐτάρκης εἶναι ὁ τρόπος τῆς τοιαύτης πτισανορροφίης, πολλαχῇ βεβλάπεται. οἷσι τε γὰρ σῖτος αὐτίκα ἐγκατακέκλεισται, εἰ μὴ τις ὑποκενώσας τὸ ρόφημα δοίῃ, τὴν ὁδύνην ἐνεοῦσαν προσπαροξύνειεν ἂν καὶ μὴ ἐνεοῦσαν ἂν ἐμποιήσειεν.” τὸ μὲν δὴ αὐτίκα τοιοῦτόν τι σημαίνει. ἔστι δὲ τοῦ αὐτίκα πάμπολλα παραδείγματα παρὰ τε τῶν ἄλλων Ἑλλήνων εὐρεῖν, οὐχ ἥκιστα δὲ καὶ παρ' Ἱπποκράτους. Ἐπὶ δὲ θάτερον ἤδη μεταβῶμεν. ἐπειδὴ γάρ φησι ‘τὰ κρίσιμα μὴ αὐτίκα ἐπιφαίνεσθαι’, τὸ παραχρῆμα δηλοῖ, τοῦτ' ἔστι τὸ κατὰ τὴν ἀρχὴν τοῦ νοσήματος.

9 579 ἔστι δ' οὐ ταῦτά τά γε νῦν εἰρημένα κρίσιμα καὶ τὰ τῆς πέψεως γνωρίσματα. τοῖς μὲν γὰρ οὐκ ἐγχωρεῖ τὸ μὴ οὐ κρίσιν τινὰ πάντως ἢ ἀγαθὴν ἢ κακὴν ποιήσασθαι, τὰ δὲ τῆς πέψεως σημεῖα σωθήσεσθαι μὲν δηλοῖ τὸν ἄνθρωπον, οὐ μὴν κριθήσεσθαι γε πάντως. οὔτε γὰρ εἰ τὴν ἀθρόαν ἀκούοιμεν ἐν νόσῳ μεταβολὴν οὗτ' εἰ τὴν προηγουμένην αὐτῆς ταραχήν, ἐξ ἀνάγκης τὰ τῆς πέψεως σημεῖα τῶν εἰρημένων ἔσται. δύναται γὰρ ἐν χρόνῳ πλείονι κατὰ βραχὺ τὸ νόσημα πεττόμενον ἐπὶ παντελῇ λύσειν ἀφικέσθαι. δηλωθήσεται δὲ κὰν τοῖς ἐξῆς ἔτι σαφέστερον, ὅπη διήνεγκε τὰ κρίσιμα συμπτώματα τῶν τῆς πέψεως σημείων. νυνὶ δὲ ἀρκεῖ τό γε τοσοῦτον ἐπιδεδεῖσθαι, ὥς τῆς μὲν ἐν τοῖς ἀναπνευστικοῖς ὀργάνοις πέψεως τὰ πτύελα, τῆς δ' ἐν ταῖς φλεψὶ τὰ οὖρα, τῆς δὲ κατὰ τὴν γαστέρα τὰ διαχωρήματα τίθεσθαι χρή σημεῖα, καὶ ὥς ἐπὶ μὲν τῶν πυρετῶν ἀπάντων, ἐπειδὴ τοῦ φλεβώδους γένους εἰσὶ παθήματα (καὶ γὰρ δὴ καὶ τὰς ἀρτηρίας ἐν τούτῳ νῦν τῷ γένει περιλαμβάνω), τοῖς οὖροις μάλιστα προσεκτέον ἐστίν, ἐπὶ δὲ τῶν πλευριτικῶν πρώτοις μὲν τοῖς πτύσμασιν, ἤδη δὲ καὶ τοῖς οὖροις, ὅτι καὶ μετὰ πυρετοῦ πάντως ἢ πλευρίτις, ἐπὶ δὲ τῶν κατὰ τὴν γαστέρα χωρὶς μὲν πυρετοῦ τοῖς διαχωρήμασι μόνοις, σὺν πυρετῷ δὲ καὶ τοῖς οὖροις.

9 580 Ἡ τοίνυν ἐκάστου τῶν νοσημάτων ἴδιος ἀρχὴ τοῖς τῆς πέψεως σημείοις ὀρίζεται διαφέρουσα τῆς ἐν πλάτει λεγομένης ἀρχῆς τῆς ἀτέχνου πάμπολυ. μακροτέρῳ γὰρ ἐκείνῃ τῆς τρίτης

ἡμέρας οὐκ ἐπινοεῖται προιοῦσα, καθάπερ κὰν τῷ Προγνωστικῷ δεδήλωται σαφέστατα. προειπὼν γὰρ “ἦν μὲν οὖν ἐν ἀρχῇ τῆς νόσου τὸ πρόσωπον τοιοῦτον ἦ” μετὰ ταῦτά φησιν· “ἦν δὲ καὶ παλαιότερου ἐόντος τοῦ νοσήματος ἢ τριταίου”, τὴν κατὰ πλάτος ἀρχὴν ἐναργῶς ἐνδεικνύμενος ἡμῖν ἄχρι τῆς τρίτης ἡμέρας ἐκτείνεσθαι. τὴν δ’ ὄντως ἐκάστου νοσήματος ἀρχὴν ἰδίαν, ἦν δὴ καὶ μέρος ἔφαμεν ὑπάρχειν αὐτοῦ, μέχρι παμπόλλων τετράδων ἐνδέχεται προέρχεσθαι. παύεται γὰρ τότε πρῶτον, ἐπειδὴν τὰ τῆς πέψεως ἐπιφανῆ σημεῖα.

9 581 τὸ δ’ ἀπὸ τοῦδε σύμπαν ἕως τῆς ἀκμῆς ἕτερον ἤδη μέρος ἐστὶν αὐξησίς τε καὶ ἀνάβασις ὀνομαζόμενον, εἴτ’ ἀκμὴ μετὰ ταῦτα, τὸ σφοδρότατον τῆς ὅλης νόσου μόριον, ὑστάτη δὲ πασῶν ἢ παρακμὴ. πέψεως μὲν δὴ σημεῖα (πολλάκις γὰρ δεῖ τὰ χρησιμώτατα λέγειν) οὐκ ἔστιν ὅτε κακῶς ἐπιφαίνεται, τὰ κρίσιμα δ’ ἔστιν ὅτε κακῶς. οὔτε γὰρ ἐν ταῖς ἀναβάσεσιν οὔτ’ ἐν ταῖς ἀρχαῖς, ἀλλ’ ἐν ταῖς ἀκμαῖς αὐτὰ φαίνεσθαι χρή. περὶ μὲν δὴ τῶν ἐν ταῖς ἀναβάσεσιν τε καὶ ταῖς ἀκμαῖς ἐπιφαινομένων ἐφεξῆς ἐροῦμεν, περὶ δὲ τῶν ἐν ταῖς ἀρχαῖς ἤδη λέγωμεν ἀναμνήσαντες πάλιν, ὡς ἐν ἅπαντι τῷ μετὰ ταῦτα λόγῳ παρέντες τὰ δύο σημαινόμενα τῆς ἀρχῆς, τὸ τε τῆς πρώτης εἰσβολῆς τῆς ἀπλατοῦς καὶ τὸ τοῦ πρώτου παροξυσμοῦ, περὶ μόνου τοῦ τρίτου διαλεξόμεθα, τοῦ χρόνου τῆς ἀπεψίας. καὶ γὰρ καὶ τεχνικὴ τῆσδε τῆς ἀρχῆς ἢ διάγνωσίς ἐστιν καὶ μεγάλα δηλοῦν πέφυκεν. οὔτ’ οὖν ἰδρῶτες καὶ ἔμετοι καὶ διαχωρήματα γαστρὸς οὔτε παρωτίδες οὔθ’ αἱμορραγίαι κατὰ τοῦτον ἐπιφανεῖσαι τὸν χρόνον ἔκρινάν ποτε νόσημα.

9 582 ταυτὶ μὲν οὖν ἤδη καὶ ὡς αἷτια πεπίστευται τὰς νόσους ἀπαλλάττειν, τὰ δ’ ὡς σημεῖα τούτων δηλωτικὰ παραφροσύνην τ’ εἰσὶ καὶ ἀγρυπνίαι καὶ κώματα καὶ ἀλγήματα καὶ δάκρυα καὶ δύσπνοια καὶ σκοτόδινοι καὶ πάνθ’ ὅσα τοιαῦτα. καὶ γὰρ οὖν καὶ ταῦτα χωρὶς τῶν τῆς πέψεως σημείων ἐπιφανέντα κακίστων εἰσὶ διαθέσεων γνωρίσματα. σύμπαντα μὲν οὖν δὴ ταῦτα, τὰ θ’ ὡς αἷτια τὰ θ’ ὡς σημεῖα κρίσιμα, μὴ αὐτίκα φαιnéσθω, τοῦτ’ ἔστι μὴ κατὰ τὸν πρῶτον καιρὸν τοῦ νοσήματος, ἡνίκα τελέως ἄπεπτον ὑπάρχει. τὰ δ’ ἄλλα τρία γένη τῶν τὴν πέψιν δηλούντων σημείων, εἰ καὶ κατὰ τὴν πρώτην ὥραν εὐθὺς φαίνονται τοῦ πρώτου παροξυσμοῦ, καλῶς ἐπιφαίνεται. Πάλιν οὖν ἀναλαβόντες εἵπωμεν ταῦτό· τοὺς καθόλου καιροὺς τῶν νοσημάτων ἔκ τε τῶν νόσων αὐτῶν χρή πρῶτον στοχάζεσθαι, πηλικοί τινὲς ἔσσονται τῷ χρόνῳ, καὶ τῶν ὥρων τοῦ ἔτους καὶ τῆς τῶν περιόδων ἀναλογίας καὶ πρὸς τούτοις ἅπασιν ἐκ τῶν ἐπιφαινομένων ἐν οἷς πρῶτα καὶ κυριώτατα τὰ τῆς πέψεως ἐστὶ σημεῖα δι’ ὧν τὴν μὲν ἤδη περιγεγραμμένην ἀρχὴν ἀκριβῶς γνωρίσεις, ἐκ ταύτης δὲ τὴν μέλλουσαν ἀκμὴν στοχασμῷ τεχνικῷ προγνώσῃ τῷ μετ’ ὀλίγον εἰρησομένῳ.

9 583 καλῶ δὲ τεχνικὸν στοχασμὸν ὃς ἂν ἐγγυτάτῳ τῆς ἀληθείας ἀφίκηται. ὥσπερ οὖν ἀκριβῆς διάγνωσις ἀρχῆς οὐκ ἔστι πρὶν ἄρξασθαι τὴν ἀνάβασιν, οὕτως οὐδὲ τῆς ἀναβάσεως πρὶν εἰσβαλεῖν τὴν ἀκμὴν. ἀσκητέον δὲ κἀνταῦθα πρότερον εἰσβάλλουσιν ἀκμὴν γνωρίζειν, ἔπειθ’ οὕτως προγινώσκειν. ἐπεὶ δὲ καὶ τούτων ἀπάντων ἡγεμὼν Ἰπποκράτης ἐστὶ, δίκαιον ἂν εἴη κἀνταῦθα τὰς ἐκείνου ῥήσεις ἐξηγουμένους διαπεράνασθαι τὸν λόγον. Ἄμεινον δ’ ἴσως ἐστὶ πρὶν ὑπάρξασθαι τοῦτο ποιεῖν ἔτι βραχέα περὶ τῶν εἰρημένων προσθεῖναι. ἦν γὰρ ὡς μέρος τοῦ νοσήματος ἐζητοῦμεν εὐρεῖν ἀρχὴν, εἴτ’ ἰσόχρονος ἐν ἀπάσαις ταῖς νόσοις ἐστὶν εἴτε καθ’ ἐκάστην αὐτῶν ἴδιος, ἐν ἧ καὶ τὸν Θεσσαλὸν ἔφαμεν ἐξευρηκέναι τὸ ληρώδες ἐκεῖνο παράγγελμα τὸ ‘δεῖν ἐν ἀρχῇ στέλλειν τὰ νοσήματα κἀν ἐκ τῆς στεγνῆς ἢ κοινότητος’, Ἰπποκράτης μὲν πάντων πρῶτος ἀκριβῶς ἐδήλωσεν, οὐ μὴν μανθάνουσιν γε τὰ αὐτοῦ διὰ τὸ τάχος τῆς ἐρμηνείας.

9 584 ἀρκέσει δ’ ἐν γε τῷ παρόντι διὰ μιᾶς ῥήσεως ἐπιδειξαι τὴν γνώμην τοῦ παλαιοῦ. καὶ γὰρ καὶ τὰς ἄλλας ῥήσεις ἂν τις, εἰ μὴ παντάπασιν ἀταλαίπωρος εἴη, κατὰ τὸν αὐτόν, οἶμαι, τρόπον ἐξευρίσκειν δύναίτο. προχειρισώμεθα δὴ τόνδε τὸν ἀφορισμόν· “πέποντα φαρμακεύειν καὶ

κινέειν μὴ ὡμὰ μηδὲ ἐν ἀρχῇσιν, ἣν μὴ ὀργᾶ.” τὸ μὲν δὴ ὀργᾶν κυρίως μὲν ἐπὶ τῶν ζώων εἴθισται λέγεσθαι τῶν ἐπειγομένων χρήσασθαι συνουσία, μετενήνεκται δ’ ἐπὶ τὰ κατεπείγοντα καὶ κινούμενα ταχέως νοσήματα καὶ μάλιστ’ ἐπειδὰν ἐρεθίζεται πῶς ἢ τοῦ κάμνοντος αἴσθησις ὑπὸ τῆς τῶν ὑγρῶν τε καὶ πνευμάτων ἀτάκτου κινήσεως. ἐπὶ γὰρ τῶν τοιούτων μόνων εὐλόγως ἂν τις χρῆσαιτο κατ’ ἀρχὰς φαρμακεία σύμμαχον ἔχων εἰς τὸ τῆς ὀλκῆς εὐπετέστερον τὴν τῶν πλεοναζόντων ὑγρῶν κίνησιν, ὡς τὰ γε πρὸς τῷ τελέως ὑπάρχειν ἅπεπτα τὸ μόνιμόν τε καὶ ἐδραῖον ἔχοντα χαλεπῶς ὑπακούει ταῖς ὀλκαῖς τῶν καθαιρόντων φαρμάκων. οὕτως οὖν εἴρηται ἀκεῖνο· “ὁκόσοι δὲ τὰ φλεγμαίνοντα ἐν ἀρχῇ τῶν νούσων εὐθέως ἐπιχειροῦσι λύειν φαρμακείῃ, τοῦ μὲν συντεταμένου καὶ φλεγμαίνοντος οὐδὲν ἀφαιροῦσιν (οὐ γὰρ ἐνδιδοῖ ὡμὸν ἐὸν τὸ πάθος), τὰ δ’ ἀντέχοντα τῷ νοσήματι καὶ ὑγιεινὰ συντήκουσιν.

9 585 ” ἀλλὰ περὶ μὲν τούτου σκέψασθαί τι τῆς θεραπευτικῆς ἐστὶν ἔργον μεθόδου, τὸν δ’ οὖν Ἱπποκράτην καλεῖν ἀρχὴν ἐκεῖνον ἅπαντα τὸν χρόνον τοῦ νοσήματος ἐν ᾧ παντελῶς ἐστὶν ἅπεπτον ἤδη φαίνεται. προειπὼν γὰρ ὡς ‘πέποντα χρὴ φαρμακεύειν’ ἐπήνεγκε ‘μὴ ὡμὰ μηδὲ ἐν ἀρχῇσιν’ ὡς τότε ἀρχῆς οὔσης ὅτ’ ὡμὸν ἐστὶ τὸ νόσημα καὶ ἅπεπτον ὑπάρχει. Πῶς οὖν (ἀναληπτέον γὰρ αὐθις ὅθεν περ λέγοντες ἀπελίπομεν) ὅρον ἐπιθήσει τις οὕτω σαφῇ τῷ πέρατι τῆς ἀναβάσεως ὥσπερ καὶ τῷ τῆς ἀρχῆς; πῶς δ’ ἄλλως ἢ τὰ τῆς ἀκμῆς θεασάμενος γνωρίσματα; λέγει δὲ καὶ ταῦθ’ Ἱπποκράτης ἐνὶ μὲν λόγῳ τῷδε· “κατὰ τὰς ἀρχὰς καὶ τὰ τέλη πάντα ἀσθενέστερα, κατὰ δὲ τὰς ἀκμὰς ἰσχυρότερα”, ἐτέρῳ δὲ τῷδε· “ὅκου μὲν οὖν κάτοξυ τὸ νόσημα αὐτίκα καὶ τοὺς ἐσχάτους πόνους ἔχει.

9 586 ” πῶς οὖν ἐπιγινώμεν αὐτὸ δὴ τοῦτο; ὅτι νῦν ἰσχυρότατόν ἐστὶ τὸ νόσημα καὶ τοὺς μεγίστους ἔχει παροξυσμούς. εἰ μὲν γὰρ ἀθρόως μέλλει μεταβάλλειν, ὅπερ δὴ κρίνεσθαι καλέσομεν ἐν τῷ παρόντι, τὴν ἀρχὴν τῆς κρίσεως ἔσχατον ὅρον ἀναβάσεως θετέον, εἰ δὲ κατὰ βραχύ, τοῖς ἐν ταῖς περιόδοις παροξυσμοῖς δοκιμαστέον. εἰ μὲν γὰρ ‘ἐπὶ τὸ πρωϊαίτερόν τε καὶ πλείονα χρόνον καὶ μᾶλλον’, ὡς αὐτὸς ἔλεγεν, εἴησαν γινόμενοι, δῆλον ὡς ἐπὶ τὴν ἀκμὴν ἀνέρχεται καὶ αὐξάνεται τὸ νόσημα, τῆς δ’ ἐπὶ τοῦναντίον μεταβολῆς αὐτοῦς διαδεξαμένης παύεται καὶ παρακμάζει. συμβαίνει δὲ ποτὲ μὲν δύο παροξυσμούς γενομένους μεγίστους μὲν τῶν ἄλλων, ἴσους δ’ ἀλλήλοις τὸν τῆς ἀκμῆς περιγράψαι καιρόν, ἐνίοτε δ’ ἓνα καὶ τῶν ἔμπροσθεν ἀπάντων καὶ τῶν μετ’ αὐτὸν γενέσθαι μέγιστον. εἰς τρεῖς δὲ παροξυσμούς ἐν μὲν τοῖς ὀξέσιν οὐ πάνυ τι προέρχεσθαι συμβαίνει τὸν τῆς ἀκμῆς καιρόν, ἐν δὲ τοῖς χρονίοις οὐκ εἰς τοσούτους μόνον ἀλλὰ καὶ πολὺ πλείονας. οὕτω μὲν διαγινώσκειν χρὴ τοὺς καθόλου καιροὺς ἢ γινομένους ἢ γεγονότας ἄρτι, μέλλοντας δ’ ἔσεσθαι καθ’ ἕτερον τρόπον, ὃς ἵνα σαφὴς ᾦ τοῖς ἀκούουσιν, ἀνάγκη πρότερον εἰπεῖν τι περὶ τε διαχωρημάτων καὶ οὔρων, ὡς πρότερον εἴπομεν περὶ τῶν πτυσμάτων.

9 587 “διαχώρημα τοίνυν ἄριστόν ἐστὶ τὸ μαλθακόν τε καὶ συνεστηκὸς καὶ τὴν ὥρην ἥν περ καὶ ὑγιαίνουντι ὑπεχώρει, πλῆθος δὲ πρὸς λόγον τῶν εἰσιόντων.” ἐνταῦθα μὲν ἀπὸ τε συστάσεως αὐτοῦ καὶ ποσότητος καὶ καιροῦ τοῦ τῆς ἐκκρίσεως ποιεῖται τὴν διάγνωσιν, ἐπειδὴ τὴν κάτω κοιλίαν ὑγιαίνουσιν ἐνδείκνυται τὸ τοιοῦτον διαχώρημα. διὰ τοῦτ’ οὖν ἐπιφέρων ἐρεῖ· “τοιαύτης γὰρ ἐούσης τῆς διεξόδου ἢ κάτω κοιλίῃ ὑγιαίνοι ἂν.” κάτω δὲ κοιλίαν εἴρηκε νῦν ἀντιδιαιρούμενος τῷ θώρακι. διὰ τοῦτο τοίνυν οὐδὲ τῆς χροιάς ἐμνημόνευσε τοῦ διαχωρήματος. οὐδὲν γὰρ ὡς πρὸς τὴν τῆς κοιλίας αὐτῆς διάγνωσιν ὅπως ἔχη διαθέσεως ἢ χροιά τῶν διαχωρημάτων ἐνδείκνυται. τοῦ γὰρ πεπέφθαι καλῶς ἱκανὰ τὰ προειρημένα γνωρίσματα, τὸ μαλθακόν τ’ εἶναι καὶ συνεστηκὸς τὸ διαχώρημα καὶ μήτε προλαμβάνειν τὸν κατὰ φύσιν καιρὸν μήθ’ ὑστερίζειν καὶ τὸ πλῆθος ἀνάλογον τοῖς ἐδέσμασιν.

9 588 ὥσπερ δ’ εἰ ταῦτ’ εἴη, πάντως πέπεπται, οὕτως οὐκ ἔτι, εἰ μὴ τούτων τι παρεῖη, πάντως οὐ πέπεπται. δύναται γὰρ αὐτὴ μὲν ἢ γαστὴρ ἐρρῶσθαι περὶ τὸ ἑαυτῆς ἔργον, ἥτοι δὲ διὰ τινα

θερμασίαν ἰσχυρὰν τῶν περικειμένων αὐτῇ μορίων ἐξικμάζεσθαι τε καὶ ζηραίνεσθαι τὸ καλῶς πεφθὲν ἢ δι' ἄρρωστίαν ἀναδόσεως ὑγρότερον τοῦ δέοντος ὑπιέναι. τὸ μέντοι μαλθακὸν τε καὶ συνεσθηκὸς ἄντικρυς μὲν ἐνδείκνυται τὴν πεπτικήν ἐνέργειαν ἐρρῶσθαι, συνενδείκνυται δὲ καὶ τὸ τὴν ἀνάδοσιν ἀμέμπτως ἐπιτελεῖσθαι καὶ πρὸς τούτοις ἔτι τὸ μηδὲν φλεγμαίνειν τῶν κατὰ τὴν γαστέρα μορίων. εἰ δέ τῳ δοκεῖ παραλελεῖσθαι τὸ λεῖον (εἶναι γὰρ χρή τὸ καλῶς πεπεμμένον εὐθύς καὶ λεῖον), οὐκ ὀρθῶς οὗτος γινώσκει. τὸ γὰρ συνεσθηκὸς οὐκ ἐνδέχεται μὴ οὐχὶ καὶ λεῖον εἶναι. ἡνῶσθαι γὰρ αὐτὸ δεῖ τοῖς μορίοις ἅπασι καὶ οἷον ἐν ὑπάρχειν ἀκριβῶς. εἰ δὲ τὰ μὲν ὁλόκληρα καὶ τραχέα καὶ σκληρὰ τῶν μορίων αὐτοῦ φαίνοντο, τὰ δ' ὑγρὰ καὶ ὑδατώδη, πῶς ἂν εἴη ταῦτα πρὸς ἄλληλα συνεσθηκότες; διαλέλνυται γὰρ οὕτω γ' ἀπ' ἀλλήλων, καὶ τὰ μὲν τραχέα τε καὶ σκληρὰ κεχώριται πάντη, τὸ δ' ὑγρὸν ὡς ἂν ὑδατώδεις τε καὶ λεπτὸν ἔτι μένον οὐθ' ἑαυτὸ συνδεῖν δύναται τοῖς στερεοῖς οὔτε δι' ἑαυτοῦ κάκεινοις τινὰ κοινωνίαν ἐργάζεσθαι, περιρρέον τ' αὐτοῖς ἐν κύκλῳ καὶ ἀπορρέον ἀνώμαλόν θ' ἅμα καὶ οὐδαμῶς γε συνεσθηκὸς ἐργάζεται τὸ διαχώρημα.

9 589 τὸ μὲν δὴ τοιοῦτον, λέγω δὴ τὸ μαλθακὸν τε καὶ συνεσθηκὸς, ὑγιαίνειν μὲν ἐνδείκνυται πάντως τὴν γαστέρα, συνενδείκνυται δ' ὡς ἔφην καὶ τὸ μηδὲν τῶν πέριξ πεπονθέναι καὶ τὸ τὴν ἀνάδοσιν ἀμέμπτως γίνεσθαι. πάντως γὰρ ἂν ὑγρὸν ἦν ἐλλιπῶς αὐτῆς ἐπιτελουμένης. εἰ δὲ καὶ τὸν καιρὸν φυλάττοι τῆς ἐκκρίσεως καθ' ὃν ὑγιαίνοντος ἐγίνετο, δῆλον ὡς οὔτε βραδυπεψίαν οὔτε τῆς καθεκτικῆς ἢ ἀποκριτικῆς δυνάμεως ἐνδείκνυται τι σφάλμα. τὸ μὲν γὰρ ὀψιαίτερον ἢ χρὴ διαχωρεῖν ἢ τὴν πέψιν αὐτὴν ἢ τὴν διὰ τῶν ἐντέρων φορὰν ἐνδείκνυται βραδυτέραν, τὸ δὲ πρωϊαίτερον ἄρρωστίαν τῆς καθεκτικῆς δυνάμεως οὐ γὰρ δὴ ῥώμην γε τῆς ἀλλοιωτικῆς.

9 590 οὐ γὰρ ἐνδέχεται τὸν νοσοῦντα, καὶ μάλιστα' ὀξέως, ῥωμαλεωτέραν ἔχειν τοῦ κατὰ φύσιν τὴν κοιλίαν, ἀλλ' ἀγαπητὸν εἰ μὴ πολλῷ τινι τοῦ κατὰ φύσιν ἀπολείποιο. τὸ μέντοι σὺν δῆξει τινὶ ταχέως διεξερχόμενον ἐρεθισμῷ δηλονότι τὸ τοιοῦτον ἔπαθεν, οὔτε δ' ἰσχὺν οὔτ' ἄρρωστίαν ὅλως ἐνδείκνυται δυνάμεως. ἀλλὰ τό γε χωρὶς δῆξεως ἢ τινος ἄλλου συμπτώματος ἐν τῷ προσήκοντι καιρῷ κενούμενον ἐρρῶσθαι τὰς τρεῖς τῆς κοιλίας ἐνδείκνυται δυνάμεις, τὴν ἀλλοιωτικὴν, τὴν καθεκτικὴν καὶ τὴν ἀποκριτικὴν. (ὅτι δὲ τέτταρες αἱ πᾶσαι φυσικαὶ δυνάμεις ἐν ἐκάστῳ τῶν τοῦ σώματος μορίων ἡμῶν εἰσιν ἐτέρωθι δέδεικται καὶ νῦν οὐ χρὴ τῶν οὕτω τι παρεμπιπτόντων ἀπόδειξιν μαθεῖν. ἰδίᾳ γὰρ ὑπὲρ ἐκάστου γέγραπται.) Λοιπὸν οὖν ὑπὲρ τοῦ χρῆναι πρὸς λόγον τῶν εἰσιόντων εἶναι τὰ κενούμενα διελθεῖν ἀπολείπεται. τὸ τοίνυν μαλθακὸν τε καὶ συνεσθηκὸς καὶ κατὰ τὴν τῶν ὑγιαίνόντων ὥραν ἐκκρινόμενον, εἰ μὴ διασώζοι τὴν τῶν ἐδηδεσμένων ἀναλογίαν, ἴσχεταί ποῦ τι μέρος αὐτοῦ κατὰ τὸ τυφλὸν ἔντερον ἢ τὸ κόλον ἢ κὰν ταῖς ἄλλαις ἔλιξι ταῖς λεπταῖς.

9 591 οὐκ ἀγαθὸν δὲ τοῦτο καὶ ὡς σημεῖον καὶ ὡς αἴτιον, ὡς σημεῖον μὲν ὅτι τὴν ἀποκριτικὴν τε καὶ προωστικὴν ὀνομαζομένην δύναμιν ἄρρωστον εἶναί φησιν, ὡς αἴτιον δ' ὅτι μένει τινὰ τῶν περιττωμάτων ἔνδον, ἃ ἐχρὴν ἐκκρίνεσθαι μᾶλλον. ὥστε τὸ μὲν ἅμα ταῦτ' ἔχον ἅπαντα τὰ προειρημένα γνωρίσματα διαχώρημα βεβαίως ἐνδείκνυται τὴν κοιλίαν ὑγιαίνειν, εἰ δὲ πῇ τινος αὐτῶν ἀπολείποιο, ποτὲ μὲν αὐτῆς τῆς γαστρὸς ἐνδείξεταί τινα διάθεσιν, ἐνίοτε δὲ βεβλάφθαι τὴν ἀνάδοσιν ἢ καὶ τι τῶν πέριξ ὀργάνων οὐκ ὑγιαίνειν ἢ καὶ τι σύμπτωμα κρατεῖν, ὡς ἐπὶ τῆς δῆξεως ἐλέγετο. Ποῖον οὖν τι τὸ κατὰ φύσιν ἔχον ἀκριβῶς ἐστὶ διαχώρημα τὸ μηδὲν μήτ' ἐν τῇ γαστρὶ μήτ' ἐν τοῖς πέριξ ὀργάνοις ἐνδεικνύμενον σφάλμα; τοιοῦτον δ' ἂν εἴη τὸ πρὸς τῷ τὰ εἰρημένα διαφυλάττειν ἅπαντα δύο ταῦτ' ἔτι προσειληφός, ἅπερ αὐτὸς Ἱπποκράτης ἐφεξῆς ἐδίδαξε γράφων ὡδί: “ὑπόπυρρον δ' ἔστω καὶ μὴ λίην δυσῶδες.” εἰ γὰρ ἦτοι πυρρὸν ἀκράτως ἢ μηδ' ὅλως υπόπυρρον ἀλλὰ καὶ κατὰ τὴν τῶν ἐδηδεσμένων εἴη χροιάν, ἦτοι πλεόνεις τὴν γαστέρα συρρεῖν ὡχρᾶς χολῆς ἢ μηδ' ὅλως ὑπιέναι δηλώσει.

9 592

τούτων δὲ τὸ μὲν πρότερον, εἰ μὲν κατ' ἀρχὰς γίνοιτο, χολωδεστέραν ἐνδείξεται τὴν νόσον, εἰ δ' ἐν τοῖς τῆς παρακμῆς χρόνοις, ἐκκαθαίρεσθαι χρηστῶς τὸ σῶμα. Περὶ μὲν δὴ τούτων ἐν τοῖς ἐφεξῆς ἀκριβέστερον διορισθήσεται, τὸ δ' ἄπεπτον διαχώρημα τὸ λεπτὸν καὶ τραχὺ καὶ ἀχύμωτόν ἐστι καὶ τὴν τῶν ἐδηδεσμένων διαφυλάττον ποιότητα. τρίτον δ' ἐπὶ τούτοις ἐστὶ γένος διαχωρημάτων τὸ μηκέτι ἐκ τῆς τῶν σιτίων διαθέσεως ἀλλ' ἐκ τῶν συρρεόντων εἰς τὴν γαστέρα περιττωμάτων ἐκ παντὸς τοῦ σώματος ἐνδείκνυσθαι τι δυνάμενον, οἷον περ καὶ τὸ πυρρὸν ἀκράτως ὀλίγον ἔμπροσθεν ἐλέγομεν. ἀλλὰ τοῦτο μὲν ὅταν ὁ τῆς ὠχρᾶς χολῆς χυμὸς ἄκρατός τε καὶ πολὺς εἰς τὴν γαστέρα συρρῇ γίνεται, τὸ χλωρὸν δὲ τῆς ἰώδους ἐστὶ χολῆς γνῶρισμα, καθάπερ γε καὶ τὸ μέλαν ἥτοι τῆς μελαίνης ἢ τινος αἵματος αὐτόθι κατοπηθέντος, εἰ δ' οἷον πελιδνόν τι φαίνοιτο κατὰ τὴν διαχώρησιν οὐδενὸς ἐδηδεσμένου τοιούτου, ψυξίν τινα καὶ νέκρωσιν οὐκ ἀγεννῇ τῶν ἐντὸς ὑποδείκνυσιν, ὥσπερ εἰ καὶ λιπαρὸν οὐδενὸς ἐδηδεσμένου λιπαροῦ, συντήξεως γνῶρισμα.

9 593 καὶ μὲν δὴ καὶ τὸ γλίσχρον, εἰ μὴ καὶ τοῦτο κατὰ τὴν τοῦ σιτίου φύσιν εἴη τοιόνδε, συντήξεώς ἐστι σημεῖον. ἀλλὰ τὸ μὲν λιπαρὸν πιμελῆς τηκομένης γίνεται, τὸ δ' αὖ γλίσχρον αὐτῶν τῶν στερεῶν τοῦ ζώου μορίων ὥστε χειρὸν μακρῶ. καὶ μὲν δὴ καὶ τὸ λίαν δυσῶδες, εἰ μὴ καὶ τοῦτ' εἴη κατὰ τὸ σιτίον, οὐ μικρὰν ἐνδείκνυται σήψιν. ἀπλῶς δ' εἰπεῖν ἐπὶ πάντων, εἰ μὴ κατὰ τὸ σιτίον ἢ ποιότης εἴη τῶν διαχωρημάτων, οὕτως ἤδη σκοπεῖσθαι τὴν διάθεσιν, ὥστε καὶ μὴ λέγηται πού τοῦτο, προσυπακούειν αὐτὸ χρή. καὶ πάντα γε τὰ ὑφ' Ἱπποκράτους εἰρημένα διὰ τοῦ Προγνωστικοῦ δῆλον ὡς οὕτως εἴρηται διοριζομένων ἡμῶν ἀεὶ τὸ διὰ τι ἄλλο καὶ οὐ διὰ τὸ νόσημα γεγονός. Λοιπὸν δ' ἂν εἴη περὶ τοῦ τρύζοντος εἰπεῖν καὶ ἀφρώδους καὶ ποικίλου. τὸ μὲν δὴ τρύζον ὠνόμασται μὲν ἀπὸ τοῦ γινομένου ψόφου κατὰ τὴν διαχώρησιν, ἐνδείκνυται δὲ τὸ μὲν ἐκκρινόμενον αὐτὸ σὺν ὑγρότητι λεπτῇ φουσῶδες εἶναι, τὰ δ' ὄργανα συνῆχθαι τε καὶ οἷον ἐσφίγχθαι καὶ στενοχωρεῖσθαι.

9 594 τὸ δ' ἀφρώδες, ὥσπερ οὖν κάπὶ τῶν ἐκτός, ἥτοι ζέοντός τινος ἢ φουσώδους πνεύματος ὑγρῶ μαχομένου γίνεται. τὸ μὲν δὴ πρότερον ἀμέτρου θερμασίας συντηκούσης τὸ σῶμα, τὸ δὲ δεύτερον ἀνωμάλου ταραχῆς ἐστὶν ἔκγονον, τὰ δὲ ποικίλα ποικίλαις ἔχεσθαι τὸ σῶμα διαθέσεσιν ἐνδείκνυται. διὰ τοῦτ' οὖν καὶ χρόνια καὶ κακοήθη. αἱ πολλαὶ γὰρ διαθέσεις καὶ χρόνου πλείονος εἰς πέψιν δέονται καὶ τὸν κίνδυνον ἐπιφέρουσιν ὁμότιμον τῷ πλήθει. καὶ γὰρ πέττεται ῥᾶον ἀπλῇ διάθεσις καὶ ἥττον κινδυνώδης ἐστὶ τῆς πολυειδοῦς. οὕτω μὲν δὴ καὶ περὶ τῶν διαχωρημάτων δεῖ γινώσκειν. Ἐφεξῆς δὲ περὶ τῶν οὖρων εἴπωμεν. ἄριστον μὲν οὖν κάνταῦθα τὸ τοῖς τῶν ὑγιαίνοντων ὁμοιότατον, ὅσον δ' οὐ τοιοῦτον, ἢ ἀπλῶς ἄπεπτόν ἐστιν ἢ πρὸς τούτῳ καὶ ὀλέθριον. ἄπεπτον δὲ καὶ πεπεμμένον ὀνόματι μὲν ἐν ὥσπερ οὖν καὶ τῷ γένει, πάμπολυ δὲ τῷ μᾶλλον τε καὶ ἥττον ἀλλήλων διαφέρει.

9 595 ὄρους μὲν οὖν κάνταῦθα πειραθῶμεν ἐπιθεῖναι σαφεῖς οἷς ἅπαν τὸν μέσῳ διακριθήσεται. τὸ μὲν δὴ κάλλιστα πεπεμμένον ἐν τοῖς ἄκρως ὑγιαίνουσι σκοπεῖσθαι προσήκει. τοιοῦτον δ' ἐστὶν τὸ ὑπόπυρρὸν θ' ἅμα καὶ ὑπόξανθον καὶ πλέον γ' ὑπόπυρρον ἢ ὑπόξανθον, εὐθύς δὲ τοῦτο καὶ πάχους ἔχει συμμέτρως. τὸ δ' ἥτοι λεπτότερον ἢ παχύτερον ἑαυτοῦ πέψιν ἐνδεᾶ σημαίνει. τὸ μὲν γὰρ οὐπω κεχύμωται, τὸ δ' ἔτι τετάρακται. μάθοις δ' ἂν ἐκ τῶν ἀποκρινόμενων μὲν λεπτῶν τε καὶ καθαρῶν, μετὰ ταῦτα δ' ἥτοι μενόντων ἀεὶ λεπτῶν ἢ μετ' ὀλίγον ἀναθολομένων ὡς ἀμφοτέρω μὲν ἐστὶν ἄπεπτα, διαφέρει δὲ τῷ τὸ μὲν οὐδ' ἐγκεχειρίσθαι πω πέττεσθαι, τῷ δ', ὅτι φουσώδη αὐτῷ πνεύματα ἀναμείκται, ταραχὴ τις οἷα καὶ τοῖς νέοις οἴνοις τοῖς ἔτι ζέουσι γίνεται. οὔσης γὰρ τριττῆς διαφορᾶς τῶν οὖρων τῶν θολερῶν (ἢ γὰρ οὐρηθέντα τοιαῦτα καθίσταται μετ' ὀλίγον ἢ μένει παραπλήσια μεχρὶ παντὸς ἢ καθαρὰ μὲν ἐκκρίνεται, μετὰ ταῦτα δ' ἀναθολοῦται) μοχθηρὸν μὲν τὸ τρίτον γένος τῶν εἰρημένων, ἐπιεικὲς δὲ τὸ πρῶτον, ἐν μέσῳ δ' ἀμφοῖν ἐστὶ τὸ δεύτερον.

- 9 596 τὸ μὲν γὰρ εὐθὺς καθιστάμενον ὀλίγον ἔτι τῆς ἀνωμάλου ταραχῆς ὑπολείπεσθαι δηλοῖ, τὸ δ' αἰεὶ διαμένον ὅμοιον ἀκμάζειν ἔτι τὸν ἐν τῷ αἵματι σάλον ἐνδείκνυται, τὸ δ' ἔξω ταραττόμενον ἄρχεσθαι πέττεσθαι μέλλει, ὥστ' εὐλόγως κάκιστον μὲν τοῦτο (καὶ γὰρ καὶ χρόνου παμπόλλου δεῖται καὶ δυνάμεως ἰσχυρᾶς εἰς τὴν πέψιν), τὸ δ' οὐρούμενον μὲν θολερὸν, εὐθὺς δ' ὑπόστασιν ἔχον χρηστὴν οὐκ εἰς μακρὰν πεφθῆσθαι δηλοῖ τὸ νόσημα καὶ διὰ τοῦτ' ἐπιεικέστερον, ἐν τῷ μέσῳ δ' ἀμφοῖν ἐστὶ τὸ λοιπὸν καὶ τρίτον· ἅτε γὰρ ἀκμαζούσης ταραχῆς ἔκγονον ὑπάρχον, ὅσον ἀπολείπεται κακία τοῦ μέλλουσας ἔτι τὴν ταραχὴν ἐνδεικνυμένου, τοσοῦτον πλεονεκτεῖ τοῦ παυομένην ἤδη κεκτημένου. Τὸ τοίνυν ἐσχάτως ἀπεπτον ὑπὲρ ἅπαντα ταῦτ' ἐστίν. εἴη δ' ἂν ὑδατῶδες ἀκριβῶς τὸ τοιοῦτον οὗτ' ἤδη πεττόμενον ὡς τὸ θολερὸν οὔτε μέλλον ὡς τὸ μετ' ὀλίγον ἀναθολούμενον, ἀλλ' οἷον ἀπεγνωσμένης πέψεως σύμπτωμα.
- 9 597 τὸ τοιοῦτον τοῦ φλεβώδους γένους ὑπάρχει πάθος οἷον ἀκριβῆς ἀπεψία γαστροῦ. ὅταν δὲ καὶ ταχέως διεξέρχεται τοῦτο, καλεῖται μὲν ὑπὸ τινων ὕδρος εἰς ἀμίδα τὸ πάθημα, διαβήτην δ' ἔνιοι προσαγορεύουσιν, ἄλλος δὲ τις παλαιὸς ἀνὴρ εἰς οὔρα διάρροϊαν ὠνόμαζε. περὶ μὲν δὴ τῶν ὀνομάτων ἐτέρωθι σκοπεῖσθω, τὸ δ' οὖν πάθημα τοιοῦτόν ἐστιν οἷον ἐν τοῖς περὶ γαστέρα λειεντερία, νέκρωσις ὡς ἂν εἴποι τις ἀμφοτέρων τῶν δυνάμεων, ἀλλοιωτικῆς τε καὶ καθεκτικῆς, ὑπάρχον. ἀλλὰ τοῦτο μὲν ἀπέπτων οὔρων τὸ χεῖριστον, ἐφεξῆς δ' αὐτῷ τὸ ὑδατῶδες, ὅσον μὲν ἐπὶ τῷ μὴ πεπέφθαι παραπλήσιον, τῷ δὲ μηδὲν ἄλλο συνενδείκνυσθαι κακὸν ἦττον ὀλέθριον. ἐκεῖνο μὲν γὰρ οὐ τῆς ἀλλοιωτικῆς μόνον δυνάμεως ἀλλὰ καὶ τῆς καθεκτικῆς ἀρρωστίαν ἐσχάτην δηλοῖ, τουτὶ δὲ τῆς ἐτέρας μόνης, τῆς ἀλλοιωτικῆς. ὅσῳ δ' ἂν πλείους οὐτινοσοῦν γένους ὀργάνων ἐνέργειαι τε καὶ δυνάμεις ἐμποδισθῶσιν ἢ καὶ παντάπασιν ἀπόλωνται, τοσοῦτ' ἡ χεῖρόν ἐστι τὸ νόσημα. διὰ ταῦτ' ἄρα χεῖριστον μὲν ἢ εἰς οὔρα διάρροϊα (διττὴ γὰρ ἢ κακία), μοχθηρόν δ' ἱκανῶς καὶ τὸ λεπτὸν οὕτως καὶ λευκὸν οἷον περ καὶ τὸ ὕδωρ.
- 9 598 ἀπλῆ μὲν γὰρ ἡ διάθεσις, ἀλλ' ἐσχάτης ἀρρωστίας γνώρισμα. τούτῳ δ' ἐγγὺς ἐστὶν ἕτερον οὔρον ἐν πολλαῖς τῶν νόσων φαινόμενον ὡς οἴνου δοκεῖν ἱκανῶς λεπτοῦ καὶ λευκοῦ ἔχειν ἰδέαν. ἡ γένεσις δ' αὐτοῦ ἐκ τοῦ προειρημένου λεπτοῦ καὶ ὑδατῶδους οὔρου βραχὺν ἰχώρα λεπτὸν ἐκ τῆς πυρρᾶς χολῆς ὑποδεξαμένου. καὶ γὰρ εἰ κάκτος εἰς ὕδωρ καθαρὸν ἐμβάλοις ὥχρας ὀλίγον ἢ αὐτῆς τῆς χολῆς, τοιοῦτόν σοι φανεῖται. τουτὶ μὲν ἐγγυτάτῳ τοῦ παντελῶς ἀπέπτου, τὸ δ' ὑπώχρον ἐφεξῆς τούτῳ. τὸ δ' ὡχρὸν εἴη μὲν ἂν ἤδη τοῦτο καὶ ὑπόπυρρον (εἰ γὰρ εἰς ὕδωρ ἐμβάλοις ἢ πυρροῦ χρώματος ὀλίγον ἢ ὡχροῦ πλεόν, ὅμοιόν σοι φανεῖται), πέπεπται δ' ἤδη τοῦτο τῆς χροᾶς γ' ἕνεκα. χρή δ' αὐτὸ καὶ τῷ πάχει τοσοῦτον ἀποκεχωρηκέναι τοῦ ὑδατῶδους, εἰ μέλλοι πεπέφθαι καλῶς, ὅσον καὶ τῷ χρώματι. Τὸ δ' ἄριστον ἀπάντων οὔρον ὑπόπυρρὸν ἐστὶ καὶ ὑπόξανθον, ὡς εἴρηται καὶ πρόσθεν, οἷον εἰ κάκτος ἐργάσασθαι θελήσεις αἵματος ὀρρῶ καὶ χολῆς πυρρᾶς ἐπιθολώσας ὕδωρ.
- 9 599 λόγῳ δ' εἶπεῖν οὐκ ἐγχωρεῖ τὸ ποσὸν τῆς μίξεως, ἀλλ' ἢ παρ' ἄλλου χρή μαθεῖν ἢ αὐτὸν ἐκ τῆς πείρας διδαχθῆναι τοῦ κατὰ φύσιν οὔρου τὴν ἰδέαν ἐπ' αὐτῶν τῶν ὑγιαίνοντων ἐξετάζοντα. πεττομένου μὲν γὰρ ἔτι τοῦ αἵματος ὅσον ἂν οὐρηθῇ, λεῖαν καὶ ὁμαλὴν καὶ λευκὴν ὑπόστασιν καὶ πολλὴν ποιεῖται, τελειωθείσης δὲ τῆς πέψεως ἐπιτείνεται μὲν αὐτῷ τὰ τοῦ χρώματος, ἔλαττον δ' ὑφίσταται, κἂν εἰ πλείονα χρόνον ἐπὶ τούτοις ἄσιτον φυλάττοις τὸν ἄνθρωπον, ὅψει πυρρότερον αἰεὶ καὶ μᾶλλον αὐτὸ γινόμενον. ἐδείκνυτο γὰρ δὴ κἂν τοῖς περὶ φυσικῶν δυνάμεων ὑπομνήμασιν ὅσον ἀμετρότερον ἐθερμάνθη τῆς τροφῆς καὶ μάλιστ' εἰ πῖον εἴη καὶ γλυκὺ χολὴ πικρὰ γινόμενον. Ἐπεὶ δὲ καὶ ξανθὴν ὀνομάζουσι καὶ πυρρὰν καὶ ὡχρὰν τὴν τοιαύτην χολὴν καὶ μεστὰ πάντ' ἐστὶ τὰ τῶν ἰατρῶν βιβλία, τῶν μὲν οὕτως, τῶν δ' ἐκείνως καλούντων, τινῶν δὲ καὶ ἀδιαφόρως, ἄμεινον ἐν τῷδε πάλιν ἐπιστῆσαι τὸν λόγον, ἵν' ἔπηταί

τις ἀκριβέστερον τοῖς λεγομένοις. ἐγγυτάτω τὴν φύσιν ἐστὶ τὸ πυρρὸν χρῶμα τῷ ξανθῷ, διαφέρει δ' ἀλλήλων τῷ τὸ μὲν λευκότερον εἶναι, τὸ δὲ στιλπνότερον.

9 600 καὶ γὰρ οὖν καὶ ἡ πικρὰ χολὴ ποτὲ μὲν πυρρὰ φαίνεται μᾶλλον, ποτὲ δὲ ξανθή, πολλάκις δ' ἄν σοι καὶ ὠχρὰ δόξειεν εἶναι, λευκότερα μὲν καὶ θολωδεστέρα γινομένη πυρρὰ, στίλβουσα δὲ καὶ καθαρωτέρα ξανθή. τὸ γὰρ οἶον πυρῶδες ἐλλάμπον αὐτῇ ξανθοτέραν ἀπεργάζεται, ὅσον δ' ἐστὶ τὸ πυρρὸν τοῦ ξανθοῦ λευκότερον, τοσοῦτον ἐκείνου τὸ ὠχρόν. ὅσον δ' αὖ πάλιν ἥττον ἐστὶ λευκὸν τὸ ξανθὸν τοῦ πυρροῦ, τοσοῦτον τοῦ ξανθοῦ τὸ ἐρυθρόν. ὅθεν καὶ ἡ τοῦ αἵματος χροὰ ποτὲ μὲν ξανθοτέρα, ποτὲ δ' ἐρυθροτέρα φαίνεται. διὸ καὶ τοῦτο ποτὲ μὲν ἐρυθρόν ὀνομάζουσι, ποτὲ δὲ ξανθόν. οὐδέποτε μέντοι τὸ ξανθότατον αἷμα τὴν αὐτὴν ἔχει χροάν τῇ ξανθοτάτῃ χολῇ, ἀλλ' ἔστιν ἐκείνη μὲν ξανθοτέρα, τὸ δ' αἷμα πάντως ἐρυθρότερον. τὸ γὰρ ἄκρως ξανθὸν χρῶμα μέσον ἀκριβῶς αἵματός τε καὶ χολῆς ἐστὶν ἐπὶ τῶν κατὰ φύσιν ἐχόντων, ὥστε ἐκάτερον αὐτῷ τῶν χυμῶν προσιόντα μηδέποτε μὲν ἀκριβῶς γίνεσθαι ξανθόν, ἑαυτοῦ μέντοι ξανθότερον. Αὕτη μὲν ἡ αἰτία τοῦ συγκεχύσθαι τὰς προσηγορίας, ὅσον δ' εἰς τὴν χρεῖαν διαφέρει ῥᾶστον ἐξευρεῖν ὅτι τῶν κατὰ φύσιν οὖρων ὅρος ὁ τῆς ἀκριβοῦς τοῦ αἵματος πέψεως πρῶτος καιρὸς ἐστὶν ἐν τοῖς ὑγιαίνουσιν ἄριστα σώμασι.

9 601 ὁ δὲ τοῦτο θεασάμενος, εἴθ' οἶον κανόνα τινὰ τῶν ἄλλων οὖρων ἑαυτῷ ποιησάμενος ἐξευρήσει ῥαδίως τὰς ἀλλοιούσας αὐτὸ διαθέσεις. εἰ μὲν γὰρ τὴν χροάν ἀκριβῶς φυλάττει ὑπόστασιν τε λευκὴν καὶ λεῖαν καὶ ὁμαλὴν καὶ πολλὴν ποιεῖται, πέψεως μὲν ἂν εἴη γε καὶ οὕτως ἀκριβοῦς γνώρισμα, πλείονα δὲ τὸν ὠμὸν ὀνομαζόμενον χυμὸν ἐκκαθαίρεσθαι δηλοῖ. Διὰ τοῦτο καὶ τοῖς παιδίοις σχεδὸν ἅπασι καὶ τῶν τελείων τοῖς ἀργῶς διαιτωμένοις ἢ ἄλλως ἐμπιπλαμένοις ἱκανὴν ὑπόστασιν ἴσχει τὰ οὔρα. πλέον γὰρ ἐν τούτοις ἅπασι τὸ ἀκατέργαστον τε καὶ ὠμόν, τοῖς μὲν διὰ τὴν ἀργίαν, τοῖς δὲ διὰ τὴν πλησμονήν, τοῖς παιδίοις δὲ καὶ διὰ τὴν πλησμονήν (ἀδηφάγα γὰρ μᾶλλον) ἀλλὰ καὶ διότι μία τῆς γαστρὸς ἐνέργεια δυοῖν ἐτέραις ἐνεργείαις ἱκανῶς ἐξαρκεῖν ἀδύνατος, αὐξήσει θ' ἅμα καὶ θρέψει.

9 602 πρὶν οὖν ἀκριβῶς ἐν αὐτῇ πεφθῆναι τὴν τροφήν ἔλκει τὸ σῶμα κάντεῦθεν πλεῖστον τὸν ὠμὸν ἀθροίζει χυμόν. διὰ τοῦτο καὶ τοῖς ἐξ ἀργίας τε καὶ πλησμονῆς πυρέττουσιν, ἢν σώζεσθαι μέλλουσιν, ἐξ ἀνάγκης ὑφίσταται πλεῖστον. Ἐμπαλιν δὲ τοῖς ἐξ ἐνδείας καὶ πόνου πυρρὰ μὲν καὶ χολώδη τὰ οὔρα, λύεται δ' ἡ νόσος καὶ πρὶν ὑποστῆναι πολλάκις. ἀρκεῖ γὰρ ἐπὶ τούτων καὶ νεφέλη λευκὴ καὶ ἐναιώρημα χρηστόν. τοιοῦτον δ' ἐστὶ τὸ λευκὸν καὶ λεῖον καὶ ὁμαλόν. καὶ γὰρ οὖν καὶ αὐτῶν τῶν ὑγιαίνόντων τοῖς πονοῦσί τε πλέον καὶ ἥττον προσφερομένοις σιτία χολωδέστερα τὰ οὔρα. διόπερ οὐδ' ἀπλῶς ὁ Ἱπποκράτης ἔψεξε τὸ πυρρὸν, ἀλλ' ὅταν ἅμα τῷ τοιοῦτον εἶναι καὶ λεπτὸν ὑπάρχη. λέγει γοῦν ὧδε· “ἔστ' ἂν δὲ πυρρὸν τε ἦ τὸ οὔρον καὶ λεπτόν, ἅπεπτον σημαίνει τὸ νόσημα.” δηλὸν δὲ καὶ ὥς οὐδ' ὑφίσταται τι τοῖς τοιούτοις οὔροις. οὐ γὰρ ἐγχωρεῖ τὸ λεπτὸν ἱκανῶς, οὐδ' εἰ πάμπολυν χρόνον ἀτρεμοῦν ἀποκέοιτο, λαβεῖν τινα διάκρισιν ὥστε τὸ μὲν ἐμφερόμενον αὐτῷ παχύτερον ὑποστῆναι, τὸ λεπτότερον δ' ἐπιπολάσαι.

9 603 μόνου γὰρ δὲ τοῦ παχύτητά τινα κεκτημένου τὸ τοιοῦτον πάθημα. Οὐ μὲν οὐδ' εἰ συμμετρως εἴη παχὺ καὶ τινα βραχεῖαν ὑπόστασιν ἔχον, τοῦτο ἐπέπται. εἰ γὰρ ἦτοι κριμνώδεις ἢ πεταλώδεις ἢ πιτυρώδεις ἢ μελαίνας ἢ χλωρὰς ἢ πελιδνάς ἢ δυσώδεις <ἢ ἐλαιώδεις> ὑποστάσεις ἔχοι, πρὸς τῷ καὶ πᾶν τὸ τοιοῦτον ἅπεπτον εἶναι καὶ ἄλλως ὀλέθριον ὑπάρχει. αἱ μὲν γὰρ κριμνώδεις δυοῖν εἰσι διαθέσεων γνωρίσματα, συντήξεως ἀδρομεροῦς καὶ θερμασίας καυσώδους ἐκφυγούσης τὸ αἷμα, αἱ δὲ πεταλώδεις αὐτῶν τῶν ἀγγείων εἰσὶ τὰ ἐπιπολῆς μόρια πάντως δῆπουθεν ἀναλυομένων τε καὶ συντηκομένων. ὡσαύτως δὲ καὶ αἱ πιτυρώδεις, πλὴν ὅσον ἀδρότεραι μὲν αὗται καὶ σμικρότεραι, πλατύτεραι δὲ καὶ λεπτότεραι τούτων αἱ πεταλώδεις. Μέλαιναί δ' ὑποστάσεις ἢ θερμασίαν ἄκρατον καὶ πυρῶδη σημαίνουσιν ἢ νέκρωσιν ἐκ καταψύξεως ἰσχυρᾶς. οὕτω γὰρ δὲ φαίνεται καὶ τὰκτὸς ἡμῶν μόρια τὰ μὲν

ὑπερθερμανθέντα μελαινόμενα καθάπερ τοῖς εἰληθεροῦσι, τὰ δ' ἐσχάτως ψυχθέντα καὶ οἶον νεκρωθέντα καθάπερ τοῖς τε πρεσβυτέροις καὶ τοῖς ἄλλως ὁπωσοῦν ἰσχυρῶς ψυχθεῖσι.

9 604 καὶ γὰρ οὖν καὶ αὐτῶν ὅλων τῶν οὖρων ἡ μέλαινα χροὰ καὶ προσέτι τῶν ἐναιωρουμένων αὐτοῖς ἢ ἐποχουμένων νεφελῶν εἰς τὰς αὐτὰς αἰτίας ἀνάγεται, θερμασίαν ἄμετρον ἢ νέκρωσιν ἐκ καταψύξεως ἰσχυρᾶς. κάκιστον μὲν δὴ σύμπαν τὸ οὖρον μελανθέν, ὥστ' οὐδένα οἶδα σωθέντα τῶν τοιοῦτον οὐρησάντων, ἦττον δ' ὀλέθριον ἢ ὑπόστασις αὐτοῦ μόνη μελανθεῖσα, ταύτης δ' ἐστὶν ἦττον ἐναιώρημα μέλαν, ἔτι δ' ἦττον ἢ νεφέλη. Τὸ δ' αὖ χλωρὸν χρῶμα κατὰ τὴν ἐπὶ τὸ μέλαν ὁδὸν γίνεται καὶ ἔστιν ὥσπερ προοίμιον τοῦ μέλανος. εἰ γὰρ κακότηες εἶη τὸ νόσημα, καὶ τοῖς ἐμέτοις καὶ τοῖς διαχωρήμασι καὶ τοῖς οὖροις τοῖς χλωροῖς ἐφεξῆς ἐπιφαίνεται τὰ μέλανα. πελιδνὸν δὲ χρῶμα μόνης ψύξεως ἔκγονον, ἢ δ' αὖ δυσώδης ὁσμὴ σήψεως. εἰ δ' οἶον ἔλαιον οὐροῖτο, συντήξεως γνώρισμα. Τὰ μὲν δὴ τοιαῦτα τῶν οὖρων μοχθηρά, τὰ δ' εὐχροά θ' ἅμα καὶ ἦτοι τὰς ὑποστάσεις λευκάς καὶ λεῖας καὶ ὁμαλὰς ἢ νεφέλας τινὰς ὁμοίας ἢ ἐναιωρήματα ποιούμενα πάντων ἐστὶν οὖρων τὰ χρηστότατα, μάλιστα μὲν ὧν ἢ ὑπόστασις ἐστὶ τοιαύτη, δεύτερα δ' ὧν ἐναιωρήματα, τρίτα δ' ὧν αἱ νεφέλαι.

9 605 Ταῦτα μὲν οὖν τὰ τῆς πέψεως ἐστὶ γνωρίσματα, τὰ δ' ἄλλα σύμπαντα τὰ μὲν ἀπεψίας, τὰ δ' ὀλέθρου· τὸ μὲν γὰρ λευκὸν καὶ τὸ λεπτὸν καὶ τὸ θολερὸν ἀπεψίας, τὸ δ' αὖ κριμνῶδες καὶ τὸ πεταλῶδες καὶ τὸ πιτυρῶδες καὶ τὸ μέλαν καὶ τὸ χλωρὸν καὶ τὸ πελιδνὸν καὶ τὸ ἐλαιῶδες καὶ τὸ δυσῶδες ὀλέθρου, τὸ δ' ὑπόπυρρον τε καὶ ὑπόξανθον, ἔτι δὲ καὶ λεπτόν, ἢ μὲν λεπτόν ἄπεπτον, ἢ δὲ τῇ χροᾷ τοιοῦτον ἤδη πέπεπται, μέσον δ' ἐστὶ τῶν ἀκριβῶς ἀπέπτων τε καὶ πεπεμμένων ὥσπερ δὴ καὶ οἷς λευκά μὲν ἐναιωρήματα καὶ λεῖα, διεσπασμένα δὲ καὶ μὴ συνεχῇ. τοῦτο μὲν δεῖ κὰν ταῖς ὑποστάσεσι θεωρεῖν, εἰ μὴ λευκαὶ καὶ λεῖαι μόνον, ἀλλ' εἰ καὶ παντοίως ὁμαλαὶ τῷ μὴ διεσπασθαι κατὰ τι καὶ τῷ διὰ παντὸς γίνεσθαι τοῦ χρόνου τοιαῦται. εἰ γὰρ ἐναλλάξ οὐροῖτο καθαρὰ τοῖς ὑφισταμένοις, ἡμιπέπτου νοσήματος γνώρισμα.

9 606 Περί τ' οὖν τούτων ἀπάντων ὁ θαυμάσιος Ἱπποκράτης πρῶτος ὧν ἴσμεν ἀπεφήνατο κάλλιστα καὶ ὡς 'τοῖς μὲν ἀνδράσι καὶ ταῖς γυναιξὶ τὰ μέλανα τῶν οὖρων εἶη κάκιστα, τοῖς δ' αὖ παιδίοις τὰ ὑδατῶδεα'. τοῖς μὲν γὰρ παιδίοις συνηθέστερα τὰ παχύτερα, τοῖς δ' αὖ τελείοις τὰ πυρρότερα, τὸ δ' ἐναντίον αἰεὶ τοῖς οἰκείοις ὀλέθριον. ἀλλὰ καὶ περὶ τῶν ὑπερύθρων οὖρων, εὐθὺς δὲ καὶ τὴν ὑπόστασιν ὑπέρυθρόν τε καὶ λεῖαν ἐχόντων ὀρθῶς εἶπεν ὡς σωτήρια μὲν ἱκανῶς ἐστὶ, χρονιώτερα δὲ τῶν ἀρτίως ὀνομασθέντων ἡμιπέπτων. αἷματος γὰρ ὀρρὸς ἐπιχρῶζει τὰ τοιαῦτα. χρὴ δ' οὐ τοῦτο μόνον ἀλλὰ καὶ τῆς πυρρᾶς τι μεμίχθαι χολῆς. εἰ δ' οὕτως ἔτι καὶ τὸ κατὰ φύσιν ἀσθενεῖ θερμὸν ὡς μήτε τὴν ξανθὴν χολὴν γεννᾶν ἢ δὴ μήθ' αἷμα πεττόμενον ἀκριβῶς, ἀλλ' ἔτ' ὀρρῶδές τε καὶ ὑγρόν, ὅτι μὲν εἰς πέψιν αὐτοῦ χρόνου δεῖ πρόδηλον, ὅτι δ' ἀκίνδυνος ἢ διάθεσις ἢ τῆς ὕλης ἐνδείκνυται φύσις, οὔτε λεπτὴ καὶ ὑδατώδης οὔτε μὴν παχεῖα τελέως, ἀλλ' οὐδὲ δριμεῖά τις ἢ σεσηπυῖα, χρηστὴ δ' οὖσα καὶ τῆς τοῦ αἵματος ιδέας ἐγγύς.

9 607 Ἀλλ' ἐπεὶ καὶ περὶ τῶν οὖρων ὅσον εἰς τὰ παρόντα χρησίμον εἴρηται νῦν, ἐφεξῆς ἂν εἶη λέγειν ὅπερ ὑπεσχόμεθα, πρόγνωσιν ἀκμῆς καὶ τῶν ἄλλων τῆς νόσου καιρῶν. εἰ μὲν τοιοῦτόν τι σημεῖον ἐν ἡ καὶ πλειόνων σημείων ἄθροισμα εἴχομεν τῶν μελλόντων ἔσεσθαι βεβαίως δηλωτικόν, οὔτ' ἂν αὐτὸς ὁ Ἱπποκράτης εἴρηκε μακρὰν τὴν τέχνην οὔτ' ἂν οἱ νῦν ἐθαύμαζον εἰ δυνατόν ἐστὶν εἰς πρόγνωσιν ἱατρικὴν τὰ τοιαῦτα πάνθ' ἥκειν. ἐπεὶ δ' οὔτε σημεῖον οὕτως πιστὸν οὐδὲν ὡς ἀκριβῶς ἐνδείξασθαι τὸν μέλλοντα χρόνον ἐκάστου τῶν καιρῶν, ἀλλ' οὐδὲ κατὰ συνδρομὰς τινὰς ἀλλήλοις ἐπιπλεκόμενα τὰ σημεῖα τῇ πείρᾳ μόνη κριθῆναι δύνανται (πάμπολλαι γὰρ ἂν οὕτως αἱ συνδρομαὶ γενήσονται τὸ πλῆθος ὡς μήτ' ἀριθμῆσαι τιν' αὐτὰς μήτε τηρῆσαι μήτε μνημονεῦσαι δύνασθαι), διὰ τοῦτ' ἀναγκαῖον ἐκάστου σημείου τὴν φύσιν

ἀκριβῶς ἐπισκέπτεσθαι τῷ μέλλοντι προγνώσεσθαι καλῶς, ἵν' ἐκ τῆς δυνάμεως ἐκάστου τὴν πρόγνωσιν ᾗ ποιούμενος.

9 608 οὐ γὰρ δὴ τά γε πλείω πάντως ἰσχυρότερα τῶν ἐλαττόνων. ἔν γὰρ ἐνίοτε σημεῖον ἰσχυρὸν πιστότερον γίνεται πολλῶν ἀσθενῶν. ταῦτ' ἄρα καὶ ὁ θαυμάσιος Ἱπποκράτης ἔλεγεν ἐν τῷ Προγνωστικῷ, “τὰ σημεῖα” δεῖν “ἐκμανθάνοντα πάντα κρίνειν ἐκλογιζόμενον τὰς δυνάμεις αὐτῶν πρὸς ἀλλήλας”, ὥστ' εὐλόγως καὶ τὴν διδασκαλίαν αὐτῶν ἐποίησε κατὰ τὰς δυνάμεις οὐχ ἀπλῶς ἐφεξῆς ἀγαθὰ σημεῖα καταλέξας εἴτ' αὖθις τὰ κακά, προσεπισημηνάμενος δ' ἐν τοῖς ὀνόμασιν ἐκάστου τὴν φύσιν “ὀλέθριόν” τε καὶ “δεινόν” ὀνομάζων καὶ “δεινότερον” καὶ “δεινότατον” καὶ “ἥττον δεινόν” καὶ “μᾶλλον δεινόν”, οὕτω δὲ καὶ “πονηρὸν” καὶ “πονηρότερον” καὶ “πονηρότατον” καὶ “θανατῶδές” γε νῆ Δία καὶ “κακὸν” ἀπλῶς, ἐνίοτε δὲ καὶ τὸ “κάρτα” προσγράφει καθ' ἐκάτερα τῶν σημείων τὰ γένη, τά τε νῦν εἰρημένα μοχθηρὰ καὶ τὰ χρηστόν τι δηλοῦντα. καὶ γὰρ οὖν καὶ κατ' ἐκεῖνα τὸ μὲν “ἄριστον” λέγει, τὸ δ' “ἀγαθόν” ἀπλῶς, τὸ δὲ “μᾶλλον”, τὸ δ' “ἥττον”. τοιοῦτον δέ τι καὶ τὸ “κάρτα μεγάλην δύναμιν ἔχειν εἰς σωτηρίην” φησίν.

9 609 ἐνίοτε δ' οὐδὲν τούτων προσθεῖς ὅτι χρόνου σημεῖον ἔσται καὶ μακρὰς λύσεως ἐμήνυσεν ἡμῖν, ὡς οἶμαι, καταλιπὼν λογίζεσθαι περὶ τῶν τοιούτων ἀπάντων ὡς οὔτε πονηρὰ τὸ σύμπαν οὔτ' ἀκίνδυνα τελέως ἐστίν, ἀλλὰ σὺν μὲν ἰσχυρᾷ τῇ δυνάμει σωτήρια, σὺν ἀσθενεῖ δὲ κινδυνώδη. ταῦτ' οὐκ ἀναγνῶναι χρή μόνον ἐκ τῶν Ἱπποκράτους συγγραμμάτων ἀλλὰ καὶ μνημονεῦσαι καὶ παραφυλάξαι πολλάκις ἐπὶ τῶν ἀσθενούντων (ἐκ γὰρ τοῦ συνεχῶς ἑωρακέναι τὴν ἀκριβῆ τῆς δυνάμεως αὐτῶν ἔχομεν διάγνωσιν), ἀναπεμπάζεσθαι δὲ πρὸς ἑαυτοὺς ἀεὶ καὶ σκοπεῖν τίνα μὲν ἄριστα σημεῖα, τίνα δὲ χεῖριστα, τίνα δ' ἐν τῷ μεταξύ τούτων ἐστὶν οἷον βαθμούς τινας ἔχοντα τὰ μὲν ἐγγὺς τοῖς ἀρίστοις, τὰ δ' ἐγγὺς τοῖς χειρίστοις, καὶ τίνα μὲν ἥττον, τίνα δὲ μᾶλλον ἐγγὺς καὶ πόρρω τούτων ἐστί, τίνα δ' ἀκριβῶς μέσα θετέον ἐστὶν ἀγαθῶν τε καὶ κακῶν σημείων, ἔπειτ' ἐφεξῆς σκοπεῖσθαι τίνα μὲν ἀεὶ κακά, τίνα δὲ διὰ παντὸς ἀγαθὰ, τίνα δὲ τοῖς καιροῖς ὑπαλλάττεται τῆς ὅλης νόσου ποτὲ μὲν ἀγαθὰ, ποτὲ δὲ κακὰ ταῦτά γινόμενα καὶ ποτὲ μὲν ἄπιστα, ποτὲ δὲ πιστά.

9 610 καὶ γὰρ οὖν καὶ τοῦτο πρὸς Ἱπποκράτους εἴρηται θαυμαστῶς, ὅτι “τοῖς μὴ κατὰ λόγον κουφίζουσιν οὐ δεῖ πιστεύειν οὐδὲ φοβεῖσθαι λίην τὰ μοχθηρὰ γινόμενα παραλόγως”. ὅπερ εἰ μὴ γινώσκει τις, οὐδ' οἷός τ' ἔσται προγνῶναι σαφῶς, ἀλλ' ἐνίοτε μὲν ἐνεστηκυίας ἤδη τῆς κρίσεως οὐδὲν ἂν ἰδιώτων φαίνοιτο διαφέρων ἀλλὰ ταραττοῖτό θ' ἅμα καὶ φοβοῖτο περὶ τοῦ μέλλοντος, ἐνίοτε δ' ἂν οἰηθεῖς ἀπηλλάχθαι τῆς νόσου τὸν κάμνοντα κάπειτα συγχωρήσας ἀδεῶς διαιτᾶσθαι μέγα τι κακὸν ἐξεργάσαιτο. διὰ παντὸς δ' ἂν κακῶς διαιτῶν μὴ προγινώσκων τὴν ἐσομένην ἀκμὴν. εἰ μὴ γὰρ πρὸς ταύτην ἀποβλέπων εὐθύς ἐξ ἀρχῆς τις καταστήσει τὸν τῆς διαίτης τρόπον, οὐκ ἔστιν ὅπως οὐ μέγα τι κακὸν ἐξεργάσεται τὸν κάμνοντα. Ταῦτ' οὖν ἤδη λέγωμεν ἡμεῖς ὡς προϋθέμεθα διελόμενοι κατὰ γένος ἕκαστα. καὶ πρῶτόν γε τῶν σημείων ἀπάντων ὡς ἔστιν τριττὴ τις διαφορὰ διέλωμεν, ἔπειτα δ' ἐκάστου τὰς δυνάμεις, εἴθ' ὡς ἂν τις μάλιστα προγινώσκοι τοὺς καιροὺς τῶν νοσημάτων.

9 611 ἢ μὲν δὴ τριττὴ φύσις ἀπάντων τῶν σημείων ὅποια τίς ἐστὶν εἴρηται μὲν καὶ πρόσθεν, ἀλλ' οὐδὲν χεῖρον ἀναμνήσαι καὶ νῦν, ὡς τὰ μὲν ἀπεψίας τε καὶ πέψεως ἐστί, τὰ δ' ὀλέθρου καὶ σωτηρίας ἐνδεικτικά. ταυτὶ μὲν οὖν τὰ δύο γένη, τρίτη δ' ἐπὶ τούτοις ἄλλο γένος τῶν ἀνακειμένων ταῖς κρίσεσι σημείων. ἀπεψίας μὲν οὖν καὶ πέψεως γνωρίσματα διαχωρήματά τε καὶ πτύσματα καὶ οὔρα τίθεσθαι χρή, τὰ δ' ὀλέθρου τε καὶ σωτηρίας ἐνδεικτικά σημεῖα τά τε σὺν αὐτοῖς ἐστὶν ἐκκρινόμενα καὶ τὰ καθ' ὅλον τὸ σῶμα φαινόμενα, περὶ ὧν ἐπὶ πλεῖστον ἐν τῷ Προγνωστικῷ διήλθεν ὁ Ἱπποκράτης. εἰς γε μὴν τὰς κρίσεις συνεισφέρει μὲν τινα καὶ τούτων, οὐ μὴν ἀλλ' ἰδιόν τι γένος αὐτῶν ἐστὶν ἐξαίρετον, ὃ μικρὸν ὕστερον ἅπαν εἰρήσεται. τὰ

μὲν δὴ τῆς ἀπεψίας τε καὶ πέψεως σημεῖα βεβαίαν ἀεὶ τὴν οἰκείαν ἔχει δύναμιν, ἄν τ' εὐθὺς ἐν τῇ πρώτῃ τῶν ἡμερῶν ἄν τε καὶ κατὰ τὰς μετὰ μῆνας ἐπιφαίνηται. τὰ μέντοι τοῦ τρόπου τῶν νοσημάτων τριχῇ διήρηται, τὰ μέν, ὡς καὶ πρόσθεν ἐλέγετο, τοῖς οὖροις τε καὶ διαχωρήμασι καὶ πτυέλοις ἐμφαινόμενα, τὰ δ' ἐν ταῖς διαθέσεσιν ὅλου τοῦ σώματος εὐρισκόμενα, τὰ δ' ἐν ταῖς φυσικαῖς τε καὶ ψυχικαῖς ἐνεργείαις ἐμφαινόμενα.

9 612 ταῦτα δ' οὐκ ἔστι σύμπαντα πιστὰ κατὰ πάντας τῶν νοσημάτων τοὺς καιροὺς, ἀλλ' ἐφεξῆς αὐτὰ διαιρήσομεν. τὰ δὲ δὴ κρίσιμα συμπτώματα, διττὴ μὲν καὶ ἡ τούτων φύσις, ἢ ὡς αἰτίων θ' ἅμα καὶ σημείων, ἢ ὡς σημείων μόνον, ἄπιστος δὲ πᾶσα καὶ τάναντία σημαίνουσά τε καὶ δρῶσα κατὰ τοὺς διαφέροντας καιροὺς τῶν νοσημάτων. ἐν τούτοις δὲ δὴ καὶ τὸ σύμπαν ἐστὶν ἀγώνισμα τῆς προγνώσεως. ἐν ἄλλῳ μὲν γὰρ καιρῷ καὶ κατ' ἄλλην διάθεσιν ἐστὶ κρίσιμα, κατ' ἄλλην δὲ τινα διάθεσιν ἢ καιρὸν τῆς νόσου συμπτώματα μὲν ἢ σημεῖα γίνεται μοχθηρά, κρίσιμα δ' οὐδ' ὅλως ἐστίν. εἴρηται δὲ καὶ περὶ τούτων πρὸς Ἱπποκράτους πολλάκις, ἀλλ' ἀρχεῖ κατὰ γε τὸ παρὸν ὑπομῆσαι διὰ μιᾶς ῥήσεως ἐκ τοῦ δευτέρου τῶν Ἐπιδημιῶν. “τὰ κρίσιμα μὴ κρίνοντα τὰ μὲν θανατώδεα, τὰ δὲ δύσκριτα.” τουτὶ δ' οὐκ ἔτι τοῖς τῆς πέψεως τε καὶ ἀπεψίας ὑπάρχει σημείοις, ἀλλὰ διὰ παντὸς ἕκαστον αὐτῶν ἓν τι σημαίνει καὶ ταῦτόν ἀεὶ, τὸ μὲν εὐχρουν εἰ τύχοι καὶ λευκὴν καὶ λεῖαν καὶ ὁμαλὴν ὑπόστασιν ἔχον οὖρον πέψεως σημεῖον, τὸ δὲ λεπτόν θ' ἅμα καὶ μηδεμίαν ὑπόστασιν ἔχον ἀεὶ σημεῖον ἀπεψίας.

9 613 καὶ τὸ μὲν τῆς πέψεως ἀγαθὸν ἀεὶ, τὸ δὲ τῆς ἀπεψίας οὐκ ἀγαθὸν ἐστίν, εἴ τι μεμνήμεθα τῶν ἔμπροσθεν εἰρημένων. εἰ μέντοι κεφαλαλγίαν ἢ παραφροσύνην ἢ σκοτόδιον ἢ δύσπνοιαν ἢ ἄλυν ἢ κῶμα θεάσῃ, βέβαιον οὐδὲν ἐπὶ τούτοις οὔτ' ἀγαθὸν οὔτε κακὸν ἔχεις προγνῶναι, κατὰ δὲ τὸν αὐτὸν λόγον οὐδ' ἰδρῶτας ἢ ἐμέτους ἢ κοιλίας ἢ οὔρων ἔκκρισιν πολλὴν ἢ αἰμορραγίαν ἐκ ῥινῶν ἢ ὑστερῶν ἢ αἰμορροΐδας ἢ παρωτίδας ἢ τᾶλλα ἀποσκήματα. σύμπαντα γὰρ ταῦτα καὶ κρίσιμα καὶ οὐ κρίσιμα γίνεται κατὰ διττὸν τρόπον, ἢ τῷ μὴδ' ὅλως ποιῆσαι κρίσιν ἢ τῷ κακὴν ἐργάσασθαι. τραχήλου μὲν γὰρ πόνος καὶ κροτάφων βάρος καὶ μαρμαρυγαὶ καὶ σκοτόδινοι καὶ κεφαλαλγίαι καὶ δάκρυον παραρρέον ἀκούσιον ἐξέρυθρόν τε τὸ πρόσωπον ἅμα τοῖς ὀφθαλμοῖς ἢ τὸ κάτω χεῖλος σειόμενον ἢ ἀγρυπνία τις ἢ κῶμα σημεῖα μόνον ἐστὶν ἐνίοτε κρίσιμα, καθάπερ καὶ ἄσθμα καὶ τις ἄλυσ ἢ δύσπνοια καὶ ὑποχόνδριον ἀνασπώμενον ἄσῃ τέ τις ἱκανὴ καὶ καῦμα καὶ δίψος σφοδρὸν καὶ καρδιαλγία καὶ τὸ φέρειν μὴ δύνασθαι τὴν κατάκλινιν καὶ τὸ παραπαίειν καὶ βοᾶν (γίνεται οὖν ἤδη καὶ ταῦτα πολλάκις ὑπογύου κρίσεως σημεῖα).

9 614 τὸ δ' ἕτερον γένος οὐχ ὡς σημείων ἐστὶ μόνον κρίσιμων ἀλλὰ καὶ ὡς αἰτίων. ἔστι δ' ἑμετοὶ τε καὶ διαχωρήσεις γαστρὸς καὶ οὔρων πλῆθος καὶ ἰδρῶτες, αἰμορραγίαι τε καὶ παρωτίδες καὶ ἀποσκήματα. συμβαίνει δὲ μήτ' ἐπὶ τοῖς πρώτοις συμπτώμασιν, ἃ δὴ σημεῖα μόνον ἐστὶ κρίσεως, μήτ' ἐπὶ τοῖς δευτέροις, ἃ δὴ καὶ τὴν τῶν σημείων ἔχει δύναμιν καὶ τὴν τῶν αἰτίων γε, ἐξ ἀνάγκης προσγίνεσθαι κρίσιν. Ἅτερον δὲ γένος ἐστὶ σημείων θ' ἅμα καὶ συμπτωμάτων, οὔτε κρίσιμον ὀνομαζόμενον ὅτι μήτε δηλοῖ μήτε ποιεῖ κρίσιν, οὔθ' ὁμοίως πιστὸν ὅλον ὡς τὸ κατὰ τὰς πέψεις, οὔτ' ἄπιστον τελέως ἅπαν, ἀλλ' ἔστιν εὐρεῖν ἐν αὐτοῖς ἓν μὲν ἀγαθὰ διὰ παντός, ἓν δὲ φαῦλα, τὸ δ' οὖν ὡς ἐπὶ τὸ πολὺ τοιαῦτ' εἶναι πάντ' ἔχει.

9 615 τὸ μὲν οὖν ἐρρῶσθαι τὴν διάνοιαν καὶ εὖ ἔχειν πρὸς τὰς προσφορὰς ἀγαθόν. ἀγαθὸν δὲ καὶ ἡ εὐπνοια καὶ ἡ εὐφορία καὶ ἡ εὐσφυξία καὶ τὸ τοῖς ὑγιαίνουσιν ὁμοιότατον πρόσωπον εὐσχήμων τε κατάκλινιν ὁμαλότης τε τοῦ σώματος παντὸς ὅσα τ' ἄλλα κατὰ τὸ Προγνωστικὸν ὑφ' Ἱπποκράτους εἴρηται. κακὰ δὲ τάναντία τούτων, δυσφορία, κακοσφυξία, δύσπνοια καὶ μάλισθ' ἡ ψυχροῦ τοῦ πνεύματος ἐκπνεομένου γινομένη, καὶ τᾶλλα ὅσα κατὰ τὸ Προγνωστικὸν ὑφ' Ἱπποκράτους εἴρηται διορίζοντος σαφῶς ἐκάστου σημείου τὴν δύναμιν. ὅσα μὲν γὰρ ἀπλῶς ἀγαθὰ καὶ δεινὰ καλεῖ πλειστάκις ἐστὶ τοιαῦτα, τὰ δ' ἄριστά τε καὶ χεῖριστα

πρὸς αὐτοῦ λεγόμενα καὶ μάλιστα ἐφ' ὧν προστίθησι τὸ κάρτα τοιαύτην ἔχει δύναμιν ὡς ἦτοι διὰ παντὸς ἐν τι δηλοῦν ἢ σπάνιον εἶναι τὸ μὴ δηλῶσαι.

9 616 Τοιαύτης δὴ τινος οὔσης διαφορᾶς ἐν τοῖς σημείοις εἰ μὲν ἀδύνατόν ἐστι διακρίναι πότε τὰ κρίσιμα σημεῖα σημαίνει κρίσιν ἢ πότε τὰ κρίνοντα συμπτώματα κρίσιν ἀγαθὴν ἢ κακὴν ἐπιφέρει, μάτην μὲν ἂν Ἱπποκράτης ἔλεγε “τοῖσι μὴ κατὰ λόγον κουφίζουσιν οὐ δεῖ πιστεύειν οὐδὲ φοβεῖσθαι λίην τὰ μοχθηρὰ γινόμενα παραλόγως”, ἡμεῖς δὲ μάτην ἐνεστησάμεθα πραγματεύεσθαι τι περὶ κρίσεων· εἰ δ' οὐτ' ἄλλο τι τῶν πάντων οὐδὲ ταῦτ' εἴρηται πρὸς Ἱπποκράτους μάτην, εἴη ἂν τι πάντως γνώρισμα πιστόν, ὃ τὸ κατὰ λόγον τε καὶ παρὰ λόγον διορίζεται. τί δὴ τοῦτ' ἔστιν ἡδέως ἂν ἤκουσα παρὰ τῶν ὑπερφρονούντων τῆς παλαιᾶς ἱατρικῆς. ἡμεῖς μὲν γὰρ πεπείσμεθα τὸ πρὸς Ἱπποκράτους λεγόμενον ἀληθὲς εἶναι πάντως, ὡς “πεπασμοὶ ταχυτήτα κρίσεως, ἀσφάλειαν ὑγιεινὴν σημαίνουσιν, ὡμὰ δὲ καὶ ἄπεπτα καὶ εἰς κακὰς ἀποστάσις τρεπόμενα ἀκρισίας ἢ πόνους ἢ χρόνους ἢ θανάτους ἢ τῶν αὐτῶν ὑποστροφάς”, ὥστε καὶ τὸν τῆς ἀρχῆς καιρὸν οὐκ ἄλλω τινὶ κρίνομεν, ὡς καὶ πρόσθεν ἔφαμεν, ἐκεῖνοι δ' οὐδὲν ἡμῖν ἔδοσαν ἀρχῆς γνώρισμα.

9 617 διὰ τοῦτ' οὐκ ἴσασι διακρίναι ποτὲ μὲν ὀλεθρίως δυσφορεῖ τις ἢ παραπαίει, ποτὲ δ' ἐγγὺς οὔσης κρίσεως, ἀλλ' ὅμοιοι τοῖς ιδιώταις εἰσὶν οὗτ' εἰς ὃ τι τελευτήσει τὰ γινόμενα προγινώσκοντες οὐθ' ὃ τι χρή ποιεῖν ἐξευρίσκοντες. Ἀλλὰ περὶ μὲν τούτων εἰρήσεται καὶ πάλιν, πῶς δ' ἂν τις, εἰ καὶ μήπω παρεῖεν οἱ καθόλου καιροὶ τῆς νόσου, οἷός τ' εἴη προγινώσκειν αὐτοὺς τῇ χρειᾷ τῆς τέχνης συμφορώτατα, τοῦτ' ἤδη δίδειμι. πρόκειται μὲν γὰρ εὐθὺς ἀπὸ τῆς πρώτης ἡμέρας εἰδέναι τὸ γε τοσοῦτον, ὡς ἦτοι κατὰ τὴν πρώτην ἢ τὴν δευτέραν τετράδα κριθήσεται τὸ νόσημα. τὸ γὰρ εἴτε τετταρεσκαϊδεκαταῖον εἴτε εἰκοσταῖον οὕπω δηλον, ἀλλ' οὐδὲν ἐκ τούτου μέγα τὸ τῆς διαίτης εἶδος ὑπαλλάττεται, καθάπερ εἰ τεταρταῖον ἢ πεμπταῖον κρίνεσθαι μέλλον οὕτως αὐτὸ τις διαιτῆσειεν ὡς εἰ καὶ τετταρακοσταῖον ἔμελλε λυθῆσεσθαι. τουτὶ μὲν γὰρ ἐσχάτως ἄτοπον. καὶ ὅστις ἱατρὸς οὐ προγινώσκει κατὰ τὴν πρώτην ἢ τὸ πλεῖστόν γε τὴν δευτέραν ἡμέραν τὸ μὴ δυνάμενον ἐξωτέρω τῆς πρώτης ἐβδομάδος ἐκταθῆναι νόσημα, μέγιστα τοῦτον εἰκὸς ἀμαρτάνειν.

9 618 εἰ μὲν οὖν ἅπαξ ἢ δίς ποτε σφαλεῖη περὶ τὸ τοιοῦτον, συγγνωστός, εἰ δ' ὅλως οὐκ οἶεται πρόγνωσιν οὐδεμίαν εἶναι τῆς ἐσονένης ἀκμῆς τοῦ νοσήματος, οὐδὲ μικρὸν οὗτος ἐπαίει τέχνης ἱατρικῆς. ἐγὼ γοῦν τοσοῦτον ἀποδέω τοῦ τὸ μέλλον πᾶν ἄγνωστον ὑπολαμβάνειν ὥστ' εἰς ἐπιστήμην βεβαίαν ἐνίστε ἢ κριν αὐτὸ πείθομαι. τί γὰρ ἂν, εἴ τις εὐθὺς κατὰ τὴν πρώτην ἡμέραν οὐδὲν ἔχων σημεῖον κινδυνῶδες ἀλλὰ καὶ προσέτι σύμπαντα σωτήρια πυρέττοι μὲν ὀξέως, οὐροίη δ' εὐχρουν θ' ἅμα καὶ συμμετρως παχύ, ἄρ' οὐ πρόδηλον ἱατρῷ τοῖς ἔργοις τῆς τέχνης προσηδρευκότι περὶ τὴν πρώτην τετράδα τὸ τοιοῦτον κριθῆσεσθαι καὶ μᾶλλον, εἰ νεφέλη τις ἢ ἐναίωρημα χρηστὸν αὐτῷ γένοιτο, καὶ πολὺ δὴ μᾶλλον, εἰ καὶ ὑπόστασις ἀγαθή; ἀλλὰ δὴ τοῦτο διὰ συντόμου μὲν εἴρηται, μαθεῖν δ' οὐκ ἐνδέχεται διὰ συντόμων αὐτό. πάντα γὰρ χρή ἐπίστασθαι τὰ ἀγαθὰ τε καὶ κακὰ σημεῖα τὸν ἀκριβῶς αὐτὸ προγνωσόμενον. ὡς οὖν εἰδόσι ταῦτα καὶ ὁ Ἱπποκράτης ἔλεγεν “οἳ τε γὰρ εὐηθέστατοι τῶν πυρετῶν καὶ ἐπὶ σημείων ἀσφαλεστάτων γινόμενοι τεταρταῖοι παύονται ἢ πρόσθεν, οἳ τε κακοηθέστατοι καὶ ἐπὶ σημείων δεινοτάτων γινόμενοι τεταρταῖοι κτείνουσιν ἢ πρόσθεν”, εὐήθεις μὲν εἰπὼν τοὺς ἐναντίους τοῖς κακοήθεσιν, ἀποφηνάμενος δ' ὡς οὐδέτεροι τὴν τετάρτην ἡμέραν ὑπερβαίνουσιν, ἀλλ' οἱ μὲν λύνονται πάντως, οἱ δ' ἀναιροῦσιν.

9 619 ὡς οὖν ὁ πάντ' ἔχων ἀσφαλέστατα σημεῖα πυρετὸς ὀξὺς ἐν τῇ πρώτῃ περιόδῳ τῶν ἡμερῶν ἴσχει τὴν λύσιν, οὕτως ὁ παρακείμενος αὐτῷ τῆς ἐβδόμης οὐκ ἂν ἐξωτέρω προβαίη. τίς δ' ἐστὶν οὗτος; ἢ δηλον ὅτι ὃ πάντ' οὐκ ἔστι ἀσφαλέστατα; λέλεκται γὰρ οὖν καὶ πρόσθεν ὡς οὐ ταυτόν ἐστιν ὑπερθετικῶς εἰπεῖν ἢ ἀπλῶς ὅτιοῦν. οὐκ οὖν οὐδ' ἀσφαλές τε καὶ ἀσφαλέστατον, οὐδὲ

κακόηθες καὶ κακοηθέστατον, οὐδὲ δεινὸν καὶ δεινότατον ἴσην ἔχει τὴν δύναμιν. Ἐστω δὲ τις εὐθύς ἀπὸ τῆς πρώτης ἡμέρας πυρετὸς ὀξύς, οὐκ ἄκρως μὲν ἀπλούστατός τε καὶ ἐπὶ σημείων ἀσφαλεστάτων, ἀπλοῦς μέντοι καὶ ἐπὶ σημείων ἀσφαλῶν (ὃν γὰρ Ἱπποκράτης εὐήθη καλεῖ, τοῦτον ἐγὼ ἀπλοῦν ὀνομάζω σαφηνείας ἕνεκα φεύγων τὴν ὁμωνυμίαν). οὗτος εἰς τὴν δευτέραν τετράδα προβήσεται.

9 620 τὸ δ' εἴτε κατὰ τὴν πέμπτην ἡμέραν εἴτε κατὰ τὴν ἕκτην ἢ τὴν ἑβδόμην κριθήσεται προιόντος τοῦ λόγου διορισθήσεται. κατὰ ταῦτά δὲ καὶ ὁ κακοήθης τε καὶ ἐπὶ σημείων δεινῶν γινόμενος· καὶ γὰρ καὶ οὗτος, ὅσον ἀπολείπεται τοῦ κακοηθεστάτου καὶ μετὰ σημείων δεινοτάτων γινομένου, τοσοῦτον καὶ τὸν θάνατον ὀψιαιότερον ἐποίσει. εἰ δέ τις ἀπλοῦς τε καὶ ἀπλουστάτους καὶ κακοήθεις τε καὶ κακοηθεστάτους πυρετοὺς ἀγνοεῖ διαγινώσκειν, οὔτ' εἰ καλῶς οὔτ' εἰ μὴ καλῶς εἶπεν ὑπὲρ αὐτῶν Ἱπποκράτης οἷός τ' ἔσται ποτὲ τῇ πείρᾳ βασανίσαι. εἰ δὲ μηδὲ τὰς τῶν σημείων εἰδείῃ δυνάμεις, ἀλλ' ἀπλῶς οἶοιτο τὰ μὲν ἀγαθὰ, τὰ δὲ κακὰ μόνον ὑπάρχειν αὐτῶν, ἔτι καὶ μᾶλλον ὡς ἐπώδην γραδὸς ἀναγνώσεται τὰ πρὸς Ἱπποκράτους γεγραμμένα. τοὺς μὲν δὲ τοιούτους τῶνδε τῶν ὑπομνημάτων ἀπαλλάττεσθαι ἀξιῶ, τοῖς δὲ τὸ Προγνωστικὸν Ἱπποκράτους ἀκριβῶς ἀνεγνωκόσιν ἐφεξῆς διαλέξομαι. Κατὰ μὲν δὲ τὴν πρώτην ἡμέραν (οὕτως δ' ἄκουέ μου διὰ παντὸς ὅλον τὸν ἐξ ἡμέρας τε καὶ νυκτὸς χρόνον εἰς τέτταρας ἐπὶ ταῖς εἴκοσιν ὥραις τεμνόμενον) ὕδατῶδες μὲν ἀκριβῶς οὐρείσθω, πυρετὸς δ' ἔστω βληχρός· οὗτος ὁ ἄνθρωπος εἰς μακρὸν ἐκταθήσεται χρόνον, ὅποσον δὲ τινα τοῦτον ἐν μὲν ταῖς πρώταις ἡμέραις οὐ δυνατόν γινῶναι οὔτ' εἰδέναι χρήσιμον (οὗ γὰρ ἕνεκα δεόμεθα τῆς τοιαύτης προγνώσεως, ἔχομεν ἤδη τοῦτο, τὸ τῆς διαίτης τὸ σχῆμα καταστήσασθαι πρόσφορον τῆς ἀκμῆς μετὰ πολλὰς ἡμέρας ἐσομένης).

9 621 καθ' ἐκάστην μέντοι τετράδα παραφυλάττων ἀκριβῶς τὰ σημεία καὶ αὐτὸν τὸν τῆς ἀκμῆς χρόνον ἀκριβῶς δυνήσῃ προγνῶναι. “χρὴ” γάρ, φησιν, “ἀπὸ τῆς πρώτης ἡμέρας ἐνθυμέεσθαι καὶ καθ' ἐκάστην τετράδα προστιθεμένην σκέπτεσθαι καὶ οὐ λήσει ὅπῃ τρέψεται τὸ νόσημα.” τουτὶ μὲν οὖν κἂν τοῖς ἐφεξῆς ἐπὶ πλεόν ἐξεργασόμεθα, πρὸς δὲ τὴν τοῦ πρώτου καιροῦ πρόγνωσιν, ὃν ἀρχὴν ὀνομάζουσιν, εἰς ὅσον ἐκταθήσεται χρόνον ἤδη μέγα τι κατὰ τὴν πρώτην ἡμέραν ἐδείχθη λαμβανόμενον, ὅπερ ἐπὶ τῆς δευτέρας ἡμέρας ἔτι σαφέστερόν ἐστι διορίζεσθαι. μενόντων γὰρ ὁμοίων τοῦ τε πυρετοῦ καὶ τῶν οὔρων οὐ μόνον ὡς οὕτω τῆς ἀναβάσεως ἢ νόσος ὑπῆρξαιτο λέγειν εἴχομεν, ἀλλ' ὡς οὐδὲ θάττον ἄρξεται τῆς ἑβδόμης ἡμέρας.

9 622 ἔμαθες γὰρ ὡς ἐσχάτως ἄπεπτον ὑπάρχει τὸ ὕδατῶδες οὔρον. ὥστ' οὐ μόνον ἤδη παρόντα διαγινώσκειν οἷόν τε τὸν τῆς ἀρχῆς καιρόν, ἀλλὰ καὶ προγινώσκειν πολλάκις εἰς ὃ τι τελευτήσῃ. Ἐπὶ μὲν δὲ τῶν οὕτως χρονίων ἱκανῶς ἐστὶν ὁ καιρὸς μακρός, ἐπὶ δὲ τῶν κατόξεων ἐσχάτως στενός. εἰ γὰρ εὐθύς ἐν τῇ πρώτῃ τῶν ἡμερῶν ἐν τοῖς οὔροις τι φαίνοιτο σημεῖον πέψεως, ἐκπέπτωκεν ἤδη τοῦτο τῆς ἀρχῆς. ἄρ' οὖν οὐδ' ἥρξατο τοῦτο τὸ παράπαν ἢ τοῦτο μὲν ἀδύνατον (οὐ γὰρ ἐνδέχεται τι νόσημα τὴν ἰδίαν ἀκμὴν ἀπολαβεῖν ἄνευ τῆς ἀρχῆς τε καὶ ἀναβάσεως), ἐσχάτως δὲ βραχύς ἐκάτερος ὁ χρόνος αὐτῶν γίνεται πολλάκις ὡς ἐν τῇ πρώτῃ τῶν ἡμερῶν ἀκμάσαι τὴν νόσον; οὕτως οὖν ὀξείας ἀρχῆς οὐδὲ πρόγνωσιν δεῖ ζητεῖν τοῦ τέλους, ἀλλ' ἀγαπᾶν εἰ παροῦσάν τε διαγινώσκειν τις δύναται καὶ ὀπηνίκα πρῶτον εἰς τὴν ἀνάβασιν μεταπίπτει σαφῶς γνωρίζειν. ἔστι δὲ κοινὴ τῶν τοιούτων ἀρχῶν τε καὶ ἀναβάσεων ἢ διάγνωσις τοῖς τοῦ πρώτου παροξυσμοῦ μέρεσιν.

9 623 ἡ γὰρ αὐτὴ κάκεινου καὶ τοῦ σύμπαντος νοσήματος ἀρχὴ τε καὶ ἀνάβασις γίνεται. οὐ γὰρ δὴ κάκεϊνος εὐθύς ἀπ' ἀκμῆς ἄρχεται. τοῦτο γὰρ οὐ μόνον οὐδεὶς εἶδεν, ἀλλ' οὐδ' ἐπινοῆσαι δύναται πυρετὸν ὀξὺν εὐθύς ἀπὸ τῆς πρώτης εἰσβολῆς ἀκμάζοντα συστήναι καθάπερ ὑπὸ κεραυνοῦ πληγέντος τοῦ ἀνθρώπου. πῶς οὖν ἐν τῇ πρώτῃ τῶν ἡμερῶν ἀκμάζον γνωρισθήσεται τὸ νόσημα; πῶς δ' ἄλλως ἢ εἰ τὰ τῆς πέψεως εὐθύς ἔχει σημεία; παραπλήσιον

γάρ τι συμβαίνει κατὰ τὴν τῶν ὤμων χυμῶν πέψιν οἷόν τι κὰν τοῖς φλεγμαίνουσι μορίοις συμπίπτει. λέγει δέ που καὶ περὶ τούτων ὁ Ἱπποκράτης ὧδε· “περὶ τὰς γενέσεις τοῦ πύου οἱ πόνοι καὶ οἱ πυρετοὶ συμβαίνουσι μᾶλλον ἢ γενομένου.” ὥπερ οὖν οὐκ ἐνδέχεται διαπυρσάσης φλεγμονῆς ἔτ’ ἀκμαῖον πυρετὸν ἢ πόνον ἀπαντῆσαι, κατὰ τὸν αὐτὸν τρόπον οὐδ’ ἂν ὑφίστηται τι τοῖς οὔροις ἀκριβῶς χρηστόν. νεφέλης μέντοι γε μόνης ἢ τινων ἐναιωρημάτων ἀγαθῶν γενομένων ὁ τῆς ἀκμῆς καιρὸς οὕτω πάρεστι, καὶ πολὺ δὴ μᾶλλον ἐπειδὰν μηδὲν τούτων ᾗ, πλὴν εἰ πάνυ σφόδρα χολῶδες εἴη τὸ νόσημα.

9 624 ὅστις οὖν ἅπασι τοῖς εἰρημένοις πολλάκις ἐπὶ τῶν ἀρρώστων ἀκριβῶς τὸν νοῦν προσέσχε, τοῦτον οὐκ ἂν ποτε λάθοι καιρὸς οὐδεὶς, ἀλλ’ εἰ μὲν ὁξὺς εἴη, παρόντα τ’ ἂν αὐτὸν ἀκριβῶς διαγινώσκοι καὶ προγινώσκοι γ’ ἂν ὅσον οὕτω γεννησόμενον, εἰ δὲ χρόνιος, ἐκ πολλοῦ μὲν ἂν στοχάσαιτο, προιόντος δ’ ἐγγυτέρω σαφέστερον ἂν ἔτι προγινώσκοι. καθόλου γὰρ χρή τοῦτο γινώσκειν, ὥς εἰ μή τι σαφὲς ὀφθεῖν πέψεως γνῶρισμα, τὸ ἄχρι τοῦδε σύμπαν ἀρχὴ τοῦ νοσήματος ὑπάρχει. Ὅποσον οὖν ἔτι λείπει τοῖς ἐνεστῶσιν εἰς τὸ σαφὲς ἐκεῖνο τῆς πέψεως γνῶρισμα παρά τε τῆς τοῦ νοσήματος κινήσεως καὶ φύσεως ὥρας τε καὶ χώρας καὶ ἡλικίας καὶ κράσεως αὐτοῦ τοῦ κάμνοντος ἐξευρήσεις. εἰ μὲν γὰρ τό τε νόσημα χρόνιον εἴη φύσει καθάπερ ἀμφημερινὸς εἰ τύχοι καὶ φαίνοιτο βραδέως ἐπὶ τοῦδε τοῦ κάμνοντος κινεῖσθαι καὶ οἷον τύφεσθαι καὶ καταπνίγεσθαι καὶ ἡ ὥρα τοῦ ἔτους εἴη χειμῶν καὶ τὸ χωρίον ψυχρὸν ἢ θ’ ἡλικία καὶ ἡ φύσις τοῦ κάμνοντος ἐπὶ τὸ ψυχρότερον ῥέποι, πολλοῦ τοῦ μεταξὺ δεήσει χρόνου πρὸς τὴν τοῦ σαφοῦς σημείου γένεσιν, ὃν ἅπαντα τῆς ἀρχῆς ἀριθμητέον.

9 625 Ἦστω σοι γοῦν χειμῶνος ἀρξάμενος ἀμφημερινὸς ἐν οὕτως ἔχοντι σώματι καθάπερ εἴρηται νῦν ἅμα τοῖς ἀκριβῶς ἀπέπτοις καὶ ὕδατῶδεσιν οὔροις οὐ μόνον οὐκ ἂν ἐντὸς τῆς ἐβδόμης ἡμέρας ἀλλ’ οὐδὲ τῆς τετταρεσκαιδεκάτης δύναίτο τις ἔχειν σαφὲς σημεῖον πέψεως. οὕτω δὲ προσαγορεύω τὰ τε τῶν ἀμυδρῶν μεταξὺ καὶ τῶν τῆς τελείας πέψεως. ἡ μὲν οὖν τελεία πέψις ἐστὶν ὅταν ἐν τοῖς οὔροις ὑφίστηται τι λευκὸν καὶ λεῖον καὶ συνεχές, ἢ δ’ ἀμυδρὰ πέψις ὅταν ἐξ ὕδατῶδους οὔρου μετρίως ὑπωχρον γένηται. καὶ μὲν δὴ καὶ εἰ θολερὸν γένοιτο καὶ μένοι τοιοῦτον, καὶ τοῦτ’ ἀσαφοῦς τ’ ἐστὶν καὶ ἀμυδρὰς πέψεως γνῶρισμα, καὶ τὸ πυρρὸν τε καὶ λεπτὸν ἐκ ταύτου γένους ἐστίν, ἀλλ’ οὐδὲν τούτων ἤδη τὴν ἀρχὴν πεπαῦσθαι δηλοῖ. σαφεστέρου γὰρ ἢ κατὰ τὰ τοιαῦτα δεῖται γνῶρισματος, ἥτοι νεφέλης λευκῆς ἢ ἐναιωρήματος ὁμαλοῦ τε καὶ συνεχοῦς καὶ λευκοῦ.

9 626 καὶ μὲν δὴ καὶ ἡ ἐρυθρὰ νεφέλη καὶ ἡ ὑπόστασις ἢ τοιαύτη καὶ χωρὶς ὑποστάσεως δὲ τὸ εὐχρουν οὔρον ἅμα τῷ συμμέτρῳ πάχει πεπαῦσθαι δηλοῖ τὴν ἀρχήν. Οὕτω δὲ κὰν τοῖς περιπνευμονικοῖς τε καὶ πλευριτικοῖς πάθει τὰ μὲν ἰδίως ὀνομαζόμενα πτύελα ταῖς ἐν τοῖς οὔροις ὑποστάσεσιν ἔοικε, τὸ δὲ μὴδ’ ὅλως ἀποπτύειν μὴδὲν ἀλλὰ βήττειν μόνον ξηρῶς οἷον περ τὸ ἐν τοῖς οὔροις ἐστὶν ἄπεπτον ἐσχάτως, ὅπερ ὕδατῶδες καλοῦμεν. εἰ δ’ ἐκ τοῦ μὴδ’ ὅλως πτύειν εἰς τὸ πτύειν μὲν, ἀλλ’ ὑγρὰ τε καὶ τελέως ἄπεπτα μετασταίη, δῆλον ὡς ἀμυδρὰ τε καὶ ἀσαφὲς αὐτῶν παντάπασιν ἢ τοιαύτη μεταβολὴ καὶ οὕτω πέπαιται τοῦ νοσήματος ὁ πρῶτος καιρὸς, ὃν ἀρχὴν ἔφαμεν ὀνομάζεσθαι. πότ’ οὖν αὕτη μὲν παύσεται, μεταστήσεται δὲ τελέως εἰς τὴν ἐπίδοσιν ἢ νόσος; ὅταν ἄρξηται πτύειν ὀλίγα πέποννα, τὸ δ’ ἀπὸ τούτου σύμπαν ἄχρι τῆς ἀκμῆς αἰεὶ καὶ μᾶλλον αὐτοῦ πλείω καὶ βελτίω καὶ εὐπετέστερον ἀποπτύοντος. ὅταν δ’ ἀκριβῶς ᾗ πέποννά τε καὶ πολλὰ καὶ μὴ δυσχερῶς ἀναπτύομενα, τῆς ἀκμῆς ὁ καιρὸς.

9 627 ὅταν δ’ ὁμοίως μὲν πέποννα καὶ ἀλύπως ἀναγόμενα, μειωθῇ δὲ τὸ πλῆθος ἢ τ’ ὀδύνη μῆκέτ’ ᾗ, πεπαῦσθαι χρή νομίζειν τὴν ἀκμήν. παραλαμβάνει γὰρ ἡ παρακμή. Ὑποθώμεθα οὖν τινα πάλιν ἄρρωστον ὑπὸ πλευρίτιδος ἐχόμενον οὔτ’ ἀναπτύοντά τι καὶ οὔρου ντα λεπτὰ μὲν, ἀλλ’ εὐχρῶα. περὶ δὲ τὴν ἐνδεκάτην ἡμέραν ἀρχέσθω μὲν πτύειν, ὑγρὰ δὲ καὶ ἄπεπτα. τοῦτον ὅτι μὲν οὐκ ἂν τις φαίη πρὸ τῆς ἐνδεκάτης ἡμέρας ἐν ἄλλῳ τινὶ τοῦ νοσήματος εἶναι καιρῷ πλὴν ἐν ἀρχῇ,

παντί που δῆλον. ἐπὶ δὲ τῆς ἐνδεκάτης ἴσως μὲν ἂν τῷ δόξειε μεταπεπτωκέναι σαφῶς, ἀλλ' οὐχ ὧδ' ἔχει. ἡ γὰρ ἐνδεκάτη τῆς τετταρεσκαιδεκάτης ἐπίδηλος οὕσα τὴν τοῦ δευτέρου καιροῦ τῆς νόσου σαφῆ καὶ βεβαίαν ἀρχὴν ἐκείνην ἔξιν προδηλοῖ. παραφυλάττοις οὖν αὐτὴν τὴν τετταρεσκαιδεκάτην, εἰ τοῖς προδεδηλωμένοις ὁμολογεῖ, καὶ μετὰ ταύτην αὐθις τὴν ἐπτακαιδεκάτην, ἐπεὶ καὶ ἤδε τῆς εἰκοστῆς ἐστὶν ἐπίδηλος, ὡς ἐν τοῖς περὶ κρισίμων εἴρηται. φέρε δὴ κατὰ ταύτην αὐτὸν πτύσαι μικρὰ μὲν, πέπονά δὲ κατὰ τὴν εἰκοστὴν τούτῳ δυνατόν ἐστίν τινα γενέσθαι κρίσιν, οὐ μὴν τελείαν γε διὰ τὴν τοιαύτην αἰτίαν ὅτι οὐ τὴν αὐτὴν ἔχουσι δύναμιν οὐθ' αἱ τῶν ἐπιδήλων πρῶται ταῖς ὑστέραις οὐθ' αἱ πρῶται κρίσιμοι ταῖς ἐξ ὑστέρου κρισίμοις, ἀλλ' ἰσχυρότεροι μὲν αἱ πρῶται, χρονίζοντος δ' ἤδη τοῦ νοσήματος ἀσθενέστεροι γίνονται.

9 628 χρὴ τοίνυν ἐπὶ προήκοντι τῷ νοσήματι καὶ μάλισθ' ὅταν ἱκανῶς ἄπεπτον ἢ μεγάλην γενέσθαι μεταβολήν, ἵν' ἀσφαλῆς ἐλπισθῇ κρίσις. μεγάλη δ' ἐστὶ μεταβολὴ πέπονά τελέως οὐρῆσαι τε καὶ πτύσαι. τοιαῦτα δ' οὐχ ὑπέκειτο κατὰ τὴν ἐπτακαιδεκάτην, ὥστ' οὐκ ἐνδέχεται κατὰ τὴν εἰκοστὴν ἡμέραν τὸν τοιοῦτον ἄρρωστον ἀπαλλαγῆναι τοῦ νοσήματος ἢ καὶ κριθῆναι τελέως, ἀλλ' ἀρχεῖ μεταβολήν τινα ἀξιόλογον γενέσθαι. δυνήσεται γὰρ ἔν τινι τῶν ἐφεξῆς κρισίμων ἢ τελεία λύσις ἀπαντῆσαι. Ἄρ' οὖν ὑπόθεσις μόνον ἐστὶν ὁ λόγος ἢ καὶ τις ὥπται τοιοῦτος ἄρρωστος; ἐμοὶ μὲν δὴ δοκεῖ ταῦτ' ἔχειν ἅπαντα τὰ νῦν εἰρημένα ὁ ἐν τῷ τρίτῳ τῶν Ἐπιδημιῶν ὑφ' Ἱπποκράτους γεγραμμένος ὄγδοος ἀπὸ τῆς λοιμώδους καταστάσεως.

9 629 ἔχει δ' ἡ σύμπασα ῥῆσις ὧδε· “ἐν Ἀβδήροις Ἀναξίων ὃς κατέκειτο παρὰ τὰς Θρηικίας πύλας, πυρετὸς ὁζὺς ἔλαβε, πλευροῦ δεξιῷ ὀδύνη ξυνεχής, βῆξ ξηρά, οὐδὲν ἔπτυε τὰς πρῶτας, διψῶδης, ἄγρυπνος. οὐρα δ' εὐχροα, λεπτά καὶ πολλά. ἔκτη παράληρος, πρὸς δὲ τὰ θερμάσματα οὐδὲν ἐνεδίδου. ἐβδόμη ἐπίπονος. ὃ τε γὰρ πυρετὸς ἐπέτεινεν, οἱ τε πόνοι οὐ ξυνεδίδουσιν, αἱ τε βῆχες ἠνώχλεον, δύσπνοος τε ἦν. ὀγδὴ ἀγκῶνα ἔταμον, ἐρρὺν πολὺ οἶον ἔδει, ξυνέδωκαν οἱ πόνοι. αἱ μέντοι βῆχες αἱ ξηραὶ παρείποντο. ἐνδεκάτῃ ξυνέδωκαν οἱ πυρετοί, σμικρὰ περὶ κεφαλὴν ἵδρωσε, βῆχες καὶ τὰ ἀπὸ πνεύμονος ὑγρότερα. ἐπτακαιδεκάτῃ ἥρξατο μικρὰ πέπονά πτύειν. εἰκοστῇ ἵδρωσεν, ἀπύρετος ἐγένετο. μετὰ δὲ κρίσιν ἐκουφίσθη. διψῶδης δὲ ἦν καὶ τῶν ἀπὸ πνεύμονος οὐ χρησταὶ αἱ καθάρσεις. ἐβδόμη καὶ εἰκοστῇ ὁ πυρετὸς ὑπέστρεψεν, ἔβησεν, ἀνῆγε πέπονά πολλά, οὖροις ὑπόστασις πολλὴ λευκὴ, ἄδιψος ἐγένετο, εὐπνοος.

9 630 τετάρτῃ καὶ τριηκοστῇ ἵδρωσε δι' ὅλου, ἀπύρετος, ἐκρίθη πάντῃ.” τούτῳ τᾶλλα καθάπερ ἡμεῖς ὑπεθέμεθα φαίνεται γεγονότα καὶ τῶν οὖρων, εἰ καὶ μὴ πολλάκις ὡς εἴωθεν ἐπὶ τῶν ἄλλων ἄρρώστων, ἀλλὰ δις γοῦν μνημονεύσας ἐν ἀρχῇ μὲν ὡς λεπτῶν, ἐπὶ δὲ τῆς ἐβδόμης καὶ εἰκοστῆς ἡμέρας προσγράψας “οὖροις ὑπόστασις πολλὴ λευκὴ” δηλὸς ἐστὶν ἀκριβῶς πέπονά τότε πρῶτον αὐτὸν οὐρῆσαι λέγων. διὰ τοῦτ' οὖν, ὡς καὶ πρόσθεν εἶπον, ἐπὶ μὲν τῆς εἰκοστῆς ἐκρίθη τινὰ ἐλλιπῆ κρίσιν, διότι κατὰ τὴν ἐπτακαιδεκάτην ἥρξατο μικρὰ πέπονά πτύειν, οὐ μὴν τελεία γ' ἡ κρίσις ἐγένετο, διότι μὴδὲ πέψις ἀκριβὴς οὖρων ἢ πτυέλων. διὰ τοῦτ' οὖν ἐρεῖ· “διψῶδης δὲ ἦν καὶ τῶν ἀπὸ πνεύμονος οὐ χρησταὶ αἱ καθάρσεις.” ἐνταῦθα οὖν μοι πάλιν ἀναμνησθεῖς ὡς ὀρθῶς εἴρηται “τὰ ἐγκαταλιμπανόμενα ἐν τῇσι νούσοις μετὰ κρίσιν ὑποστροφὰς εἴωθε ποιεῖν” τῆς ἐβδόμης καὶ εἰκοστῆς ἡμέρας τὴν διήγησιν ἀνάγνωθι τόνδε τὸν τρόπον ἔχουσιν· “ἐβδόμη καὶ εἰκοστῇ ὁ πυρετὸς ὑπέστρεψεν, ἔβησεν, ἀνῆγε πέπονά πολλά, οὖροις ὑπόστασις πολλὴ λευκὴ, ἄδιψος ἐγένετο.

9 631 ” προειπὼν γὰρ ὡς ἐν ταῖς μεταξὺ ταῖς μετὰ τὴν εἰκοστὴν ἢ τε δίψα παρέμενεν αὐτῷ καὶ τῶν ἀπὸ πνεύμονος οὐ χρησταὶ αἱ καθάρσεις ἦσαν· ἐφεξῆς φησι ὡς ἐπὶ τῆς ἐβδόμης καὶ εἰκοστῆς ἡμέρας ὑποστρέψας ἐπύρεξεν, ἄδιψος ἐγένετο καὶ χρηστὰ πτύειν ἥρξατο κἂν τοῖς οὖροις ὑπόστασιν ἔσχε πολλήν τε καὶ λευκὴν. τοῦτ' οὖν ἐστὶν αὐτὸ τὸ πρόσθεν ῥηθέν, ὡς ἐν τοῖς πυρετώδεσι νοσήμασιν ὁμοίον τι συμπίπτει τοῖς κατὰ τὰς ἐκπυισκομένας φλεγμονάς. ὡς γὰρ

κάκει 'κατὰ τὰς γενέσιαις τοῦ πυροῦ οἱ τε πόνοι καὶ οἱ πυρετοὶ μάλιστα συμβαίνουσιν, οὕτως κἀνταῦθα πεττομένων τῶν τοὺς πυρετοὺς ἐργαζομένων χυμῶν. οὕτως γοῦν κἀπὶ τοῦ Ἀναξίωνος ὅσον ἐκ τῆς προτέρας κρίσεως τῆς ἐλλιποῦς ὑπελείπετο, τοῦτ' αὖθις ζέσαν ἐν τῷ τῆς πέψεως καιρῷ τὸν πρὸ τῆς κρίσεως ἐγέννησε πυρετόν. ὅτι δὲ τῆς ἐμφύτου θερμασίας ἐργαζομένης αὐτὸ καὶ οὐχὶ τῆς πυρεκτικῆς οὐχ ἥκιστα καὶ ἡ τῶν ἡμερῶν ἐνεδείξατο φύσις. πρώτη μὲν γὰρ ἡ ἐνδεκάτη χρηστὴς μὲν, ἀλλ' ἀμυδρὰς ὑπῆρξατο πέψεως, εἴθ' ἡ ἑπτακαιδεκάτη σαφέστερον ἐπέδειξε σημεῖον πέψεως, εἴθ' ἡ εἰκοστὴ κρίσιν ἐλλιπῆ.

9 632 μετὰ δὲ ταύτην ἡ ἐβδόμη καὶ εἰκοστὴ τελείας πέψεως ἤνεγκε γνωρίσματα. διὰ τοῦτ' οὖν ἐπιφέρων ἐρεῖ· “τετάρτη καὶ τριηκοστῇ ἴδρωσε δι' ὅλου, ἀπύρετος, ἐκρίθη πάντη.” δῆλον γὰρ ὡς ἐν ταῖς ἑπτὰ ταῖς μετὰ τὴν ἐβδόμην καὶ εἰκοστὴν ἐπέφθη θ' ἅμα καὶ ἐξεκρίθη σύμπαντα τὰ τοῦ νοσήματος αἴτια, διὰ μὲν τῶν οὖρων τὰ τοὺς πυρετοὺς ἐργαζόμενα, διὰ δὲ τῶν πτυσμάτων τὰ κατὰ τὸν θώρακα. Μεμνησθαι δὲ χρὴ τοῦδε τοῦ λόγου πρὸς τε τὰ παρόντα καὶ τὰ μέλλοντα λεχθήσεσθαι καὶ τὰ τρία ταῦτα ἡγεῖσθαι ἀλλήλων διαφέροντα, τὴν τ' ἀμυδρὰν πέψιν καὶ τὴν σαφῆ καὶ τὴν τελείαν. ἀμυδρὰ μὲν γὰρ κατὰ τὴν ἐνδεκάτην, σαφὴς δὲ κατὰ τὴν ἑπτακαιδεκάτην, τελεία δὲ κατὰ τὴν ἐβδόμην καὶ εἰκοστὴν ἐγένετο, μεθ' ἣν ἐν ἑπτὰ ταῖς ἀπάσαις ἡμέραις ἡ νόσος ἐλύθη. καὶ οὗτος σύμπασις ὁ καιρὸς ἀκμῆς ἐγένετο, καθάπερ ἐν τοῖς ἐφεξῆς ἔτι σαφέστερον ἐπιδειχθήσεται. Τοῦτ' οὖν τὸ πτύελον, ὃ κατὰ τὴν ἐβδόμην καὶ εἰκοστὴν ἐφάνη, εἴπερ ἐπεφάνη κατὰ τὰς πρώτας τοῦ νοσήματος ἡμέρας μετὰ τῶν τὴν χρηστὴν ὑπόστασιν ἐχόντων οὖρων, οὐκ ἐνεδέχετο μὴ οὐ κατὰ τὴν πρώτην ἐβδομάδα κριθῆναι τὸ νόσημα.

9 633 πρώτας δ' ἡμέρας δηλονότι τοῦ νοσήματος εἶπον ἃς ἡ πρώτη τετρὰς διορίζει. καὶ γὰρ ἀρχὴν νοσήματος κατὰ τὸ δεύτερον σημαινόμενον ἐν τούτῳ περιγράφεσθαι τῷ καιρῷ πρόσθεν ἔλεγον. καὶ τοῦτ' ἔστι τὸ “ἐν πλευριτικοῖσι πτύελον αὐτίκα ἦν ἐπιφαίνεται, ἀρχομένου μὲν βραχύνει”. τριχῶς γὰρ τῆς ἀρχῆς λεγομένης, καθ' ἓνα μὲν τρόπον τῆς πρώτης εἰσβολῆς τῆς ἀπλατοῦς, καθ' ἕτερον δὲ τῆς εἰς τὴν τρίτην ἡμέραν ἐκτεινομένης ἦν μόνην ὁ Θεσσαλὸς ὄνειρώττειν μοι δοκεῖ, καὶ πρὸς τούτοις τῆς ὡς μέρους ὅλου τοῦ νοσήματος ἦν τὰ τῆς σαφοῦς ὀρίζει πέψεως σημεῖα, περὶ πασῶν ὁ Ἱπποκράτης ποιεῖται τὸν λόγον, ὡς ἐκ τῶν προγεγραμμένων ἐστὶν δῆλον ἔν τε τοῖς ἐφεξῆς ὑπομνήμασις ἐναργέστερον ἐπιδειχθήσεται. νυνὶ δ' ὅτι τὴν κατὰ τὸ δεύτερον σημαινόμενον ἀρχὴν ἐδήλωσεν ὁπότε τοῖς πλευριτικοῖς τὸ κατὰ τὴν ἀρχὴν ἐπιφαινόμενον πτύελον βραχύνειν ἔφησε, πρόδηλον, οἶμαι, γέγονε.

9 634 Περὶ μὲν δὴ τούτου κἀν τοῖς ἐφεξῆς ἤδη διαιρήσομαι, ὅπως δ' ἂν τις ἡ παροῦσαν ἤδη καὶ συμπληρωμένην τὴν ὡς μέρος ὅλου τοῦ νοσήματος ἀρχὴν διαγινώσκειν ἢ μέλλουσιν ἔτι συμπληροῦσθαι προγινώσκειν δύναιτο, σαφῶς μοι δοκῶ δεδεῖχθαι. τῆς μὲν γὰρ συμπληρωμένης βέβαιον σημεῖον ἡ σαφὴς πέψις ἐστί, τῆς μελλούσης δ' ἢ τε τοῦ νοσήματος αὐτοῦ φύσις ἢ θ' ὥρα τοῦ ἔτους ἢ θ' ἡλικία τοῦ κάμνοντος, ἐξ ἐπιμέτρου δὲ καὶ τὸ χωρίον ἐν ᾧ νοσεῖ καὶ ὁ τρόπος τῆς προγεγενημένης διαίτης ὑγιαίνοντος ἔτι τοῦ κάμνοντος. εἰδικώτερα δ' ἤδη γνωρίσματα τῆς μελλούσης ἔσεσθαι τελευτῆς τῷ πρώτῳ καιρῷ τῆς νόσου τὰ τῆς πέψεως ἐστὶ σημεῖα. καὶ ὡς χρὴ ταῦτα προγινώσκειν ὁπνίκα μάλιστα γενήσεται ῥηθήσεται μὲν ἐπιμελέστερον ἔτι καὶ διὰ τῶν ἐξῆς, εἰρήσεται δὲ καὶ νῦν ὡς ἐπισκέπτεσθαι χρὴ πόσον ἀπολείπεται τὰ παρόντα τῆς ἀπεψίας σημεῖα τῶν ἐσομένων ἐν τῇ σαφεῖ πέψει τίς τε τοῦ νοσήματος ὁ τρόπος ἐστὶ τῆς κινήσεως, τοῦτ' ἔστι εἴτ' ὀξέως εἴτ' ἀργῶς καὶ οἷον τυφομένως κινεῖτο. χρησιμώτατον δ' εἰς ταῦτα, μᾶλλον δ' ἀναγκαιότατόν ἐστιν ἀκριβῶς ἐπίστασθαι διαγινώσκειν ὅπόσον ἀλλήλων ἀπολείπεται τε καὶ πλεονεκτεῖ τά τε τῆς ἀπεψίας καὶ τὰ τῆς πέψεως σημεῖα.

9 635

καὶ γὰρ καὶ τὰ τῆς ἀπεψίας οὐ μικρὰν ἔχει πρὸς ἄλληλα τὴν διαφορὰν καὶ τὰ τῆς πέψεως ἔτι δὴ μᾶλλον. εἰ μὲν δὴ τὰ τῆς παντελοῦς ἀπεψίας γνωρίσματα κατὰ τὴν πρώτην τετράδα παραμένει, μακρὸς ὁ τῆς ἀρχῆς ἔσται τῷ τοιούτῳ νοσήματι καιρὸς. εἰ δέ γε τὰ τῆς μετρίας ἐν αὐτῇ φανείη, μακρὸς μὲν ἔτι καὶ οὗτος, ἀλλ' οὐχ ὁμοίως τῷ πρόσθεν. εἰ δὲ βραχέα τὰ τῆς ἀπεψίας εἴη σημεῖα, καὶ τὸ μέλλον ἔσται τῆς ἀρχῆς ὀλίγον. ἐπὶ δὲ τούτοις ἔτι κάκεῖνα χρὴ προστιθέναι τὰ πρὸς Ἱπποκράτους εἰρημένα χρόνου πλείονος ὑπάρχειν ἐνδεικτικά, περὶ ὧν ἐπὶ πλέον μὲν ἐν τοῖς ἐφεξῆς ὁ λόγος ἡμῖν ἔσται, νυνὶ δὲ παραδείγματος ἕνεκα τοῦ ἀφορισμοῦ τοῦδε μνημονεύσομεν· “οἱ ψυχροὶ ἰδρῶτες σὺν μὲν ὀξεῖ πυρετῷ θάνατον, σὺν πρηγυτέρῳ δὲ μῆκος νόσου σημαίνουσιν.” ἐὰν γὰρ ἐν ταῖς πρώταις ἡμέραις ἔτι τῶν τῆς ἀπεψίας σημείων ἐπικρατούντων ἐπιφαίνεται τινα τοιαῦτα, προσθήσει τῷ χρόνῳ τῆς ἀρχῆς καὶ δηλονότι τὰ τῆς ἀναβάσεως ἔσται μακρότερα καὶ ἡ ἀκμή κατὰ ταῦτα μετὰ χρόνον ἀπαντήσεται ἀμπολυν, οὕτω δὲ καὶ ἡ λύσις τοῦ νοσήματος ὥστ' οὐ μόνον τοῦ πρώτου καιροῦ κατὰ τὰς πρώτας ἡμέρας ἔξεις τινὰ τεχνικὸν στοχασμόν, ἀλλὰ καὶ τῶν ἐφεξῆς.

9 636 Ἀκριβέστερον δ' αἰεὶ καὶ μᾶλλον αὐτὸν προγνώσει ταῖς ἐφεξῆς τετράσι προσέχων τὸν νοῦν. ἡ γὰρ ἐπιδείξασα πρώτη τὸ τῆς πέψεως ἀμυδρὸν σημεῖον αὕτη σοι σαφέστερον ἐνδείξεται τὸν ὑπόλοιπον χρόνον τῆς ἀρχῆς εἰδότει γε τοῦτ' ἤδη βεβαίως, ὅτι σύμπας ὁ χρόνος ὁ μήπω μηδὲν ἔχων σαφὲς σημεῖον πέψεως ὁ πρῶτός ἐστι τῶν τεττάρων καιρῶν τοῦ νοσήματος, ὃν ἀρχὴν ὀνομάζομεν. εἰ γὰρ πρὸς τοῦτ' ἀποβλέπεις, οὐδὲν ἔτι χαλεπὸν ἐξευρεῖν, εἰ ἐν τοσαῖσδε ταῖς πρώταις ἡμέραις ἀπεχώρησε τῶν κατὰ τὴν πρώτην ἡμέραν φανέντων τοσόνδε, πόσαις ἔτι τὸ ὑπόλοιπον ἄχρι τῆς σαφοῦς πέψεως ἀνύσει. ἐκεῖθεν δ' ἄρχεται μὲν ἡ ἀνάβασις, ἥτοι δ' ἑλλιπὴς τις ἐπιφανεῖται κατὰ αὐτὴν κρίσις ὡς ἐπὶ τοῦ πλευριτικοῦ παρεθέμην ὀλίγον ἔμπροσθεν, ἢ, εἴπερ ἀναμείνιει τὸ νόσημα τὴν τελείαν ἀκμήν, οὕτω καὶ ἡ κρίσις ἐστὶ τελεία.

9 637 πολλὰκις δ' οὐδὲ γίνεται κρίσις οὐδεμία κατὰ τὸν τῆς ἀκμῆς χρόνον, ἀλλὰ κατὰ βραχὺ λύεται τὸ νόσημα χρόνῳ πλείονι πεττόμενον. Ὅπως δὲ χρὴ πρὶν γενέσθαι ταῦτα προγινώσκειν ἐσόμενα, διὰ τῶν ἐφεξῆς ὑπομνημάτων εἰρήσεται. δεῖξω γὰρ ἐν αὐτοῖς σαφῶς πηνίκα μὲν ἐν ταῖς ἀναβάσεσι, πηνίκα δ' ἐν ταῖς ἀκμαῖς κρίνεται τὰ νοσήματα, πηνίκα δ' οὐδ' ὅλως κριθέντα κατὰ βραχὺ πεττόμενα λύεται. καὶ δῆλον ὡς τὴν μὲν τοιαύτην λύσιν οὐκ ὀνομάζω κρίσιν, εἰ δὲ τις ἀθρόα γίνεται μεταβολή. καὶ πολὺ μᾶλλον ἔτι τὴν προηγουμένην αὐτῆς ταραχὴν οὕτω προσαγορεύω. καὶ δὴ καὶ τὰς τούτων προγνώσεις ἐν τοῖς ἐξῆς ἐρῶ. κάλλιον γὰρ οὐ μόνον ὅτι κατὰ τόνδε τὸν καιρὸν ἡ νόσος ἀθρόαν ἔξει τὴν λύσιν, ἀλλὰ καὶ πότερον μετὰ μεγάλου τινὸς ἀγῶνος ἢ χωρὶς σάλου τε καὶ κινδύνου παντὸς ἐπίστασθαι. Ταῦτ' οὖν ἅπαντα διὰ τῶν ἐφεξῆς ὑπομνημάτων ἐπιδειχθήσεται καὶ πρὸς τούτοις ἔτι προγνώσεις κρίσεων ἀγαθῶν τε καὶ κακῶν καὶ τελείων καὶ ἀτελῶν.

9 638 ἐν ἀρχῇ δ' αὐτῶν πάντων προτάξω διαγνώσεις αὐτῶν τῶν εἰσβαλλόντων νοσημάτων. ἐπειδὴ γὰρ ἀπὸ τε τοῦ νοσήματος ἔφαμεν χρῆναι διαγινώσκειν τι περὶ τῶν καθ' ὅλου καιρῶν καὶ προσέτι τῆς ὥρας τοῦ ἔτους καὶ τῶν ἄλλων ὧν εἵπομεν, εἰ μὴ συμπάντων αὐτῶν εἰδείμεν τινα διάγνωσιν, εὐθὺς ἀπὸ τῆς πρώτης ἡμέρας ὁμοίον τι πεισόμεθα τοῖς πολλοῖς τῶν νεωτέρων ἰατρῶν. ὡς γὰρ κάκεῖνοι δι' ἀλλήλων ἐκάτερον τῶν ἀγνοουμένων διδάσκειν ἐπιχειροῦσιν ἢ διὰ τοῦ μᾶλλον ἀγνώστου τὸ σαφέστερον, οὕτω καὶ ἡμεῖς ποιήσομεν, ἂν μὴ τοῦ νοσήματος ἐκάστου τῆς ιδέας εὐθὺς ἐν ταῖς πρώταις ἡμέραις ἔχωμέν τινα διάγνωσιν. ἄριστον μὲν οὖν ἐστίν, εἰ κατ' αὐτὴν τὴν πρώτην ἡμέραν, καὶ τοῦτο μυριάκις ἐδείξαμεν ἤδη δυνατόν ὑπάρχειν καὶ τριταίας καὶ τεταρταίας καὶ ἀμφομερινὰς περιόδους ἐν τῇ πρώτῃ τῶν ἡμερῶν διαγνόντες. εἰ δέ ποτε μὴ οἷόν τ' εἴη σαφῶς ἐν αὐτῇ διαγνῶναι, στοχασμόν μὲν ἤδη τινὰ τεχνικὸν ἔξομεν ἐξ οὗ καλῶς ὑπαρξόμεθα διαιτᾶν, ἀκριβώσομεν δ' αὐτὸν ἐν τῇ δευτέρᾳ τῶν ἡμερῶν ἢ τρίτῃ γε πάντως ἢ τετάρτῃ. καὶ τοίνυν καὶ αὐτὸ τοῦτο κάλλιον ἂν εἴη δηλῶσαι καὶ

δοῦναι γνωρίσματα τῶν τ' εὐθὺς ἀπὸ τῆς πρώτης ἡμέρας ἀκριβῶς διαγνωσθῆναι δυναμένων καὶ τῶν ἄχρι μὲν στοχασμοῦ τινος οὐκ ἀτέχνου κατελπιζομένων, ἀκριβῶς δ' ἐν τῇ τρίτῃ τε καὶ τετάρτῃ διοριζομένων.

9 639 αὐθις οὖν ἀπὸ τούτων πρῶτον ἀρξάμενοι κατὰ τὸ δεύτερον ὑπόμνημα καὶ τῶν ἄλλων ἕκαστον ὧν ὑπεσχόμεθα κατὰ τὴν οἰκείαν τάξιν ἀποδώσομεν. ΓΑΛΗΝΟΥ ΠΕΡΙ ΚΡΙΣΕΩΝ ΒΙΒΛΙΟΝ ΔΕΥΤΕΡΟΝ Εἴρηται μὲν ἤδη καὶ πρόσθεν εὐθὺς κατ' ἀρχάς, ἀλλ' ἄμεινον ὑπομνήσαι καὶ νῦν ὡς εἴτε τὴν σύμπασαν ἐν νόσῳ μεταβολὴν εἴτε τὴν ἀθρόαν μόνην εἴτε τὴν ἀγαθὴν εἴτε τὴν προηγουμένην ἀπασῶν τῶν ὀξυρρόπων ἀλλοιώσεων ταραχὴν ὀνομάζειν τις ἐθέλοι κρίσιν, οὐ πρόκειται μοι διαιρεῖσθαι τὰ νῦν, ἀλλ' ὡς ἂν τις ἄριστα ταύτας ἀπάσας ἤδη τε παρούσας διαγινώσκοι καὶ μελλούσας ἔσεσθαι προγινώσκοι, τοῦτ' ἦν τὸ σπούδασμα τῷ λόγῳ.

9 640 (τ) τὸ δὲ μέγιστον ἤδη καὶ ἀναγκαιότατον ἀποδείξαντες εἰς ἅπαντα τὰ τοιαῦτα, τὸ διαγινώσκειν τε παρόντας ἤδη τοὺς καιροὺς τῶν νοσημάτων καὶ μέλλοντας ἔσεσθαι προγινώσκειν, ἐφεξῆς ἐκάστου διαγνώσεις τε καὶ προγνώσεις ἐγράψαμεν.

9 641 ἐπεὶ δ' ἐκ πολλῶν αὐτὰς γινομένης ἀπεδείξαμεν, ὧν ἐν τι καὶ ἡ τοῦ νοσήματος ὑπῆρχε φύσις, ὅπως ἂν τις καὶ αὐτὴν ταύτην κάλλιστα κατὰ τὴν πρώτην ἡμέραν οἶός τ' εἴη γνωρίζειν εἰς τόνδε τὸν δεύτερον ἀνεβαλλόμεθα λόγον. Εἰ μὲν δὴ τις ἡμῖν αὐτοῖς παρέτυχεν ἐπὶ τῶν νοσοῦντων ἐκ τοῦ πρώτου παροξυσμοῦ καὶ ἀμφημερινὸν πυρετὸν καὶ τριταῖον καὶ τεταρταῖον καὶ ἡμιτριταῖον καὶ καῦσον καὶ ἄλλα πολλά τινα νοσήματα προγινώσκουσιν, ἔργῳ τῆς θεωρίας εἴληφε βάσανον. εἰ δέ τις οὕτω παρεγένετο προρρήσει τοιαύτη, δίκαιον δὴ τοῦτόν ἐστι μῆτε θαυμάζειν ἤδη τὰ λεγόμενα πρὶν κρίναι τὴν ἐν αὐτοῖς ἀλήθειαν ἀλλὰ μηδὲ προκατεγνωκέναι πρὶν ἀκοῦσαί τε σύμπαντος λόγου καὶ τῇ πείρᾳ βασανίσαι. τὸ μὲν οὖν ἀκοῦσαί τε καὶ συνιέναι τῶν λεγομένων ἀπάντων κοινόν (οὕτω γὰρ εἰρήσεται σαφῶς ὡς μὴ λαθεῖν ἂν τινα), τὸ δὲ καὶ τῇ πείρᾳ κρίναι τοὺς λόγους, εἰ μὲν ἡμῖν μέλλει συμπαραγίνεσθαι, ῥᾶστον, εἰ δ' αὐτὸς ἐφ' ἑαυτοῦ βασανίζειν, οὐκ ἔθ' ὁμοίως εὐπετές.

9 642 ἀλλὰ καὶ τὰς ἐν τοῖς σφυγμοῖς διαφορὰς ἡσκήσθαι χρὴ διαγινώσκειν αὐτὸν ἀκριβῶς ἀπάντων τε τῶν ἔργων τῆς τέχνης ἐμπειρίαν ἔχειν ἱκανήν. τὴν γὰρ ἀληθῆ θεωρίαν οὐκ ἐκ τῶν κακῶς ὑποκρινομένων ἀλλ' ἐκ τῶν ὀρθῶς μεταχειριζομένων εὐλογον δοκιμάζεσθαι. τούτους οὖν μόνους ὁ λόγος ὅδε καὶ μαθητὰς προσίεται καὶ κριτὰς ὧν ἂν διδάξῃ τίθεται. τοὺς δ' ἄλλους, ὅσοι τὴν ἰατρικὴν τέχνην εἰς τοσοῦτον ὕβρισαν ὡς ἕξ μηνῶν εἶναι νομίζειν μάθημα, τούτους οὔτε κριτὰς οὔτε μαθητὰς προσίεται. τὸ μὲν γὰρ οὐ δύνανται, τὸ δ' οὐ βούλονται. Λεκτέον οὖν ἤδη πῶς ἂν τις ἐν τῇ πρώτῃ τῶν ἡμερῶν ἀκριβῶς διαγινώσκοι τοῦ νοσήματος τὴν φύσιν, ἡμέρας δηλονότι παρ' ὅλον τὸν λόγον εἰρησομένης τοῦ συνεστῶτος οὐκ ἐκ τῆς ἡμέρας αὐτῆς μόνης ἀλλὰ κακ' τοῦ τῆς νυκτὸς χρόνου, καθάπερ οὖν καὶ τὸν μῆνα τριάκονθ' ἡμερῶν εἶναι λέγομεν οὐ μόνον τοῦτον τὸν χρόνον ὃν ὑπὲρ τῆς γῆς ὁ ἥλιος φέρεται προσαγορεύοντες ἡμέρας ἀλλὰ καὶ τὸν τῆς νυκτὸς αὐτῷ προστιθέντες.

9 643 οὕτως δὲ πῶς καὶ τὸν ἐνιαυτὸν πέντε καὶ ἑξήκοντα καὶ τριακοσίων ἡμερῶν εἶναί φαμεν. ὥσπερ δὲ περὶ τοῦ τῆς ἡμέρας ὀνόματος καὶ τοῦ κατ' αὐτὸ σημαينوμένου διήρηται, κατὰ τὸν αὐτόν, οἶμαι, τρόπον χρὴ μηνῦσαι καὶ περὶ τοῦ νοσήματος, ὅτι τε διάθεσις τίς ἐστὶν ἐνέργειαν βλάπτουσα καὶ ὅτι διττὴ πολλάκις συνίσταται ἅμα. δέδεικται δ' ἄμφω ταῦτ' ἐν τῷ περὶ τῆς τῶν νοσημάτων διαφορᾶς ὑπομνήματι. τὴν μὲν οὖν ἀπλὴν διάθεσιν οὐδεὶς τῶν ἀκριβῶς εἰδόντων ἀγνοήσει κατὰ τὴν πρώτην ἡμέραν (ἴδια γὰρ ἔχει τὰ γνωρίσματα), τὴν δ' ἐπίμικτον οὐχ ἅπασιν ἐγχωρεῖ διαγινῶναι κατ' ἀρχάς. καὶ οὐδέν γε τοῦτ' ἄτοπον εἰς διττῆς διαθέσεως ἐπίγνωσιν ἡμερῶν δεηθῆναι δυοῖν, ὥσπερ εἰ καὶ τριττὴ τις εἴη, τριῶν. ἀλλὰ τό γε μίαν ἀπλὴν ἀγνοῆσαι

διάθεσιν ἄτοπόν τε καὶ δεινῶς αἰσχρόν. ἡσκήσθαι τοίνυν ἀπάσας χρή τὰς ἀπλᾶς διαθέσεις ἐκάστην ἰδίᾳ τετελειωμένην τ' ἤδη γνωρίζειν ἐτοίμως.

9 644

εἰ μὴ γὰρ ἐν τούτῳ προγυμνάσαι φιλοπόνως, οὐδ' ἂν ἀρχομένην ἔτι καὶ σμικρὰν οὖσαν διαγνοίης, ὥσπερ οὐδ' ἐλαίαν ἢ συκὴν ἢ δρῦν ἄρτι τῆς γῆς ἀνίσχοντα δύναιο ἂν ποτε διαγινώσκειν ἀγνοῶν ἔτι τὰ τέλεια φυτὰ. τὸ δὲ τούτου μεῖζον, ὥς οὐδ' αὐτὰ τὰ τέλεια γινώσκειν ἀπλῶς ἀρκεῖ, ἀλλὰ χωρὶς μὲν τοῦ προγινώσκειν ἐκεῖνα τὰ τέλεια τῶν νεογνῶν οὐδὲν ἂν ἰδίᾳ γνωρίσας, οὐ μὴν οὐδ' εὐθέως τε καὶ πρῶτον ἐντυχὼν νῦν, ἀλλ' ὥς καὶ τῶν τελείων ἕκαστον οὐκ ὀλιγάκις θεασάμενος ἱκανὸς διαγινώσκειν ἐτοίμως ἐγένου, κατὰ τὸν αὐτόν, οἶμαι, τρόπον χρή σε καὶ τῶν ἄρτι γεννωμένων ἕκαστον οὐχ ἅπαξ οὐδὲ δις ἀλλὰ πολλάκις θεασάμενον ἱκανῶς αὐτῶν γενέσθαι γνῶμονα. μὴ τοίνυν, ἐάν τι τῶν τῆδε γεγραμμένων ἐπιχειρῶν ἀσκεῖν ἐν τῇ πρώτῃ πείρᾳ σφαλῆς, ἀπογινώσκειν εὐθὺς ὡς ἀδυνάτου μὴδ' ἀποχωρεῖν τῆς μελέτης πρὶν πάνυ πολλάκις ἐν αὐτῇ γυμνάσασθαι. οὐδὲ γὰρ τοὺς τὴν τοξικὴν μετιόντας καίτοι πολλάκις ἀμαρτάνοντας τοῦ σκοποῦ τό γε κατ' ἀρχὰς ὅμως οὐδὲ τούτους ἀφισταμένους ὀρᾷς τῆς ἀσκήσεως οὐδ' ἀθυμοῦντας ταῖς ἀποτυχίαις. ὁπότε οὖν τοξικὴν οὕτω σμικρὰν τέχνην ὡς καὶ τοῖς ἀνδραπόδοις ἀσκεῖσθαι καλῶς οὐ δυνατόν ἐστιν εὐθὺς ἐξ ἀρχῆς κατορθοῦσθαι, τί χρή νομίζειν ἐπὶ τῆς τῶν Ἀσκληπιαδῶν τέχνης οὕτω μὲν πολλῆς θεωρίας δεομένης, οὕτω δ' ἀκριβοῦς τε καὶ φιλοπόνου τῆς ἐπ' αὐτῶν τῶν ἔργων τριβῆς; εἰ μὲν δὴ τις εἴης τῶν ἐπὶ τοῖς καλλίστοις ταλαιπωρεῖσθαι προηρημένων, ἅπαντα μὲν πρῶτον ἀκριβῶς ἔκμαθε τὰ λεγόμενα καθ' ἕκαστον τῶν νοσημάτων, ἐφεξῆς δ' ἐπὶ τῶν ἔργων ἀσκησον, εἴθ' οὕτως ἐπιχείρει κρίνειν αὐτά, πότερον ἀληθῶς ἢ ψευδῶς εἴρηται.

9 645

εἰ δ' ἀταλαίπωρός τε καὶ ῥάθυμος εἴης ἢ ταλαίπωρος μὲν ἀλλ' εἰς τὰ χεῖρω πλοῦτόν τε καὶ τιμὴν καὶ δύναμιν πολιτικὴν ἀληθείας προαιρούμενος, ἄμεινόν σοι μὴδ' ἄπτεσθαι τῆσδε τῆς θεωρίας μὴδ' εἰς ἀνάπλεων βορβόρου φρέαρ ἐμβάλλειν ὕδωρ καθαρόν. ἀφανίσεις τε γὰρ τὸ ὕδωρ καὶ τὸ φρέαρ οὐδὲν ὠφελήσεις. τὴν οὖν ἀπλὴν διάθεσιν ἐκάστου τῶν νοσημάτων (ἐπὶ γὰρ τὸν τῆς ἀληθείας ἐταῖρον ἤδη τρέψομαι) πρῶτον ἄσκησόν μοι γνωρίζειν αὐτὴν ἐφ' ἑαυτῆς, οὐκ ἐκ τῶν ἔξωθεν αὐτῇ προσκειμένων μόνον ἅπερ οἱ πολλοὶ θεῶνται ἀλλὰ πρῶτον μὲν καὶ μάλιστα ἐκ τῶν κατὰ τὴν ἰδίαν οὐσίαν ὑπαρχόντων, ἔπειτ' ἤδη καὶ τῶν ὡς ἐπὶ τὸ πολὺ συμβεβηκότων· οἷον ἐπὶ τοῦ καλουμένου τριταίου μὴ τοῦτο μόνον ἐπισκέπτου τὸ διὰ τρίτης γίνεσθαι τοὺς παροξυσμοὺς εἰς ἀπυρεξίαν τελευτῶντας.

9 646

εἰ γὰρ ἦτοι δύο τριταῖοι γενηθεῖεν ἢ δύο πεμπταῖοι, καθ' ἐκάστην μὲν ἡμέραν οἱ δύο τριταῖοι, διὰ τρίτης δ' οἱ δύο πεμπταῖοι παροξύνοντες, ἢ τοὺς δύο τριταίους ἕνα νομίσεις ἀμφημερινὸν ἢ τοὺς δύο πεμπταίους ἕνα τριταῖον. ἀλλὰ τὴν ιδέαν ἐπισκοπεῖσθαι σε κελεύω τῶν πυρετῶν. οὔτε γὰρ ταῖς εἰσβολαῖς τῶν παροξυσμῶν εἰκόσιν οὔτε ταῖς ἀναβάσεσιν οὔτε ταῖς ἀκμαῖς οὔτε ταῖς παρακμαῖς οὔτε τῇ ποιότητι τῆς θερμασίας οὔτε τῇ κινήσει τῶν ἀρτηριῶν οὔτε τοῖς ἐπιγινόμενοις συμπτώμασιν. εἰ μὲν οὖν μηδέποτ' ἦν θεάσασθαι τριταῖόν τε καὶ ἀμφημερινὸν αὐτόν καθ' ἑαυτὸν ἐκάτερον, ἄδηλος ἂν ἦν αὐτῶν ἡ διάγνωσις. ἐπεὶ δὲ καὶ τριταῖόν ἐστιν ἰδεῖν αὐτόν καθ' ἑαυτὸν ἀρξάμενόν τε καὶ προελθόντα καὶ τελειωθέντα καὶ λυθέντα καὶ ἀμφημερινὸν ὡσαύτως, οὐδὲν ἔτι χαλεπὸν ἐνὸς ἀμφημερινοῦ διακρίναι δύο τριταίους.

9 647

Ἄρξαι δὴ μοι πρῶτον ἀσκεῖν ἀπὸ τῶν ἀκριβῶν τύπων. οὔτε γὰρ ἄλλο τι μάτην Ἰπποκράτης εἶπεν οὔθ' ὥς 'ἀκριβὴς τριταῖος ἐν ἐπτά περιόδοις κρίνεται τὸ μακρότατον'. τίς οὖν ὁ ἀκριβὴς τριταῖος οὗτος; οὐδὲν γὰρ αὐτοῦ παρ' Ἰπποκράτους γνῶρισμα γέγραπται τι τοιοῦτον οἷον καὶ τοῖς ἐπιτυχοῦσιν εἶναι πρόδηλον. ἀλλ' εἰ μὲν σε χειραγωγῆσαιμι, μαθήσῃ ῥαδίως τίνα λέγει τὸν ἀκριβῆ τριταῖον, εἰ δ' ἐάσαιμί σε κυλινδεῖσθαι κατὰ τὰ βιβλία πρὶν εἰσαχθῆναι προσηκόντως, οὐ μόνον οὐκ ἂν ἐκμάθοις οὐδὲν οὔτε περὶ τριταίου τι χρηστὸν οὔτ' ἄλλου τινὸς τῶν ἀπάντων ἀλλὰ καὶ παρακούσεις μυρία. ὅταν οὖν ἀναγνῶς ἐν Ἀφορισμοῖς τὰ πλεονάζοντα κατὰ τὸ θέρος

νοσήματα ‘πυρετούς τ’ εἶναι συνεχεῖς καὶ καύσους καὶ τριταίους πλείστους’, πρῶτον μὲν αὐτὸ δὴ τοῦτο μὴ παρακούσης, ὥς θέρους μέμνηται οὐ τοῦ παρὰ φύσιν ἔχοντος οἶον ἐν Κρανῶνι ποτε γενέσθαι φησὶ ‘ὕοντος καύματι ὕδατι λάβρῳ δι’ ὅλου’.

9 648 ἀλλ’ εἴ ποτέ τινα τάξιν τε καὶ κόσμον ἐκάστη τῶν ὥρῶν ἐνενόησας, ἀναμνήσθητί μοι καὶ νῦν ὥς ὁ μὲν χειμῶν ἅπαντος τοῦ ἔτους ὑγρότατός ἐστι καὶ ψυχρότατος, ἐναντίως δ’ αὐτῷ τὸ θέρος ξηρότατόν τε καὶ θερμότατον. εἰ δ’ ἔμπαλιν ὁ μὲν χειμῶν ξηρός, ὑγρὸν δὲ γίνοιτο τὸ θέρος, οὐ κατὰ φύσιν ἔχει τὰ τῶν ὥρῶν. οὐκοῦν οὐδὲ τὰ θερινὰ νοσήματα τηνικαῦτα ἐν θέρει πλεονάσει. μὴ γάρ τοι δόκει διὰ τὴν προσηγορίαν τῶν ὥρῶν ἕκαστον τῶν νοσημάτων γίνεσθαι τοῖον ἢ τοῖον ἀλλὰ διὰ τὴν τοῦ περιέχοντος ἡμᾶς ἀέρος κρᾶσιν. ὥς γὰρ ἂν οὗτος ἔχη φύσεως, οὕτω καὶ ἡμᾶς διατίθῃσι. κατὰ τοῦτο γοῦν ἔλεγεν· ‘ὁπόταν ἔαρ ὁμοιον τῷ φθινοπῶρῳ γένηται, φθινοπωρινὰ τὰ νοσήματα προσδέχεσθαι χρή.’ θερμὴν δὲ τινα καὶ ξηρὰν κατάστασιν ἔχειν χρή τὸ θέρος, ἐπειδὴν ἀκριβῶς διασώζῃ τὴν ἑαυτοῦ φύσιν. ἀλλ’ εἴπερ οὕτως τοῦτ’ ἔχει, δῆλον ὥς τὸ μάλιστα τοιοῦτον θέρος πλείστους οἶσει τριταίους πυρετούς. ἄρ’ οὖν ὥρα μὲν ἡ θερμὴ καὶ ξηρὰ τριταίων πυρετῶν εὐφορος, ἡ χώρα δ’ οὐχ ὁμοίως ἡ θερμὴ καὶ ξηρὰ τῆς ὑγρᾶς καὶ ψυχρᾶς εὐφορωτέρα; παντί που δῆλον.

9 649 τί δ’ οὐχὶ καὶ ἡ κρᾶσις αὐτοῦ τοῦ κάμνοντος; καὶ τοῦτ’ ἀναγκαῖον. εἰ δὲ καὶ διαιτηθεῖη θερμότερόν τε καὶ ξηρότερον, ὅπερ ἐστὶν ἐν πόνοις μὲν πλείοσι καὶ ἀγρυπνίαις καὶ φροντίσι καὶ λύπαις, ἐδέσμασί τ’ ἐλάττωσι καὶ χολωδεστέροις, ἄρ’ οὐχὶ καὶ κατὰ ταῦτα χολωδέστερος ἂν αὐτὸς ἑαυτοῦ γένοιτο καὶ δηλονότι θερμότερός τε καὶ ξηρότερος; ὅτι γὰρ ἐπὶ θερμοῖς καὶ ξηροῖς αἰτίοις ἡ ξανθὴ χολὴ πέφυκεν ἀθροίζεσθαι, παρ’ Ἱπποκράτους ἐμάθομεν ἄλλοθι τε πολλαχόθι καὶ ὧν ἐν θέρει πλεονάζειν αὐτὴν φησι. ταῦτ’ εἴρηται μοι καὶ τριταίου πυρετοῦ γένεσιν ἤδη μεμάθηκας. ὅς γὰρ ἂν ἐν θέρει μὲν γένηται καὶ τούτῳ μάλιστα θερμῷ τε καὶ ξηρῷ, τοιοῦτον δ’ ἢ καὶ τὸ χωρίον καὶ ἡ τοῦ κάμνοντος φύσις ὁμοία καὶ τὰ πρόσθεν διαιτήματα πρὸς ταῦτ’ ἄγοντα, τριταῖος οὗτος εἶναι δύναται. Καὶ μὴν ἄχρι γε τούτου χολώδῃ πυρετὸν ἐγεννήσαμεν τῷ λόγῳ, τριταῖον δ’ οὕτω δεόντως. εἰ γὰρ συνεχεῖς καὶ καύσους καὶ τριταίους πλείστους αὐτὸ τε τὸ θέρος ἕκαστόν τε τῶν εἰρημένων αἰτίων ἀπεργάζεται, κοινὴ μέχρι τοῦδε τοῖς καύσοις πυρετοῖς ἡ τοῦ τριταίου γένεσις.

9 650 ἀτὰρ οὖν καὶ φαίνεται τοῦτό γε καὶ αὐτὸς ὁ παροξυσμὸς τοῦ τριταίου τῶν ὀξυτάτων τε καὶ καυσωδεστάτων πυρετῶν οὐδενὸς ἀπολείπεται. τί ποτ’ οὖν διήνεγκεν; ὅτι τὴν χολὴν οὗτος μὲν εἰς ἅπαν τὸ σῶμα φερομένην ἔχει καὶ διὰ τοῦτο ῥίγος τε προσγίνεται καὶ χολῆς ἔμετος ἐπιφαίνεται καὶ τὰ οὖρα καὶ οἱ ἰδρώτες αὐτοῖς χολώδεις εἰσὶν (εἴρηται δὲ καὶ περὶ τούτων ἐτέρωθι), τοῖς δ’ ἄλλοις καύσοις πυρετοῖς, ὅσοι μὴ διαλείπουσιν, ὁ τῆς ξανθῆς χολῆς χυμὸς ἐδείκνυτο περιεχόμενος ἐν τοῖς ἀγγείοις ἅμα τῷ αἵματι. καὶ ταύτῃ διαφέρουσιν οὗτοι τῶν τριταίων, εἰ καὶ τὸν ἐργαζόμενον αὐτοὺς χυμὸν ἔχουσι τὸν αὐτόν, ὅτι τοῖς μὲν ἐντὸς τῶν φλεβῶν ἐστὶ, τοῖς δὲ σφοδρῶς κινούμενος ἐπὶ πάντα τοῦ σώματος διασπείρεται τὰ μόρια καὶ διὰ τοῦτ’ αὐτὸς ἑαυτὸν ἐκκαθαίρει τῷ σφοδρῷ τῆς φορᾶς. αὕτη καὶ τοῦ παύεσθαι τὸν πυρετὸν ἐπὶ τοῖς ἰδρώσι τε καὶ τοῖς ἐμέτοις ἡ αἰτία. τοῖς καύσοις δ’ ἕκαστος τῶν κατὰ μέρος παροξυσμῶν εἰς ἀπυρεξίαν οὐκ ἔρχεται διὰ τὸ μὴδ’ ἐκκαθαίρεσθαι τὸν αἷτιον χυμόν.

9 651 ἀλλ’ ἐπειδὴν καὶ τούτοις ἡ χολὴ σφοδρότερον κινηθεῖσα καὶ οἶον ζέσασα, τὸ δέ τι καὶ πρὸς αὐτῆς τῆς φύσεως ῥωσθείσης ὠθουμένη πάντῃ τοῦ σώματος ἵη, ῥίγος τε προσγίνεται καὶ λύσις ἐπιγίνεται. “ὑπὸ καύσου” γάρ φησιν “ἐχομένῳ ῥίγεος ἐπιγενομένου λύσις”. Ὅτι δ’ οὐ μόνον τὸ ψυχρὸν αἷτιον ἀλλὰ καὶ τὸ δριμὺ καὶ τὸ θερμὸν ἐργάζεσθαι ῥίγος δύναται ἐν τοῖς τῶν συμπτωμάτων αἰτίοις ἀποδέδεικται παραθεμένων ἡμῶν τούς τε διὰ δριμὺ καὶ θερμὸν φάρμακον ἐπιτεθὲν ἔλκει δηχθέντας σφοδρῶς εἴτα ῥιγώσαντας τούς τε περιττωμάτων πεπληρωμένους καπνωδῶν εἴτ’ εἰς βαλανεῖον εἰσελθόντας καὶ φρίξαντας. οὕτως γὰρ δὴ καὶ

τοὺς πυρέττοντας καὶ τοὺς ἀπεπτήσαντας σφοδρῶς καὶ πάντας οἷς ἂν ᾗ τὸ σῶμα μεστὸν ἀκαθαρσίας δριμείας, ἔαν τ' εἰς βαλανεῖον εἰσέλθωσιν ἔαν τ' εἰς χωρίον ἡλιούμενον σφοδρῶς ἔαν τ' ἄλλην ἡντιναοῦν κίνησιν σφοδροτέραν κινήθωσιν, εὐθὺς μὲν φρίττοντας ὀρώμεν, ἦν δὲ καὶ διατρίψωσιν ἐπὶ πλεόν ἔν αὐτοῖς, εἰς ῥίγος τε καὶ κλόνον ἀγομένους ὥς ἂν εἰς κίνησιν σφοδροτέραν ἔν τε τοῖς βαλανείοις καὶ τοῖς γυμνασίοις ἐρχομένων τῶν τέως ἡσυχάζοντων περιττωμάτων.

9 652 ἅπαντα γὰρ ταῦτα κινούμενά τε καὶ διὰ τῶν αἰσθητικῶν σωμάτων βίᾳ φερόμενα νύττει τε καὶ κεντᾷ καὶ τιτρώσκει κἀντεῦθεν τὴν τ' ἀνώμαλον αἴσθησιν καὶ τὸ ῥίγος καὶ τὸν κλόνον ἐπιφέρει. Ταυτὶ μὲν οὖν ἐτέρωθι λέλεκται, τριταῖος δὲ πυρετὸς ἔκγονος ὑπάρχων τῆς ξανθῆς χολῆς κινουμένης εὐλόγως εὐθὺς κατ' ἀρχὰς ῥίγος οὐκ ἀγεννὲς ἐπιφέρει διαφέρον αὐτῷ τούτῳ πρῶτον τοῦ τεταρταῖου ῥίγους τῷ κεντᾶσθαι δοκεῖν καὶ τιτρώσκεσθαι τὸν χρῶτα. τοιαύτη γὰρ ἔν τριταίοις πυρετοῖς ἢ τοῦ ῥίγους αἴσθησις ὥσπερ ἔν τεταρταίῳ κατάψυξιν ἔχουσα σφοδρὰν ὁμοιοτάτην τῇ διὰ κρύους ἔν χειμῶνι γινομένη. ἐδείκνυτο γὰρ δὴ καὶ τῷ τεταρταίῳ πυρετῷ χολὴ μέλαινα πλεονάζουσα μάλιστα καθάπερ ἔν τοῖς ἀμφημερινοῖς τὸ φλέγμα. τὸν οὖν ἀκριβῆ τριταῖον οὐκ ἐνδέχεται μὴ οὐ μετὰ ῥίγους γενέσθαι σφοδροῦ νύττοντος καὶ τιτρώσκοντος τὴν σάρκα. τεταρταῖος δὲ πυρετὸς οὗτ' εὐθὺς ἀπὸ τῆς πρώτης ἡμέρας εἰσβάλλει μετὰ ῥίγους σφοδροῦ (προϊόντι γὰρ αὐτῷ καὶ αὐξανομένῳ συναύξεται καὶ τὸ ῥίγος) ἢ τ' αἴσθησις οὐ νυττομένων ἐστὶ τῶν καμνόντων ἀλλὰ καταψυχομένων τε καὶ οἷον θλωμένων ἄχρι καὶ τῶν ὁστών.

9 653 οὕτως γοῦν ἀκοῦσαι λεγόντων αὐτῶν ἐστὶν ὥς ὁστοκόπῳ τε συνέχεσθαι καὶ θλαῖσθαι τὴν σάρκα φαντάζονται. τῶν δ' ἀμφημερινῶν οὐδὲ προηγείται ῥίγος οὗτ' εὐθὺς ἐξ ἀρχῆς οὔτε προϊόντων, ἀλλὰ περιψύχονται μόνον. Ἄρ' οὖν ταῦτα μόνα τὰ γνωρίσματα τριταίων πυρετῶν ἐστὶν ἢ καὶ τὰ τῶν σφυγμῶν οὐδὲν οὐδ' ἐγγὺς ἔχει τοῖς τεταρταίοις; οὗτοι μὲν γὰρ μικροὺς καὶ ἀμυδροὺς καὶ βραδεῖς καὶ ἀραιοὺς εἰς τοσοῦτον ἐργάζονται τοὺς σφυγμοὺς ἔν ταῖς ἐπισημασίαις ὥς οὐδεμία διάθεσις ἄλλη. τοῖς τριταίοις δὲ μικροὶ μὲν καὶ ἀμυδροὶ καὶ βραδεῖς καὶ ἀραιοὶ κατὰ τὰς εἰσβολὰς ἐξ ἀνάγκης γίνονται, ἀλλ' ἢ βραδυτῆς τε καὶ ἀραιότης οὐ μικρῶ τι τῆς ἔν τοῖς τεταρταίοις ἀπολείπεται. δεδέσθαι γὰρ σοι δόξει κατὰ τὰς εἰσβολὰς τῶν τεταρταίων ἢ ἀρτηρία καὶ εἴσω καθέλκεσθαι καὶ ἀνιέναι κωλύεσθαι. κατὰ δὲ τὰς τριταϊκὰς οὔτε τοιοῦτον οὐδὲν ἢ τε βραδυτῆς ἐγγὺς τῇ κατὰ φύσιν ἐκάστου κινήσει. τεταρταίων δὲ πυρετῶν εἰσβαλλόντων, εἰ καὶ νέος ὁ κάμνων εἴη, γεροντικῆς ἐσχάτως ἡλικίας ἢ ἀρτηρία τοῦτου μιμεῖται τὴν κίνησιν.

9 654 Ἐκ τ' οὖν τούτων ἀπάντων ὁ τοῦ γνησίου τριταίου παροξυσμὸς διορίζεται καὶ πρὸς τούτοις ἔτι τάξις ἀκριβῆς ἐστὶν καὶ ὁμαλότης ἔν τοῖς σφυγμοῖς· οὔτε γὰρ ἔν μιᾷ κινήσει τις ἀνωμαλία κατὰ τούτους οὗτ' ἔν ἀθροίσματι, καίτοι σπάνιον τοῦτό γε καὶ παντάπασιν ὀλίγαις ἀρχαῖς παροξυσμῶν ὑπάρχον. ἤδη τ' οὖν εἰσβάλλον ὁ τοιοῦτος πυρετὸς οὐκ ἂν οὐδένα λάθοι τῶν πολλὰκις ἑωρακότων αὐτόν, ἔτι δὲ καὶ μᾶλλον ἔν ταῖς καλουμέναις ἀναβάσεσιν τε καὶ αὐξήσεσιν· ὁμαλὸν μὲν γὰρ καὶ ἀκώλυτον ἴσχει τὸ τάχος, ἐγείρεται δ' εἰς μέγεθος καὶ σφοδρότητα παραχρῆμα καὶ τούτοις ἅπασιν ἀνάλογον εἰς πυκνότητα καὶ τὸ τῆς φλεγμονῆς αὐτῷ σημεῖον οὐ πάρεστιν. ἤδη τ' οὖν δίψος ἐπιφέρει καὶ διακαίει τὸν ἄνθρωπον καὶ μικρὸν ὕστερον ἀκμάζει καὶ τὸ θερμὸν ὁμαλῶς ἐκτέταται πάντῃ καὶ κατ' οὐδὲν ὁ θώραξ τῶν ἄκρων θερμότερός ἐστιν. εἰ δ' ἐπιβάλλοις τὴν χεῖρα, κατὰ μὲν τὴν πρώτην προσβολὴν ἀπαντᾷ θερμασία πολλή καὶ δριμύεια καὶ οἷον μετ' ἀτμοῦ τινος ἀναφερομένη, νικᾷται δ' ὀλίγον ὕστερον ὑπὸ τῆς χειρὸς οὐχ ὥσπερ ἐπὶ τῶν κακοήθων καύσων.

9 655 ἔμπαινον γὰρ ἐκεῖναι δεινότεραι καὶ ἀηδέστεραι χρονίζουσαι φαίνονται. καὶ δὴ καὶ πίνειν ἤδη καιρὸς τῷ κάμνοντι καὶ πιόντος αὐτίκα δὴ μάλα πλῆθος μὲν ἄνεισιν ἀτμοῦ θερμοῦ διὰ τοῦ

δέρματος ἀγγέλλον ἰδρῶτας, ἔμετος δ' ἐπιφαίνεται χολῆς ἢ γαστήρ που κατέρρηξε καὶ οὖρησε χολώδη. νυνὶ μὲν γε καὶ ὁ τυχὼν γνωρίσει τὸν ἀκριβῆ τρίταϊον. ἀνέρχεται μὲν γὰρ ἰδρῶς ἀτμώδης τε καὶ θερμὸς ὥσπερ ἐν βαλανείῳ, ἅπαν δ' αὐτοῖς ὁμαλῶς ἰδροῖ τὸ σῶμα καὶ ὁ σφυγμὸς οἷος ὁ τῶν ἀκριβῶς ὑγιαίνοντων ἐν γυμνασίοις τε καὶ λουτροῖς, ταχὺς καὶ μέγας καὶ σφοδρὸς καὶ πυκνός. ἦν δὲ δήπουθεν εὐθύς ἐξ ἀρχῆς ἤδη καὶ ὁμαλός. ἐπὶ τούτοις ἅπασιν καὶ εἰς ἀπυρεξίαν παύεται τὸν σύμπαντα χρόνον τοῦ παροξυσμοῦ ποιησάμενος ὥρων οὐ πλείονων δώδεκα. πλεῖστος γὰρ οὗτος ὁ χρόνος ἐν τριταίοις γνησίοις. ὥς τὰ πολλὰ δὲ ποτὲ μὲν ἐπτὰ τῶν πασῶν ὥρων ὁ παροξυσμὸς αὐτοῖς γίνεται, ποτὲ δ' ἦτοι πρωϊαίτερον ἢ ὀψιαίτερον οὐ πολλῶ παύεται. τοῦτον μὲν εἰ μήπω γνωρίζεις ἀκριβῆ τρίταϊον ὑπάρχειν ἀλλ' ἔτ' ἀναμένεις τὴν ληρώδη διάτритον, οὐκ ἂν οὐδ' ὄνος ἔτι Θεσσάλειος ἀλλὰ τις εἷς λίθος, εἰ δὲ δὴ καὶ οὐρήσαντος αὐτοῦ τὸ οὔρον ὑπόπυρρον τε καὶ ὑπόξανθον εἴη καὶ συμμέτρως παχὺ καὶ μικρὸν ὕστερον ἢ νεφέλην λευκὴν ἢ ἐναιωρήμα χρηστὸν ἐργάζεται, νῦν μὲν ἂν οὐκ ἔτ' οὐδὲ λίθος ἀπλῶς ἀλλὰ μυλίας τις ἂν εἷς λίθος, εἰ μήπω γνωρίζεις ὅτι καὶ τρίταϊος πυρετὸς οὗτός ἐστι καὶ ἀκριβῆς τρίταϊος καὶ τὴν τετάρτην οὐχ ὑπερβαίνει περίοδον, πυρροτέρων δὲ τῶν οὖρων ὄντων καὶ μήτ' ἐναιωρήματος μηδενὸς μήτε νεφέλης ἐν τῇ πρώτῃ περιόδῳ φανείσης εἰς τὰς ἐπτὰ περιόδους ἐκταθήσεται.

9 656 πάντων δ' ἀπλούστατός ἐστι τρίταϊων πυρετῶν ὃς ἂν ἅπανθ' ὅσα περ εἶπον ἔμπροσθεν ἀκριβοῦς εἶναι τρίταϊου γνωρίσματα προδειξας ἐν τοῖς οὔροις ὑπόστασιν λευκὴν καὶ λεῖαν καὶ ὁμαλὴν ποιήσεται κατὰ τὴν πρώτην ἡμέραν. οὐ γὰρ ὑπερβήσεται τὴν τρίτην οὗτος περίοδον. Ἄγ' οὖν, ἐπειδὴ πάντ' εἴρηται τὰ τοῦ γνησίου τρίταϊου γνωρίσματα, καθάπερ τινὰ γενεαλογίαν αὐτοῦ διὰ κεφαλαίων ποιησάμενοι μεταβῶμεν οὕτως ἐφ' ἕτερον· ὁ μὲν παροξυσμὸς εἰσβάλλει μετὰ ῥίγους σφοδροῦ τοὺς σφυγμοὺς οἷους εἴρηκα ποιούμενος, ἔπειτ' ὀλίγον ὕστερον αὖξεται τε καὶ πρὸς τὴν ἀκμὴν ἐπείγεται σὺν οἷς εἴρηται πᾶσιν, εἴτα λύεται καθ' ὃν εἴρηται τρόπον, ἢ γένεσις δ' αὐτοῦ καταστάσεως μὲν αὐχμηρᾶς καὶ θερμῆς δεῖται καὶ τὸ σύμπαν φάναι θερινῆς, ἡλικίας δ' ἀκμαστικῆς καὶ χολώδους φύσεως ἐν πόνοις καὶ φροντίσι καὶ ἀγρυπνίαις καὶ τροφῶν ἐνδείαις γεγεννημένης.

9 657 καὶ εἰ βούλει, πρόσθε τούτοις διὰ τοὺς λιθίνους μεθοδικούς ὅπερ εἴωθέ που καὶ ὁ Ἀρχιγένης προσγράφειν· ἔστω δὲ δήπου καὶ ἡ παροῦσα κατάστασις ἐπιδημίαν ἐνηνοχυῖα τρίταϊων, ἵνα τοῖς τεχνικοῖς γνωρίσμασι καὶ τὸν ἰδιωτικὸν μὲν, ἀληθῆ δὲ στοχασμὸν προσθεὶς αὐξήσης τὸ πιστὸν τῆς προγνώσεως. ὦ πρὸς τῶν θεῶν οὕπω τοῦτον ἐροῦμεν εἶναι τρίταϊον ἀλλὰ τὴν τῶν ἐριουργῶν ἀναμενοῦμεν διάτритον ἦν † ἐν τῇ γυναικωνίτιδι τρεφόμενος ὁ ληρώδης Θεσσαλὸς ὑπὸ πατρὶ μοχθηρῶς ἔρια ξαίνοντι κακῶς ἐτόλμα λέγειν Ἰπποκράτην τε καὶ τοὺς ἄλλους παλαιούς; ὁ τὰ τῆς ἱατρικῆς ἅπαντα θεωρήματα καταλαζονευσάμενος ἐστῶτά θ' ὑπάρχοντα καὶ βέβαια τρίταϊον εἰσβάλλοντα πυρετὸν οὐχ οἷός τ' ἐστὶ γνωρίζειν ἀλλ' ἀναμένει τὴν διάτритον.

9 658 τοῦτο γάρ τοι θαυμαστόν ἐστιν, ὅσα μὲν οὐκ ἦν βέβαια, ταῦτ' εἶπεῖν εἶναι βέβαια, σύμπαντα δ' ἀγνοῆσαι τὰ κατ' ἀλήθειαν βέβαια. ταύτης μὲν δὴ τῆς γραδὸς οὐδὲ μεμνησθαι προσήκει. τοῦ δ' ἀκριβοῦς τρίταϊου γνωρισθέντος ἐπὶ τὸν ἀκριβῆ τεταρταῖον ἤδη μετιέναι καιρός, οὗ τὴν μὲν ἀρχὴν ὁποῖα τίς ἐστιν ἤδη προειρήκαμεν ὥς οὐδὲν ὅμοιον ἔχουσιν τῇ τρίταϊκῇ κατὰ τε τὸ ῥῖγος καὶ τοὺς σφυγμούς, τὰ δ' ἐφεξῆς ἤδη λέγωμεν. καίτοι τό γε τῶν ἐν τοῖς παροξυσμοῖς σφυγμῶν ἔμπροσθεν εἰρημένων ὑπομνήσαι καὶ νῦν εὐλογον. εἰ γὰρ εἰδείης τοῦ νοσοῦντος τὸν κατὰ φύσιν σφυγμὸν ἢ εἰ καὶ καθ' ἑτέραν αὐτῷ νόσον ἐν ἀρχῇ παροξυσμοῦ παραγεγονῶς εἷς, μηκέτ' ἄλλο μηδὲν ἀναμείνης εἰς ἀπόφασιν τοῦ τεταρταῖον εἶναι τὸν εἰσβάλλοντα πυρετόν. ἐξαίσιος γάρ τις ἢ εἰς ἀραιότητά τε καὶ βραδυτήτα τροπὴ γίνεται. καὶ ἔγωγε τῶν ἑμαυτοῦ συνήθων τινὰς ὧν ἀκριβῶς ἤδιν τοὺς σφυγμοὺς εἰσβάλλοντος τοῦ παροξυσμοῦ θεασάμενος

ἀπεφηνάμην ὥς οὐκ ἐνδέχεται τὴν ἀρχὴν ταύτην ἄλλου τινὸς ὑπάρχειν ἢ τεταρταίου πυρετοῦ, καὶ οὕτως ἀπέβη.

9 659 σὺ δ' εἰ τῆς περὶ τοὺς σφυγμοὺς τέχνης ἀπειρότερον ἔχῃς, εἴθ' ἡ μὲν ἀραιότης αὐτῶν καὶ βραδυτῆς κινήσειέ σε, ἀσφαλέστερον δ' ἔτι καὶ ἀκριβέστερον διορίσασθαι βούλοιο, τῶν Ἱπποκράτους ἀναμιμνήσκου κἀνταῦθα παραγγελμάτων. ὥς γὰρ ἐν θέρει τριταίους πυρετοὺς πλεονάζειν, οὕτως ἐν φθινοπώρῃ τεταρταίους φησὶν. ἐπίσκεψαι δὲ πρῶτον μὲν αὐτὸ τοῦτ' εἰ ξηρὸν καὶ ψυχρὸν καὶ ἀνώμαλον ἐν τῇ κράσει τὸ φθινόπωρον ἐγένετο, καὶ μᾶλλον ἔλπιζε τεταρταίας περιόδους ἐν αὐτῷ συστήσεσθαι πολλὰς, εἴθ' ἐξῆς εἰ καὶ τὸ χωρίον αὐτὸ τοιούτων πυρετῶν εὐφορον εἴη καὶ εἰ ἡ φύσις τοῦ κάμνοντος μελαγχολικωτέρα καὶ τὰ τῆς προγεγεννημένης διαίτης οἷα μέλαιναν ἀθροῖσαι χολὴν καὶ εἴ τις ἐπιδημία νῦν ἐστὶ τεταρταίων πυρετῶν. ἐπισφραγίζου δὲ ταῦτα τοῖς ἐφεξῆς εἰρησομένοις· εἰ καὶ ὑπόσπληνος ὁ ἄνθρωπος εἴη ἢ ἐκ πεπλανημένων πυρετῶν ἢ εἰ καὶ τὰ τῆς ἀναβάσεως καὶ τὰ τῆς ἀκμῆς ἐναντιώτατα τοῖς τριταίοις εἴη πυρετοῖς κατὰ τε τὰς τοῦ θερμοῦ κινήσεις καὶ κατὰ τὰς τῶν σφυγμῶν καὶ ἐπὶ τούτοις ἅπασιν εἰ λεπτὰ καὶ λευκὰ καὶ ὕδατώδη τὰ οὔρα.

9 660 παντάπασιν γὰρ δὴ ταῦτά γε τοῖς τῶν τριταίων ἐναντία. τριταῖον μὲν οὖν τεταρταίου κατὰ τὴν πρώτην εὐθὺς ἡμέραν ὁ μὴ δυνάμενος διακρίνειν οὐδ' ἰατρὸς ὅλως ἐστί. Ἀμφημερινὸν δὲ τριταίου μὲν ἐτοιμότατον διορίζειν. οὔτε γὰρ μετὰ ρίγους εἰσβάλλει κατὰ τὴν πρώτην ἡμέραν εὐθὺς ἀλλὰ καὶ προήκοντος τοῦ χρόνου περίψυξις αὐτοῖς μᾶλλον ἢ ῥίγος γίνεται καὶ σαφὴς ἀταξία τε καὶ ἀνωμαλία συνεδρεῦει τοῖς σφυγμοῖς κατὰ τὴν ἀρχὴν τῶν παροξυσμῶν. ἴσμεν δ' ὅτι κἀν ταῖς ἀναβάσεσι καὶ τὸ ταχὺ τῆς κινήσεως καὶ τὸ μέγα καὶ τὸ σφοδρὸν ὅπερ τοῖς τριταίοις ὑπῆρχε σαφέστατον οὐχ ὑπάρχει τοῖς ἀμφημερινοῖς. οὐ μὴν οὐδὲ διακαίουσι τοὺς κάμνοντας οὐδὲ γυμνοῦσθαί τε καὶ τὴν ἐσθῆτα ρίπτειν ἀφ' ἑαυτῶν ἀναγκάζουσιν οὐδὲ πολὺ καὶ πυκνὸν ἀναπνεῖν οὐδ' ἐκφυσᾶν οἷον φλόγα τινὰ καὶ πιεῖν αἰτεῖν ψυχρὸν, ἀλλ' ἥκιστα πυρετῶν οὗτοι διψώδεις εἰσὶ καὶ οὔρον αὐτοῖς ἐν τῇ πρώτῃ τῶν ἡμερῶν οἷον ἐν τοῖς τεταρταίοις ἀρχομένοις καὶ ἰδρουσὶν ἥκιστα περὶ τὰς πρώτας ἡμέρας.

9 661 ἐπὶ μὲν γε τῷ χρόνῳ προϊόντι καὶ τοῦτ' αὐτοῖς προσγίνεται. τριταίου μὲν δὴ σαφῶς διενήνοχεν ὥς ὅμοιον ἔχειν μηδέν, ἐγγυτέρω δ' ἐστὶ τεταρταίου. διαφέρει γε μὴν καὶ τούτου σαφῶς, πρῶτον μὲν καὶ μάλιστα τοῖς σφυγμοῖς οὐς ἐπὶ συνήθων ἀρρώστων ἀκριβῶς ἂν τις φωράσειεν, ἥδη δὲ καὶ τῷ ρίγει καὶ τοῖς ἄλλοις τοῖς ἔξωθεν ἅπασιν ἐφ' οἷς γίνεται. καὶ γὰρ φύσεως ὑγροτέρας δεῖται καὶ βίων ἀργῶν τε καὶ μετὰ πλησμονῆς. οὗτος γοῦν καὶ παιδίῳ μάλιστα πλεονάζει καὶ σπάνιον εἰ μὴ καὶ τὸ στόμα τῆς γαστρὸς ἢ καὶ τὸ ἥπαρ αὐτοῖς ἐπόνησεν. ἀτὰρ οὖν καὶ ἀπειψαὶ προηγοῦνται πολλὰ καὶ βραδυπεψαὶ καὶ ὀξυρεγμίαι καὶ πυρέττειν ἀρχομένων ὑποχόνδριον μὲν ἐν ὄγκῳ μείζονι τοῦ κατὰ φύσιν ἐξ ἅπαντος, ὥς τὰ πολλὰ δὲ καὶ διαπεφυστημένον τε καὶ περιτεταμένον. ὠχρόλευκος δὲ τούτοις ἡ χροὰ, κἂν ὁ παροξυσμὸς ἀκμάσῃ. καὶ ὁ χειμῶν εὐφορος τοιούτων νοσημάτων καὶ κατάστασις ὑγρὰ καὶ χωρίον τοιοῦτον καὶ ἡ ἀρχὴ τῶν παροξυσμῶν εἰς ἐσπέραν.

9 662 Οὕτω μὲν ἀμφημερινὸς καὶ τριταῖος καὶ τεταρταῖος ἀλλήλων διορίζονται κατὰ τὴν πρώτην ἡμέραν, τοὺς δὲ συνεχεῖς μὲν, ὁμογενεῖς δὲ τοῖς εἰρημένοις πυρετοῖς γεγυμνασμένοις μὲν τις οὐκ ἂν οὐδ' ἐν τῇ πρώτῃ τῶν ἡμερῶν γνωρίζειν τε καὶ διακρίνειν ἀλλήλων ἀδυνατήσκειν, ἐπὶ δὲ τῆς δευτέρας, εἰ προσέχοι τὸν νοῦν, κἂν ἀγύμναστος ᾗ. καλῶ δ' ὁμογενεῖς πυρετοὺς συνεχεῖς ἐκάστῳ τῶν διαλειπόντων, τριταίῳ μὲν ἀκριβεῖ τὸν ἀκριβῆ καῦσον, ἀμφημερινῷ δὲ τὸν καθ' ἐκάστην ἡμέραν παροξυνόμενον, εἰς ἀπυρεξίαν δὲ μὴ παυόμενον, οὕτω δὲ καὶ τεταρταίῳ τὸν διὰ τετάρτης, ὅ τε γὰρ ἀκριβῆς καῦσος ἅπαντα τᾶλλα φυλάττων ἀκριβοῦς τριταίου γνωρίσματα μόνῳ τῷ μὴ μετὰ ρίγους εἰσβάλλειν μῆτ' εἰς ἀπυρεξίαν παύεσθαι διενήνοχεν, ὅ τε καθ' ἐκάστην ἡμέραν παροξυνόμενος, ὅταν καὶ ὥραν καὶ κατάστασιν καὶ

ἡλικίαν καὶ χώραν καὶ φύσιν σώματος καὶ τὴν προγεγενημένην δίαιταν ἔτι τε τὴν τῶν σφυγμῶν ἰδέαν καὶ τὴν θερμασίαν τὴν αὐτὴν ἔχη τοῖς ἀκριβέσιν ἀμφημερινοῖς, μὴ παύηται δ' εἰς ἀπυρεξίαν, ὁμογενής ἐστὶν αὐτοῖς.

9 663 κατὰ ταῦτά δὲ καὶ ὁ διὰ τετάρτης μὲν παροξυνόμενος, εἰς ἀπυρεξίαν δὲ μὴ παυόμενος ὁμογενής ἐστὶ τεταρταῖω. καὶ δῆλον ὡς οὔτε ῥίγος αὐτῷ προηγήσεται τῶν παροξυσμῶν οὔθ' ἰδρῶς ἔψεται, καθάπερ οὐδ' ἐν τῷ καύσῳ τούτων οὐδέτερον οὔτ' εὐθύς κατ' ἀρχὰς οὔτ' ἐφεξῆς ἄχρι κρίσεως οἷόν τε γενέσθαι. Τούτους οὖν πρώτους τις ἀσκησάτω γνωρίζειν τε καὶ διακρίνειν ἀλλήλων τοὺς ἀπλοῦς τε καὶ ἀμίκτους ἑτερογενέσι πυρετοῦς, οὓς δι' αὐτὸ τοῦτο γνησίους τε καὶ ἀκριβεῖς οἱ παλαιοὶ τῶν ἱατρῶν ὀνομάζουσιν. ὁ γὰρ ἐπὶ μόνῃ τῇ ξανθῇ χολῇ πυρετὸς ἀναπτόμενος ἄνευ σπλάγχνου κακώσεως, εἰ μὲν ἐν τοῖς ἀγγείοις ἔτι μενούσης ἐξάπτοιο, καῦσος ἀκριβής ἐστὶν, εἰ δὲ πάντῃ φερομένης, τριταῖος. οὕτως δὲ καὶ εἰ μελαίνης χολῆς ἔκγονος ὁ πυρετὸς ὑπάρχει, κινουμένης μὲν τεταρταῖός ἐστιν, ἡδρασμένης δὲ διὰ τετάρτης, ὥσπερ εἰ καὶ φλέγματος, ἥτοι γ' ἀμφημερινὸς ἢ καθ' ἑκάστην ἡμέραν παροξυνόμενος. οἱ γὰρ εἰς ἀπυρεξίαν λήγοντες πυρετοὶ, τριταῖοι τε καὶ ἀμφημερινοὶ καὶ τεταρταῖοι, τὴν αὐτὴν ὑπόθεσιν ἔχοντες τοῖς εἰρημένους συνεχέσιν ἐνὶ μόνῳ τῷ κατὰ τὰς φλέβας ἢ πάντῃ φερομένους ἔχειν τοὺς χυμοὺς διενηνόχασιν.

9 664 ὅθεν καὶ τᾶλλα μὲν αὐτοῖς ταῦτά, τῷ δὲ μετὰ ῥίγους ἢ μὴ σὺν ῥίγῃ καὶ σὺν ἐμέτοις τισὶ καὶ ἰδρῶσιν ἢ ἄνευ τούτων γίνεσθαι διαφέρουσι. Συνεχῇ μὲν δὴ πυρετὸν ὀνομάζω τὸν εἰς ἀπυρεξίαν πρὶν τελέως λυθῆναι μὴ παυόμενον, ὅταν δὲ μὴ παρακμὴ τις αἰσθητὴ φαίνεται, διὰ παντὸς δ' ἀπὸ τῆς πρώτης ἀρχῆς ὁ πυρετὸς ἄχρι κρίσεως ὁμοῖος διαμένη, τοῦ γένους μὲν ἐστὶ καὶ οὗτος τῶν καυσωδῶν πυρετῶν, ὁξύτητι δ' αὐτῶν διενήνοχεν. ἀλλ' οὔτε κατὰ τὴν πρώτην ἡμέραν ἢ δευτέραν οἷόν τε προγνῶναι τὸν τοιοῦτον οὔτ' ἄλλως χρήσιμον. ἀρκεῖ γὰρ τὸ γένος γνωρίζειν ὅτι χολώδης τε καὶ περικαῆς καὶ κάτοξος. οὐδὲ γὰρ, εἰ σύνοχον ὀνομάζει τις αὐτὸν ὥσπερ ἔνιοι τῶν ἱατρῶν, ὅλῳ τῷ γένει διοίσει τῶν καυσωδῶν πυρετῶν ἕνεκά γε τῆς προσηγορίας, ὥσπερ οὐδ' ὅτι τρεῖς αὐτοῦ τοῦ συνόχου διαφορὰς εἰδότες ἴδιον ἔφ' ἑκάστης αὐτῶν ὄνομα φέρουσι, τοὺς μὲν ἐπακμαστικούς, τοὺς δὲ παρακμαστικούς, τοὺς δ' ἀκμαστικούς καὶ ὁμοτόνους ὀνομάζοντες, ἥδη διὰ τοῦτο κατὰ γένος αὐτοῖς ἡγητέον εἶναί τινα διαφοράν· ὅθεν οὐδ' εἰς τὴν παροῦσαν πραγματείαν ἢ διάγνωσιν αὐτῶν μέγα τι συντελεῖ.

9 665 πάντες γὰρ οὗτοι κατὰ τὴν πρώτην ἑβδομάδα κρίνονται, τούτου δ' εἰς τὰ παρόντα χρεῖα, τοῦ λαβεῖν τινα τῆς ὅλης καταστάσεως τοῦ νοσήματός τε καὶ κρίσεως ἐν ταῖς πρώταις ἡμέραις ἐπίγνωσιν. εἰ μὲν γὰρ ἀκριβὴς τριταῖός ἐστιν, ἐντὸς τῶν ἐπτὰ περιόδων, εἰ δ' ἀκριβὴς καῦσος, ἐντὸς τῆς πρώτης ἑβδομάδος ἐξ ἀνάγκης κριθήσεται. χρονιοῦσι δὲ πάντως ὁ τ' ἀμφημερινὸς καὶ ὁ παρακείμενος αὐτῷ συνεχὴς ὥσπερ καὶ ὁ τεταρταῖός τε καὶ ὁ διὰ τετάρτης. ὥστε τρία μὲν ἔσται τὰ σύμπαντα γένη τῶν ἀπλῶν πυρετῶν, ἕκαστον δ' αὐτῶν εἰς δύο τὰς πρώτας τμηθήσεται διαφοράς. ἢ γὰρ συνεχεῖς ἢ διαλείποντες ἔσσονται καὶ γνωρισθήσονται κατὰ τὴν πρώτην ἡμέραν, οἱ μὲν εὐθύς εἰσβαλλόντων τῶν παροξυσμῶν, οἱ δ' ἀναβαινόντων, οἱ δ' ἀκμαζόντων, οἱ δ' ἐν ταῖς πρώταις παρακμαῖς ἢ τοῖς ἀπυρέτοις διαλείμμασι.

9 666 Συνθέτου μέντοι τοῦ νοσήματος ὑπάρχοντος οὐκ ἔθ' ὁμοίως εὐπετὴς ἡ διάγνωσις, ἀλλ' ἐνταῦθα δεῖ μάλιστα συνέσεως τε καὶ γυμνασίας. σύνεσιν μὲν οὖν οἴκοθεν ἕκαστος ἐκ τῆς ἑαυτοῦ φύσεως ἢ κεκτημένος ἢ μὴ κεκτημένος ἀφίξεται, γυμνασίας δὲ τῆς νῦν εἰρησομένης οὐκ ἂν ἐξεύροι βελτίονα. χρή γὰρ δήπου γνωρίζειν αὐτὸν ἀσκήσαι ῥαδίως ἀπλοῦν εἶδος πυρετοῦ κᾶπειθ' οὕτως μεταβαίνειν ἐπὶ τὰ σύνθετα. διχῶς δ' ἂν γίνοιτο σύνθετον εἶδος πυρετοῦ τὴν γε πρώτην τομὴν, ἢ τῷ τοὺς εἰρημένους ἀλλήλοις μίγνυσθαι χωρὶς τόπου πεπονθότος ἢ μόριόν τι φλεγμαῖνον ἀνάπτειν αὐτούς. ἑκατέρα δὲ τῶν εἰρημένων διαφορῶν ἑτέραν αὐθις ἐγχωρεῖ τομὴν ἐπιδέξασθαι. οἱ τε γὰρ ἄνευ μορίου πεπονθότος συνιστάμενοι

διχῶς μίγνυνται, ποτὲ μὲν ἐπιπλεκόμενοι, ποτὲ δ' ὥς ἂν εἴποι τις δι' ὅλων κεραυννύμενοι. οὕτω τοι καὶ τὰ φλεγμαίνοντα μέρη. καὶ γὰρ καὶ τούτων τὰ μὲν οἶον ἐπιπλέκεται μόνον, τὰ δ' οἶον κρᾶσίν τινα τῶν διαθέσεων ἴσχει.

9 667 Τὴν ἐπιπλοκὴν οὖν ἀσκῆσαι χρὴ πρῶτον γνωρίζειν, εἴθ' οὕτως τὴν κρᾶσιν ἀρξαμένους ἀπὸ τῶν πυρετῶν. ἐπιπλέκονται δ' οἱ πυρετοὶ πολλάκις μὲν ὁμογενεῖς ὁμογενέσιν ἢ ὁμοειδεῖς ὁμοειδέσιν, ἔστι δ' ὅτε καὶ διαφέροντες. ἀμφημερινοὶ τε γὰρ τριταίοις καὶ τούτοις τεταρταῖοι καὶ ἀλλήλοις ὁμοειδεῖς ἐπιπλέκονται πολλάκις, ὥστε καὶ τρεῖς ἐνίετε τεταρταίας περιόδους ὁ αὐτὸς ἄνθρωπος ἴσχει. τούτους μὲν οὖν γνωρίζειν οὐ πάνυ χαλεπόν, ἐνίετε δὲ τῶν διαλειπόντων τις ἐπιπλέκεται συνεχεῖ, χαλεπωτάτην τε καὶ δυσθήρατον μίξιν ὑπὲρ ἧς ἐφεξῆς ἐροῦμεν, ἂν πρότερον ἀπάσας ἐπέλθωμεν ἅς προϋθέμεθα διαφοράς. ὁμοίως γὰρ τοῖς πυρετοῖς οἱ πεπονθότες τόποι τὴν μίξιν ἴσχουσιν, ἢ διαφερόντων μορίων ἴδιον ἑκατέρου πυρετὸν ἐξάπτοντος οἶον σπληνὸς εἰ τύχοι καὶ ἥπατος, ἢ διαθέσεως μικτῆς οἶον φλεγμονῆς ἐρυσιπελατώδους ἢ ἐρυσιπέλατος φλεγμονώδους ἢ φλεγμονῆς σκιρρώδους ἢ σκίρρου φλεγμονώδους. ἀλλὰ καὶ ταύτας ἀπάσας τὰς μίξεις αὐτῶν ἀσκῆσαι χρὴ διαγινώσκειν, ἐπειδὴν ἀκριβῶς ἤδη τὰς ἀπλᾶς αὐτῶν ιδέας γνωρίζωμεν.

9 668 ἐτέρα γὰρ ιδέα περιπνευμονικοῦ τε καὶ φρενιτικοῦ καὶ πλευριτικοῦ καὶ ἥπατικοῦ πυρετοῦ, κατὰ ταῦτά δὲ καὶ τῶν ἄλλων ἑκάστου τῶν ἐπὶ μορίοις τισὶ φλεγμαίνουσιν ἀναπτομένων, ἐτέρα δ' αὖ πάλιν ιδέα τῶν ἐπὶ τοῖς ἐρυσιπέλασι, καὶ ὃ γε κακοήθης καῦσος ἢ τοῖς τοῦ πνεύμονος ἢ τοῖς τοῦ ἥπατος ἢ τοῖς τῆς γαστρὸς ἐρυσιπέλασιν ἐπιγίνεται. διαιρεῖσθαι δὲ χρὴ καθ' ἕκαστον ἄρρωστον, πρῶτον μὲν εἰ χωρὶς τόπου πεπονθότος ὁ πυρετὸς ἐπὶ χυμοῖς διασαπείσιν ἢ μόνῳ τῷ πνεύματι τραπέντι, δεύτερον δέ, εἰ μόριον πεπονθὸς αἷτιον, τί τὸ μόριον ὑπάρχει καὶ τίς ἡ διάθεσις αὐτοῦ. ἐπειδὴν δὲ ταῦτα διαγινώσκειν ἀσκήσης, τὰς μίξεις αὐτῶν ἀπάσας ἐξευρήσεις. Ἄρ' οὖν ἀξιώσεις με νῦν ἢ περὶ τόπων πεπονθότων ἢ περὶ τῆς τῶν πυρετῶν ἀπάσης συμπλοκῆς διέρχεσθαι; καὶ μὴν αὐτὸς αὖ πάλιν ἐγκαλέσεις τῷ μήκει τῆς πραγματείας. θαυμαστὸν γὰρ τοι καὶ τοῦτο πεπόνθασιν οἱ πολλοὶ τῶν ἀνθρώπων ὀλίγα τε μανθάνειν ἀξιοῦντες ἅμα καὶ μηδὲν παραλείπεσθαι. τὰ γοῦν Ἀρχιγένους περὶ τῆς τοῦ πυρετοῦ σημειώσεως δέκα βιβλία μακρὰ φάσκοντες εἶναι μόνην ἐπιχειροῦσιν ἀναγινώσκειν τὴν ἐπιτομήν, ἀλλ' οὐδὲ ταύτην ἅπαντες, ἀλλ' εἰσὶν οἱ καὶ ταύτης ἔτι βραχύτερον τὴν ζητοῦσιν, εἰσὶ δ' οἱ καὶ μέμφονται διότι βιβλίον ὅλον ἔγραψε περὶ τῆς ἐννοίας τοῦ πυρετοῦ καὶ τούτῳ μὲν ἐντυχεῖν οὐχ ὑπομένουσιν οὔτε πεισθῆναί τε καὶ μαθεῖν ὅσον Ἑρασίστρατος ἐσφάλη τῆς ἐννοίας τοῦ πυρετοῦ, κελεύσαντες δέ τι περὶ τῶν πυρετῶν αὐτοῖς ῥηθῆναι τὴν πρώτην εὐθὺς οὐ συγχωροῦσι διαφοράν, ὥς οἱ μὲν ἐπὶ τόποις πεπονθόσιν, οἱ δ' ἄνευ τούτων συνίστανται.

9 669 ταῦτό δὴ τοῦτο καὶ περὶ κρίσεων πεπόνθασιν· ἐγκαλοῦντες μὲν ἐπὶ τοῖς παραλελειμμένοις, μεμφομένοις δὲ τῷ μήκει τῶν εἰρημένων, καίτοι τοῦ μήκους οὗ μέμφονται διττοῦ τὴν φύσιν ὑπάρχοντος ὥς ἐγὼ νῦν διαιρήσομαι, καὶ ταῦτ' ἄμφω ψέγουσι καὶ μᾶλλον αὐτῶν ἔτι τὴν βραχυλογίαν, ταύτην μὲν ὥς ἦτοι παραλείπουσάν τινα τῶν ἀναγκαίων ἢ πάντως γε μὴ σαφῶς ἐκδιδάσκουσιν, τοῦ δὲ μήκους τὸ μὲν ἅπαντα ἐκδιδάσκον τὰ χρήσιμα μετὰ τοῦ διαβάλλειν τὰ ψευδῶς τισιν ὑπειλημμένα λήρον εἶναί φασι μακρὸν καὶ τοὺς αὐτὰ μόνα τὰ χρήσιμα διδάσκοντας ἐπαινοῦσι, τοῖς δ' αὖ πάλιν ἐκεῖνα μόνα λέγουσιν ἀντιπροτείνουσι τὰ τῶν ἑτεροδόξων καὶ μέμφονται τῆς προπετείας, εἰ χωρὶς ἀποδείξεως ἀξιοῦσιν ἀπλῶς ἀποφηνάμενοι πιστεύεσθαι, οὐκ ἀνέχονται δ' οὐδὲ τῶν αὐτὰ τὰ χρήσιμα πλατύτερον ἐκδιδασκόντων.

9 670 ὥστ' οὐδὲν θαυμαστὸν εἰ κὰν τοῖς περὶ κρίσεων λόγοις ὁμοίως ἐγκαλέσουσι, τὴν μὲν βραχυλογίαν ψέγοντες ὥς ἀσαφῆ θ' ἅμα καὶ πολλὰ παραλείπουσαν, ἀκούειν δὲ πλειόνων οὐχ ὑπομένωνντες ἔτι τε προσεγκαλοῦντες ὁ μικρῷ πρόσθεν εἴρηται. καὶ γὰρ δὴ καὶ περὶ τόπων

πεπονθότων Ἀρχιγένει γέγραπται τρία βιβλία πάντων τῶν ἔμπροσθεν εἰς τὴν αὐτὴν πραγματείαν γεγραμμένων ἄριστα. ταῦτ' οὖν εἰ πάντα μεταφέρειν εἰς τόνδε τὸν λόγον ἐπιχειρήσαιμι καὶ τούτοις ἔτι προστιθέναι τὰ ὑφ' ἡμῶν εὐρημένα, μέμψονται τῷ μήκει τῆς πραγματείας. καὶ μὲν δὴ καὶ τὰ περὶ τῆς τῶν πυρετῶν διαφορᾶς εἰ πάντα κατὰ τόνδε τὸν λόγον ἐπεξίοιμι, πολὺ δὴ μᾶλλον ἔτι μηκύνειν αὐτοῖς δόξω. τὸ μὲν οὖν μὴ δύνασθαι διαφυγεῖν ἐπήρειαν γράμμα μηδὲν οὕτως ἦν παλαιὸν ὥστε καὶ Πλάτων αὐτοῦ μέμνηται.

9 671 τὸ δ' οὕτω τούτων ἐχόντων ἐκλέγεσθαι μέσον εἶδος λόγων ἄριστον εἶναί μοι φαίνεται. τί δὲ τὸ μέσον ἐστὶν οὐπὲρ ἐγὼ νῦν ἔχουσθαι μοι δοκῶ; δεικνὺς μὲν ἃ χρὴ γινώσκειν ἐξ ἀνάγκης τὸν μέλλοντα καλῶς προγνώσεσθαι λύσιν νοσήματος ὅποια τέ τις ἔσοιτο καὶ καθ' ὄντινα χρόνον, οὐχ ἅπαντα δ' αὐτὰ νῦν ἐπεξερχόμενος ἀλλ' ὅσα μὲν ἀσαφῶς εἴρηται τοῖς ἔμπροσθεν ἐξηγούμενος, ὅσα δὲ παραλέλειπται προστιθείς. τὸ δ' ἦτοι τὰ καλῶς θ' ἅμα καὶ σαφῶς εἰρημένα μεταγράφειν ἢ τοῖς ψευδῶς εἰρημένοις ἀντιλέγειν ὥς εἰς μακρολογίαν ἀπάγον ἐφυλαξάμην. ἐπεὶ τοίνυν ἀποδέδεικται μὲν ἐν τῷ πρώτῳ λόγῳ τὸν Ἱπποκράτους ἀφορισμὸν ἡμῶν ἐξηγουμένων ὥς καὶ αὐτῆς τοῦ νοσήματος τῆς φύσεως οὐ σμικρὰν πρόγνωσιν ἔνεστι λαβεῖν εἰς τὰ μέλλοντα, θαυμαστὸν δ' εἶναι δοκεῖ τοῖς πολλοῖς εἰ κατὰ τὴν πρώτην τις ἡμέραν εἴσεται τῆς νόσου τὴν ἰδέαν, ἐπειράθημεν δεῖξαι θαυμαστὸν μὲν ἴσως ὑπάρχον, οὐ μὴν καὶ ἀδύνατόν γε, καὶ τὴν ὁδὸν ἣ χρὴ τοῦτο ποιεῖν ἐδείξαμεν.

9 672 ἐνταῦθ' ἐπισχεῖν ἔδοξέ μοι τὸ μήκος τοῦ λόγου καὶ γυμνάσασθαι κελεῦσαι τὸν ἀκριβῶς ἐκμαθεῖν τὰ τοιαῦτα προηρημένον ἐν τοῖς Ἀρχιγένους ὑπομνήμασι περὶ τε τόπων πεπονθότων καὶ μέντοι γε καὶ περὶ πυρετῶν σημειώσεως ἔτι τε πρὸς τούτοις περὶ τύπων. ἴσως μὲν γὰρ καὶ ἡμεῖς εἰς τοὺς αὐτοὺς τύπους ποτὲ γράψομεν, ἵνα τὰ τε προσεξευρημένα διέλθωμεν ἀφέλωμέν τε τινα τῶν ὑπ' Ἀρχιγένους οὐκ ὀρθῶς εἰρημένων ἅπαντά τε σαφῶς ἐρμηνεύσωμεν, ἀλλ' ἐν γε τῷ παρόντι δι' ἐκείνων ἀσκεῖσθαι προσήκει. Πάλιν οὖν ἀναλαβόντες ὅσον οἰκεῖόν ἐστι τῆσδε τῆς πραγματείας ἐπέλθωμεν. οἰκεῖον δ' ἐστὶν ὁδὸν τῆς ἀσκήσεως δοῦναι περὶ τῶν συνθέτων νοσημάτων τοιαύτην οἶαν ὀλίγον ἔμπροσθεν ὑπὲρ τῶν ἀπλῶν ἐποιησάμεθα. τοὺς μὲν γὰρ ἀκριβεῖς πυρετούς, εἴτε διαλείποντες εἶεν εἴτε συνεχεῖς, εὐθὺς κατ' ἀρχὰς ἔνεστι γνωρίζειν, ὅσοι δ' ἐπιμειξίαις ἐτέρων ποικίλλονται τε καὶ νοθεύονται χαλεπὸν μὲν ἐν τῇ πρώτῃ τῶν ἡμερῶν, οὐ μὴν ἀδύνατόν γε διαγινώσκειν ἐστί. τοὺς πλείστους μέντοι κατὰ τὴν δευτέραν ἢ τρίτην ἢ πάντως γε τὴν τετάρτην ἀκριβῶς ἐξευρεῖν ἐγχωρεῖ.

9 673 οὐδὲν γὰρ ἐστὶν οὔτε γένος οὔτ' εἶδος νοσήματος ὃ μὴ περὶ τὴν τρίτην ἢ τετάρτην ἡμέραν ἐναργῶς ἔσται δῆλον, ἥστινος ἔχεται φύσεως. εἰσβαλλέτω γοῦν τις πυρετὸς φρικώδης θ' ἅμα καὶ παντοίως ἀνώμαλος ἐν τε τοῖς σφυγμοῖς καὶ τῇ καθ' ὅλον τὸ σῶμα θερμασίᾳ ὥς πολλάκις ἐγγὺς ἀκμῆς εἶναι νομίζεσθαι ἢ καὶ τὰ μέσα τῆς ἀναβάσεως ἐπέχειν, αὐθις τε γινέσθω φρικώδης καὶ τοὺς σφυγμοὺς μικροτέρους θ' ἅμα καὶ ἀμυδροτέρους καὶ βραδυτέρους καὶ ἀραιότερους ἰσχων καὶ τὴν θερμασίαν ἀποχωροῦσαν μὲν τῶν ἄκρων, πλεονάζουσαν δὲ κατὰ τὴν γαστέρα καὶ τὸν θώρακα· τοῦτον οὐκ ἂν τις ἀλόγως ἐλπίσειεν ἡμιτριταῖον ἔσεσθαι, μᾶλλον δ' ὑπάρχει μὲν ἤδη, γνωρισθήσεται δὲ τοῖς πολλοῖς ἐπὶ τῆς τρίτης ἡμέρας. ἀλλ' οὗτος μὲν μικτός ἐστιν ἔκ τε τοῦ χολώδους καὶ τοῦ φλεγματώδους πυρετοῦ τῶν ὀλίγον ἔμπροσθεν εἰρημένων, οὐκ ἐπιπλεκομένων ἀλλήλοις ἀλλὰ δι' ὅλου κεραννυμένων, ὃ δ' ἐξ ἐπιπλοκῆς αὐτῶν τετραχῶς γίνεται, ἢ τριταίου καὶ ἀμφημερινοῦ μιχθέντων ἢ τοῦ καθ' ἡμέραν παροξύνοντος συνεχοῦς τῷ διὰ τρίτης ἢ τριταίου τῷ καθ' ἑκάστην ἡμέραν παροξυνομένῳ συνεχεῖ ἢ ἀμφημερινοῦ τῷ διὰ τρίτης συνεχεῖ.

9 674 τούτων δ' οὐδεμία τῶν μίξεων ἐπὶ τῆς πρώτης ἡμέρας ἀκριβῶς διαγινώσκεται. τῆς μέντοι δευτέρας ἐπιστάσης οὐδὲν ἔτι χαλεπὸν γνωρίσαι, πολὺ δὲ μᾶλλον ἔτι κατὰ τὴν τρίτην, καὶ σπάνιον εἴ ποτε τῆς τετάρτης δεήσει. γινέσθω γὰρ εἰ οὕτως ἔτυχεν ἐν μὲν τῇ πρώτῃ τῶν

ἡμερῶν ὁ παροξυσμὸς σὺν ῥίγει κᾶπειτα θερμὸς τε καὶ περικαῆς ὁ πυρετὸς ἐξαφθεὶς καυσώδης τε καὶ διψώδης ἔστω καὶ ταχέως ἐπὶ τὴν ἀκμὴν ἐπείγέσθω τοὺς σφυγμοὺς ὁμαλοὺς ἔχων καὶ μεγάλους καὶ ταχεῖς καὶ σφοδροὺς καὶ πυκνοὺς, ἔστω δ' ὁμοίως τοῖς σφυγμοῖς καὶ τὰ τῆς θερμασίας ὁμαλὰ παντοίως, εἴτα σὺν ἐμέτῳ τε καὶ ἰδρῳτι παυέσθω καὶ τις αὐτὸν ἀπυρεξία διαδεχέσθω· πρόδηλον ὡς τριταίας ἐστὶν οἰκεῖος ὁ τοιοῦτος παροξυσμὸς περιόδου. γινέσθω δὲ κατὰ τὴν δευτέραν ἡμέραν ὁ τῆς ἀμφημερινῆς (οὐ γὰρ ἀναγκαῖον ὑπὲρ τῶν αὐτῶν λέγειν μυριάκις)· ἐνταῦθα χρή προσέχειν τὸν νοῦν ταῖς ὥραις τῶν παροξυσμῶν, ἵνα προγνῶς τι περὶ τῆς τρίτης ἡμέρας.

9 675 εἰ μὲν γὰρ ὁ τῆς τριταίας εἰ τύχοι περὶ τὴν πρώτην ὥραν μέλλει γίνεσθαι, περὶ δὲ τὴν ἐνδεκάτην ὁ τῆς ἀμφημερινῆς, οὕτω μὲν ἐκατέρων ἔσονται σαφεῖς αἱ ἀρχαὶ καὶ μᾶλλον εἰ ἐπὶ πλέον ἔτι διεστήκασιν ἀλλήλων, εἰ δ' ἀμφοτέρω περὶ τὴν αὐτὴν ὥραν εἰσβάλλοιεν, ἐπίμικτόν τε πάντως ἔσται τὸ εἶδος τοῦ παροξυσμοῦ καὶ τῷ δυναμένῳ συνορᾶν οἷον κρᾶμά τι φαίνεται γινόμενον ἀμφημερινῆς τε καὶ τριταίας περιόδου. διακρίνει δ' αὐτοὺς ἡ τετάρτη τῶν ἡμερῶν ἐναργῶς ὄντας ἤδη τῷ γε τεχνίτῃ καπὶ τῆς δευτέρας γνωρίμους. Ὅτι δὲ δυσφωρατοτέρα γίνεται μίξις ἡ τῶν διαλειπόντων τοῖς συνεχέσιν, ὥστε καὶ πολλοῖς ἀδύνατος ὅλως ὑπάρχειν ἔδοξεν· ἅμα τε γὰρ εἰς ἀπυρεξίαν παύεσθαι τὸν αὐτὸν ἄνθρωπον καὶ μηδ' ὅλως ἀπύρετον γίνεσθαι συμβαίνειν ἐκ τῆς τοιαύτης μίξεως, ὅπερ εἶναι πάντων ἀδυνατώτατον. ἀλλ' εἴ τις κἀνταῦθα δύναται διαγινώσκειν ἀκριβῶς ἐκατέρου τῶν πυρετῶν τὴν φύσιν, εἴσεται σαφῶς ὡς οὐδ' ἡ τοιαύτη μίξις ἀδύνατος. Ἐναγχος γοῦν τι γύναιον ἐν μὲν ταῖς ἀρτίαις φρικώδη παροξυσμὸν εἶχεν ἀκριβῶς ἡμιτριταϊκόν, ἐν δὲ ταῖς περιτταῖς ἔωθεν μὲν τινα τοῦ προγεγονότος πολὺ μικρότερον ὡς ἐπιπαροξύνεσθαι δοκεῖν τῇ ἑτέρᾳ τῶν ἡμερῶν τὸν ἡμιτριταῖον, ὅπερ δὴ καὶ γίνεται συνήθως ἐν αὐτῷ, περὶ δὲ τὴν ὀγδόην ὥραν τῆς ἡμέρας ἕτερος εἰσέβαλλε μετὰ ῥίγους ἰσχυροῦ παροξυσμὸς ἀκριβῶς ἅπαντα τριταίου πυρετοῦ φέρων τὰ γνωρίσματα.

9 676 θραυόμενος δ' οὗτος ὥρας που νυκτὸς τρίτης ἰδρῳτι τε καὶ χολῆς ἐμέτῳ παρέτεινεν εἰς τὴν τῆς ἀρτίου δευτέραν ὥραν. ἤδη δ' αὐτὸν ἐγγὺς ἀπυρεξίας ἤκοντα διεδέχετο πάλιν ὁ φρικώδης ἐκεῖνος καὶ ἀνώμαλος παροξυσμὸς ὃν ἐν ταῖς ἀρτίαις ἔφαμεν γίνεσθαι, κᾶπειθα δι' ὅλης τῆς ἡμέρας κακοήθως ὑποστελλόμενός τε καὶ αὐθις ἐπιτιθέμενος μόλις που τὴν ἀκμὴν ἀπελάμβανεν ἡλίου δύνοντος. ἤρχετο δὲ παρακμάζειν ὥρας που τετάρτης τῆς νυκτός, εἴθ' ἔωθεν πάλιν ἐπὶ δαψιλεῖ λειψάνῳ παραύξησις οὐ λίαν ἀνώμαλος ἕως τῆς ὀγδόης ὥρας ἐπετείνετο κᾶπειτα δοκοῦντα σαφῶς ἀκμάζειν ἤδη τὸν πυρετὸν τοῦτον ἕτερος ἐξεδέχετο παροξυσμὸς ἀκριβῶς τριταϊκός. τοῦτον ἡμεῖς τὸν πυρετὸν εὐθὺς μὲν κἀν τῇ δευτέρᾳ τῶν ἡμερῶν ἐξ ἐπιπλοκῆς ἡμιτριταίου τε καὶ τριταίου διέγνωμεν γεγονέναι, πολὺ δὲ πιστοτέραν ἢ τρίτη τὴν διάγνωσιν παρέσχεν ἡλπίσαμεν τε τὴν μὲν ἑτέραν περίοδον τὴν τοῦ τριταίου παύεσθαι ταχέως, τὴν δ' ἑτέραν μηκύνειν, καὶ οὕτως ἀπέβη.

9 677 καὶ τότε σαφῶς ὥφθη κατὰ τὸ ὑπόλοιπον μέρος τῆς νόσου μόνος ἡμιτριταῖος ὢν, ἀρχὴν μὲν τῆς ὅλης περιόδου τὴν ἀρτίαν ἡμέραν ποιούμενος, ἐπιπαροξυνόμενος δὲ τῇ περιττῇ. τὰς μὲν δὴ τοιαύτας μίξεις οὐ τοῦ τυχόντος γνωρίζειν, εἰ δὲ τις πυρετὸς ἐν τῇ πρώτῃ τῶν ἡμερῶν ἀκριβῆς ὀφθεὶς τριταῖος εἴτ' ἐν τῇ δευτέρᾳ πάλιν ἕτερον ὅμοιον ἀκριβῶς τῷ πρόσθεν ἐποίησατο παροξυσμόν, εὐφωρατότατος οὗτός ἐστι διπλοῦς ὑπάρχων τριταῖος. οὕτω δὲ καὶ δύο καὶ τρεῖς ἐπιπλέκονται ἀλλήλοις τεταρταῖοι πολλάκις οὓς ἡ τῶν παροξυσμῶν ἰδέα διακρίνει τῶν ἀμφημερινῶν. οὐ γὰρ τὸ καθ' ἐκάστην ἡμέραν παροξύνεσθαι γνώρισμα βέβαιον ἀμφημερινῶν ἀλλ' ἡ τοῦ πυρετοῦ τε καὶ τῶν συμπτωμάτων ἰδέα. χρή τοίνυν ἐν ἅπαντι πράγματι τεχνωθῆναι πρῶτον, ὥσπερ τις ὠνόμαζε τῶν ἡμετέρων διδασκάλων, εἴθ' οὕτως ἐπιχειρεῖν τοῖς ἔργοις.

9 678 τὸ τεχνωθῆναι δ' ἐστὶ τὸ γινῶναι τῆς ὑποβεβλημένης τῇ τέχνῃ συμπάσης ὕλης, πρῶτον μὲν καὶ μάλιστα τὰς ἀπλᾶς δυνάμεις, ἔπειθ' ἐξῆς τὰς μίξεις αὐτῶν ὁπόσαι τέ τινές εἰσι καὶ ὁποῖαι. καὶ γὰρ δὴ καὶ περὶ φαρμάκων συνθέσεώς τε καὶ χρήσεως ἡ αὐτὴ μέθοδος, ὡς ἐν τοῖς περὶ αὐτῶν ὑπομνήμασιν ἐπιδέδεικται. διττῆς δ' ὕλης οὕσης τοῖς ἰατροῖς, ἐτέρας μὲν ἐφ' ἧς ἢ ἐν ἧ γίνεται τὸ τέλος, ἥπερ ἐστὶν αὐτὰ τῶν ἀνθρώπων τὰ σώματα, δευτέρας δὲ τῆς τῶν βοηθημάτων, ὅφ' ὧν ἢ δι' ὧν γίνεται τὸ τέλος, ἡ μὲν περὶ τῶν φαρμάκων πραγματεία τῆς δευτέρας ὕλης ἐστίν, ἡ δὲ νῦν ἐνεστώσα τῆς πρώτης. Χρὴ τοίνυν ἐκμαθεῖν ἐν τοῖς περὶ τῶν πυρετῶν λόγοις ὡς τρία τὰ σύμπαντ' ἐστὶ γένη τῶν ἐπὶ χυμοῖς ἀναπτομένων πυρετῶν· ἔνιοι μὲν γὰρ ἐπὶ τῇ ξανθῇ χολῇ καὶ πλεῖστοί γ' εἰσὶν οὗτοι, τινὲς δ' ἐπὶ τῇ μελαίνῃ, τινὲς δ' ἐπὶ τῷ φλέγματι συνίστανται. λόγος δ' οὗτος οὐ μικρὸς ἐστὶν ὃ τί ποτε πασχόντων τῶν εἰρημένων χυμῶν ἀνάπτεται πυρετός· οὐ γὰρ δὴ κατὰ φύσιν ἐχόντων.

9 679 ἀλλ' ἐν τούτῳ γε τῷ λόγῳ καὶ ὡς οὐδὲν θαυμαστόν ἐστιν ἐκ ψυχρῶν φύσει χυμῶν διασαπέντων ἐξαφθῆναι πυρετὸν ἐπιδέδεικται καὶ ὡς ἡ πᾶσα ποικιλία τῶν ἄλλων πυρετῶν ἐκ τῆς τούτων γίνεται μίξεως (ἀλλὰ καὶ οἱ ἐφήμεροι καλούμενοι πυρετοὶ καὶ πρὸς τούτοις οἱ ἐκτικοὶ προσαγορευόμενοι ἕτερα δύο γένη τῶν ὀξέων ὀνομαζομένων πυρετῶν ἀποκεχωρισμένα) καὶ ὡς ὀξὺς πυρετός ἦτοι σηπομένου τῶν εἰρημένων τινὸς χυμῶν ἢ μορίου φλεγμαίνοντος γίνεται καὶ ὡς τὸ φλεγμαίνοντος ἀκουστέον ἐστὶ κατὰ τὴν παλαιὰν συνήθειαν. ἅπαντα δὲ τὰ τοιαῦτα θαυμαστά τοῖς πολλοῖς εἶναι δοκεῖ, καθάπερ οὖν καὶ τὸ μικρῷ πρόσθεν ῥηθέν, εἰ δύνатаί ποτε μιχθῆναι διαλείπων συνεχεῖ, οὐδὲν δ' ἥττον τούτου καὶ τὸ μηδεμιᾶς ἀπυρεξίας γινομένης περὶ τὸν κάμνοντα μεμίχθαι μόνους τοὺς διαλείποντας πυρετούς. ἀλλὰ καὶ τοῦτ' ἐπεδείξαμεν ἐναργῶς οὐ τριταίους μόνον ἢ ἀμφημερινοὺς ἀλλὰ καὶ τεταρταίους συμπίπτον. ἐπειδὴ γὰρ ἐπιπλακῶσιν ἀλλήλοις πλείους εἴτ' οὖν ὁμογενεῖς εἴτε καὶ μή, φθάνει πολλάκις ὁ δεύτερος ἄρχεσθαι πρὶν εἰς ἀπυρεξίαν ἀκριβῆ παύσασθαι τὸν πρῶτον, εἴτ' αὖθις τὸν δεύτερον ὁ τρίτος ὡσαύτως διαδέχεται πρὶν καὶ τοῦτον εἰς ἀπυρεξίαν ἀφικέσθαι.

9 680 μάλιστα δὲ συμβαίνει τοῦτο ἐν τοῖς μακροτέροις παροξυσμοῖς. ἐν γὰρ τοῖς ἐντὸς τοῦ πρώτου διαστήματος παυομένοις (οὕτω δ' ὀνομάζουσι τὸν τῶν δώδεκα ὥρων χρόνον) ἢ παμπόλλας ἐπιπλακῆναι χρὴ περιόδους ἢ τὸν ἐκ τῶν διαλειπόντων συντιθέμενον ἀδύνατον εἰς συνέχειαν ἀφικέσθαι. παμπόλλους δὲ τῶν οὕτως ἐπιπλεκομένων πυρετῶν οἱ μὴ γεγυμνασμένοι περὶ τὰ τοιαῦτα τῶν ἰατρῶν, εἰ μὲν ὀξύτεροι φαίνονται, πάντας ἡμιτριταίους ὀνομάζουσι, εἰ δὲ βραδύτερον κινοῖντο, πλάνητας. ἐπειδὴ γὰρ ἅπαξ ἐξουσίαν ἔλαβον ἔν τε τοῖς ἡμιτριταίοις πολλὰς ὑποστολὰς γίνεσθαι νομίζειν ἔν τε τοῖς πλάνησιν ἀτάκτους ἀρχάς, ἅπαντας οὕτω τοὺς πυρετούς ἐφ' ὧν οὐχ εὐρίσκουσι τὴν σύνθεσιν ἡμιτριταίους ἢ πλάνητας ὀνομάζουσι. καίτοι πολλάκις γε σαφεστάτην ἔχουσι τὴν ἀναλογίαν, ὥσπερ ὁ νεανίσκος ὁ περὶ τὰ τέλη τοῦ φθινοπώρου τῇ πρώτῃ τῶν ἡμερῶν ὥρας που πέμπτης ἀρξάμενος πυρέττειν ἅμα ῥίγει βραχεῖ κάπειτα βαθείας ἐσπέρας ἰδρώσας ὀλίγον εἴθ' ὥρας που νυκτὸς ἐβδόμης πρὶν ἀπύρετος ἀκριβῶς γενέσθαι πυρέττειν αὖθις ἀρξάμενος ἐπὶ ῥίγει βραχεῖ κάπειθ' ἰδρώσας ὀλίγον ἐν τῇ δευτέρᾳ τῶν ἡμερῶν εἴτα περὶ δεκάτην ὥραν αὖθις ὁμοίως παροξυνθεὶς εἴθ' ἰδρώσας πάλιν ὁμοίως ἐν τῇ νυκτὶ κάπειτα τῇ τρίτῃ τῶν ἡμερῶν ὥρας που δευτέρας ἅμα ῥίγει πυρέττειν ἀρξάμενος πρὶν τὴν προτέραν παρακμὴν εἰς ἀπυρεξίαν τελευτήσαι.

9 681 ἡμῖν μὲν οὖν ἅπασαν τοῦ πυρετοῦ τὴν ιδέαν ἐπισκεψαμένοις ἐπιπλοκὴν τριταίων ἐφαίνετο τριῶν. ὃ τε γὰρ ἐν τῇ πρώτῃ τῶν ἡμερῶν ἀρξάμενος ὥρας πέμπτης ὃ τ' ἐν τῇ μετὰ ταύτην νυκτὶ πάλιν ἐβδόμης ὃ τ' ἐπὶ τῆς δευτέρας ἡμέρας ὥρας δεκάτης ἅπαντά τε τὰ τῶν σφυγμῶν ἴδια καὶ τὰ τῆς θερμασίας ἀπέσωζον τριταίων. ἥδη δὲ καὶ τὸ μετὰ ῥίγους καὶ τὸ σὺν ἰδρωτί τριταίων ἴδιον εἶχον. οὐδεὶς δ' αὐτῶν εἰς ἀπυρεξίαν ἐπαύετο τῷ φθάνειν ἄρχεσθαι τοῦ μετ' αὐτὸν

τριταίου τὸν παροξυσμόν, ὡς εἴ γε μηδεὶς ἕτερος ἐπελάμβανεν ὥρων που τριῶν ἢ τεττάρων ἄλλων, ἀπύρετος ὁ ἄνθρωπος ἀκριβῶς ἂν ἐγένετο.

9 682 τριῶν μὲν δὴ τριταίων ἐπιπλοκὴ κατὰ τὴν δευτέραν εὐθὺς ἡμῖν ἡμέραν ἐφαίνετο σαφῶς, τὸ δ' ὅτι καὶ προληπτικῶς παροξυνόντων ἐπὶ τῆς τρίτης πρῶτον ἐγνώσθη. δευτέρας μὲν γὰρ ὥρας ὁ παροξυσμὸς εἰσέβαλλεν, οὐ πέμπτης ὥσπερ ἐν τῇ πρώτῃ, τὰ δὲ τῆς τριταίας περιόδου γνωρίσματα πάντ' ἐναργέστερα τῶν ἐπὶ τῆς πρώτης ἡμέρας ἐκόμισεν. ἐντεῦθεν δὲ παραφυλάττοντες ἅπαντας εὕρομεν τοὺς παροξυσμοὺς ἢ δυοῖν ἢ τρισὶν ὥραις προλαμβάνοντας ὥστε καὶ τὸν ἀνάλογον τῷ πρώτῳ κατὰ τὴν περίοδον ἀπαντώντα τῇ μὲν πέμπτῃ τῶν ἡμερῶν ἀνίσχοντος ἡλίου γενέσθαι, τῇ δ' ἐβδόμῃ πολὺ θάττον ὡς περὶ ὥραν που τῆς νυκτὸς ἐνάτην, εἴθ' ὁ μετὰ τοῦτον ἀνάλογον ὥρας νυκτὸς ἐβδόμης, ὁ δ' ἐφεξῆς τετάρτης ἐγένετο, τοῦντεῦθεν δὲ πάλιν ὁ μὲν ἐφεξῆς τετάρτης, ὁ δ' ἐπὶ τούτῳ πέμπτης, εἴθ' ἕκτης αὐθις, εἴτ' ὀγδόης ὁ δέκατος ἀπὸ τῆς ἀρχῆς ἐγένετο παροξυσμός. ἀνάλογον δὲ τούτῳ καὶ οἱ ἄλλοι δύο μετὰ τὴν ἐβδόμην περίοδον οὐ μόνον οὐ προελάμβανον ἀλλὰ καὶ ὑστερίζον, ὅτε δὴ καὶ σαφέστατα πᾶσιν ἐφάνη καὶ τοῖς ἡμιτριταῖον εἶναι νομίζουσιν αὐτόν, ὡς ἐσφάλλοντο μέγιστα.

9 683 τοῦ τε γὰρ μήκους τῶν παροξυσμῶν εἰς ὥρας ὁκτὼ συναιρεθέντος αὐτῆς τε τῆς εἰσβολῆς οὐκ ἔτι προληπτικῶς γινομένης ἀλλ' ὡς ὥραις που δυοῖν ὑστεριζούσης εἰς ἀπυρεξίαν ἐπαύοντο τελείαν οἱ παροξυσμοί. καὶ οὕτω δὴ κατὰ βραχὺ τοῦ μήκους ἀφαιροῦντες ἐπαύσαντο, πρῶτος μὲν ὁ κουφότατος, ἐφεξῆς δ' ὁ δεύτερος τῷ μεγέθει καὶ τρίτος ὁ σφοδρότατος ἐξ αὐτῶν, ὅπερ οὐδ' αὐτὸ μετρίως ἐμαρτύρησε τρεῖς εἶναι τριταίους αὐτοὺς εὐθὺς ἐξ ἀρχῆς. Ἀλλ' οὐπὲρ ἔνεκα σύμπαντα ταῦτα λέγεται, ἐπὶ τοῦτ' αὐθις ἐπάνειμι, τὸ δεῖν ἡσκήσθαι διαγινώσκειν ἀκριβῶς ἀπάσας τὰς ἀπλᾶς διαθέσεις ὥστε καὶ μόνας συνισταμένας εὐθὺς ἀπὸ τῆς πρώτης ἡμέρας ἐκ τοῦ ῥάστου γνωρίζειν ἐπιπλεκομένας τ' ἀλλήλαις καὶ ἑαυταῖς, εἰ καὶ μὴ κατὰ τὴν πρώτην ἡμέραν, ἀλλὰ κατὰ τὴν δευτέραν γοῦν ἢ τὴν τρίτην ἢ πάντως γε τὴν τετάρτην ἀκριβῶς ἐπιγινώσκειν. ἡμᾶς γοῦν οὐκ ἔλαθον οἱ τρεῖς οὗτοι τριταῖοι κατὰ τὴν δευτέραν ἡμέραν οὐκ ἐξ ἄλλου τινὸς ἢ τοῦ τὴν φύσιν αὐτῶν ἐπίστασθαι ἀκριβῶς.

9 684 παραπλήσιον γάρ τι συμβαίνει κατὰ τὰς τῶν νοσημάτων γνώσεις τῷ καθ' ὅλον τὸν βίον ἅπασιν ἡμῖν ὑπάρχοντι. τοὺς μὲν γὰρ συνηθεστάτους τῶν φίλων ἐκ μακροῦ τε διαστήματος εὐθύς τε κατὰ τὴν πρώτην προσβολὴν τῆς αἰσθήσεως γνωρίζομεν, εἰ δ' ἅπαξ ἢ δις τινα τύχοιμεν ἰδόντες ἢ πλεονάκεις μὲν ἀλλὰ μὴ συνεχῶς, οὐκ ἔθ' ὁμοίως τοῦτον οὗτ' ἐκ μακροῦ διαστήματος οὔτε ταχέως γνωρίζομεν, ἀλλ' ἐνίοτε μέχρι παμπόλλου χρόνου διαπορούμεν τε καὶ ἀμφιβάλλομεν, ἄρ' αὖ γε Κορίσκος εἰ οὕτως ἔτυχεν ἢ Σωκράτης ἐστίν. οὕτως οὖν ἔχει κατὰ τῶν νοσημάτων ἴδιος ἐκάστου χαρακτήρ ἐστίν, ὃν ὁ πολλάκις τεθεαμένος ἐξ ἐτοίμου διαγινώσκει, καὶ μάλιστα' ἐπειδὰν ἀπλοῦς τε καὶ μόνος ὑπάρχη. τῶν μὲν οὖν χωρὶς τόπου πεπονθότος ἐπὶ χυμοῖς τισι διασηπομένοις ἀναπτομένων πυρετῶν τρεῖς εἰσὶν οἱ πρῶτοι καὶ ἀπλοὶ χαρακτῆρες, ὃ τε τῶν φλεγματικῶν καὶ ὁ τῶν μελαγχολικῶν καὶ ὁ τῶν πικροχόλων, οὓς εἴ τις ἀκριβῶς ἀσκήσειε διαγινώσκειν ἕκαστον ἰδίᾳ καὶ μόνον, οὐκ ἂν ἔτι χαλεπῶς οὐδὲ τὰς μίξεις αὐτῶν εὐρίσκοι, τῶν δ' ἐπὶ τόποις φλεγμαίνουσιν ἤδη σύνθετος ἀπάντων ἰδέα.

9 685 τινὰ μὲν γὰρ τοῦ τόπου γνωρίσματα φέρουσι, τινὰ δὲ τῆς βλαπτούσης αὐτὸν αἰτίας, οἷον ἐν πλευριτικοῖς ὡς μὲν τόπος πεπονθὼς ὁ ὑπεζωκῶς τὰς πλευρὰς ὑμὴν ὀδύνην ἐξ ἀνάγκης οἴσει φλεγμαίνων, ὅτι νευρώδης ἐστίν, ἀλλὰ καὶ νύττουςαν ταύτην καὶ διατεταμένην ἐπὶ πλέον, ὅτι τὸ πεπονθὸς μέρος ὑμὴν ἐστί, τοιαῦται δ' αἱ τῶν αἰσθητικῶν ὑμένων ὀδύνην. καὶ μὲν δὴ καὶ ὅτι τῶν ἀναπνευστικῶν τινος ὀργάνων ἐστὶ μόριον, ἐξ ἀνάγκης δυσπνοήσει τὸ ζῶον, ὅτι δὲ καὶ τῆς καρδίας ἐγγύς, μεταδώσει τι καὶ τῇδε ῥαδίως τῆς φλογώσεως, εἰ δὲ τοῦτο, πυρέξει τὸ ζῶον, ὥσπερ οὖν καὶ ὅτι τοῦ πνεύμονος ἐγγύς, ἐξ ἐτοίμου τι μεταδώσει καὶ τῷδε τῆς διαθέσεως οὕτως ὄντι μαλακῶ τε καὶ μανῶ καὶ δέξασθαι πᾶσαν ὑγρὰν οὐσίαν ἐτοίμως δυναμένῳ. βήξει

τοίνυν εὐθύς ὁ ἄνθρωπος, οὐ μὴν καὶ ἀναπτύσει γε πάντως εὐθύς, ἀλλ' εἰ μὲν πλεόν τε καὶ παχύτερον ἀπορρέει τῆς φλεγμονῆς, ἀναπτυσθῆσεται βηττόντων, εἰ δ' ὀλίγον τε καὶ λεπτόν, ἐρεθιεῖ μὲν ἐξ ἀνάγκης ὥστε καὶ κινῆσαι βῆχας, οὐ μὴν καὶ ἀναπτυσθῆσεται γε πρὶν ἀθροιζόμενόν θ' ἅμα καὶ πεττόμενον εἰς πλῆθος τε καὶ πάχος ἐπιδοῦναι.

9 686 Ἄλλα τοῦτο τῆς διαθέσεως ἤδη γνώρισμα αὐτῆς ἐστὶ καὶ οὐ τοῦ μορίου τοῦ πεπονθότος. ἐπειδὴ μὲν γὰρ ἀκριβῶς ἦ τὸ πάθημα στεγνὸν καὶ οἶον δῆσαν ἐν ἑαυτῷ κατέχη σύμπαν τὸ ρεῦμα, τὰς ἀπτύστους ὀνομαζομένας ἀποτελεῖ πλευρίτιδας, ἐπειδὴ δ' ἀξιόλογον χαλᾶση καὶ μετῇ τῷ πνεύμονι, καὶ βήττουσιν οὗτοι πλείω καὶ ἀναπτύουσιν. Ἰδέας οὖν τοῦτο φλεγμονῆς, οὐ τόπου πεπονθότος γίνεται γνώρισμα. πότερον δὲ φλεγματωδέστερός ἐστὶν ἢ χολωδέστερος ὁ τὴν φλεγμονὴν ἐργασάμενος χυμός, ἐκ τῆς τῶν πτυσμάτων ιδέας εἴση. καὶ γὰρ καὶ ἀφρώδη καὶ ξανθὰ καὶ πυρρὰ καὶ ὠχρὰ καὶ ἐρυθρὰ καὶ μέλανα πτύουσι. τούτων δὲ τὰ μὲν ἀφρώδη φλεγματικώτερον ἐνδείκνυται τὸ ρεῦμα, τὰ δὲ ξανθὰ πικρόχολον ἄκρατον, ὅσα δὲ πυρρὰ, πικρόχολον μὲν καὶ ταῦτα, μεμίχθαι δ' οὐκ ὀλίγον ὀρρώδες περίττωμα τῇ ξανθῇ χολῇ δηλοῖ καὶ πολὺ δὴ πλεόν, ἐπειδὴ ὠχρὰ πτύη τις. οὕτω δὲ καὶ τὰ μέλανα μελαγχολικὸν ἐνδείκνυται τὸ ρεῦμα, καθάπερ οὖν καὶ ὅσα μᾶλλον πῶς ἐρυθρὰ τὴν χροάν ἐστὶ πλεῖστον μὲν αἵματος, ὀλίγον δὲ τῆς πικρᾶς χολῆς ἐνδείκνυται μετέχειν τὸν τὴν φλεγμονὴν ἐργασάμενον χυμόν.

9 687 καὶ διὰ τοῦτο πάντων μὲν ἐστὶν ἐπιεικέστατα πτυσμάτων, ὥσπερ, οἶμαι, τὰ μέλανα πάντων ὀλεθριώτατα. Καὶ μὲν δὴ καὶ τὰ μεγέθη μὲν ἐν οἷς εἵπομεν ἅπασι συμπτώμασι μεγέθους ἔσται διαθέσεως γνωρίσματα, βραχεῖαν δ' ἐνδείξονται τὴν διάθεσιν αἱ σμικρότητες τῶν συμπτωμάτων. Οὐκ οὖν ἀπάντων ἅπαντ' ἐστὶν ἀλλ' ἕκαστον ἰδίου τινὸς ἐξαίρετον γνώρισμα. καὶ γὰρ ὅσα δοκεῖ δυοῖν ἢ τριῶν ὑπάρχειν ἅμα δηλωτικά, καὶ ταῦτ' ἀκριβῶς ἐξετάζων εὐρήσεις ἐτέρῳ μὲν τινὶ τῶν ἐν αὐτοῖς συμβεβηκότων ἐνδεικνύμενα τὸν πεπονθότα τόπον, ἐτέρῳ δὲ τὴν διάθεσιν, ἄλλῳ δὲ τὸ μέγεθος αὐτῆς, ἄλλῳ δὲ τῶν ἐπομένων τι συμπτωμάτων. ὁ γοῦν σφυγμός ὁ τῶν πλευριτικῶν ἀπάντων μὲν τούτων ἐστὶν ἐνδεικτικός, ἀλλ' οὐχ ὡσαύτως ἀπάντων, ἀλλ' ἢ μὲν ἅμα τάσει σκληρός, νευρώδες εἶναι δηλοῖ τὸ πεπονθός, ἢ δ' οἶον ἐμπρίων, φλεγμονὴν εἶναι τὴν διάθεσιν, ἢ δὲ ταχύς θ' ἅμα καὶ πυκνὸς καὶ μέγας, ἔπεσθαι τῇ φλεγμονῇ πυρετόν, ἢ δ' ἕκαστον τῶν εἰρημένων ἢ μεῖζον ἢ μεῖον ἐστὶν, ἥτοι μεγάλην εἶναι τὴν διάθεσιν ἢ μικρὰν δηλώσει.

9 688 Ἀρκεῖ μοι ταῦτα παραδείγματος ἕνεκα λελέχθαι νῦν. οὐ γὰρ δὴ περὶ πεπονθότων γε τόπων πρόκειται διελεῖν ὥσπερ οὐδὲ περὶ πυρετῶν ἢ τύπων ἢ αἰτιῶν, ἀλλ' ἐμνήσθην ἐκάστου τούτων ἅμα μὲν ὁδὸν τινα δεῖξαι βουλόμενος τῆς ἐν αὐτοῖς ἀσκήσεως, ἣν ἔχων τις, εἰ καὶ μηδὲν ἡμεῖς γράψαιμεν εἰς ἕκαστον τῶν εἰρημένων ἰδίᾳ, δύναται ἂν ἕκ τε τῶν τοῖς ἄλλοις γεγραμμένων ἤδη δὲ καὶ αὐτὸς καθ' ἑαυτόν, εἰ συνετὸς εἴη καὶ φιλόπονος, ἐξευρίσκειν τὸ λεῖπον, ἅμα δὲ καὶ τὸ χρήσιμον ἐπιδείξαι βουλόμενος ἐκάστου τῶν λελεγμένων ἐμνημόνευσεν καὶ πυρετῶν διαφορᾶς καὶ τύπων καὶ διαθέσεων καὶ αἰτιῶν καὶ αὐτῶν τῶν πεπονθότων τόπων. ἐν ἅπασιν γὰρ χρή τούτοις γεγυμνάσθαι τὸν μέλλοντα κατὰ τὰς πρώτας ἡμέρας ἀκριβῶς διαγνώσεσθαι τῆς νόσου τὴν ιδέαν.

9 689 ἢ γὰρ ἀπλοῦς ἐστὶν ὁ πυρετὸς ἢ σύνθετος ἢ μετὰ τόπου πεπονθότος ἢ ἐφήμερος ἢ ἐκτικός. ἀλλ' εἴθ' ἀπλοῦς εἴη, πάντως γνώρισμά τι φέρει τοῦ χυμοῦ τοῦ γεννῶντος αὐτόν, εἴτε σύνθετος, ἐξ ὁπόσων ἂν εἴη σύνθετος ἀπλῶν πυρετῶν ἰσάριθμον ἐνδείξεται καὶ τὸ πλῆθος τῶν χυμῶν. ἀλλ' εἰ ταῦτ' ἐνδείξεται, καὶ εἰ χρόνιος ἐστὶν ἢ μὴ συνενδείξεται. εἰ μὲν γὰρ φλεγματικός, ἐξ ἀνάγκης χρόνιος, ἔτι δὲ μᾶλλον εἰ μελαγχολικός, εἰ δ' αὖ πικρόχολος, οὐ χρόνιος. οὕτω δὲ καὶ ὁ τόπος ὁ πεπονθὸς ὁ μὲν ἐν κινήσει πολλῇ καὶ θερμὸς καὶ μανὸς καὶ κύριος ὀξυτέραν ἔσεσθαι προδηλοῖ τὴν νόσον, ὁ δὲ μήτ' ἐν κινήσει συνεχεῖ καὶ ψυχρὸς καὶ πυκνὸς καὶ ἄκυρος εἰς χρόνον ἐκπεσεῖσθαι μακρότερον. ὡσαύτως δὲ καὶ ἡ διάθεσις ἢ μὲν δυσκινητοτέρα καὶ

ψυχροτέρα καὶ πυκνοτέρα χρονιεῖν, ἢ δ' εὐκίνητος καὶ θερμότερα καὶ μανωτέρα ταχέως λυθήσεσθαι. κατὰ ταῦτά δὲ καὶ περὶ τῶν αἰτιῶν γινώσκειν. ὥσθ' ὅστις ἂν ἀκριβῶς ὅλην ἐπιγνῶ τοῦ νοσήματος τὴν ὑπόθεσιν οὐ μικρὰν μοῖραν εἰς πρόγνωσιν ἔξει.

9 690 Τὰς μὲν οὖν σὺν ἀγῶνι τε μεγάλῳ καὶ ὀξυρρόπους λύσεις τῶν νοσημάτων, ἃς δὴ καὶ μάλιστα κρίσεις ἐλέγομεν ὀνομάζεσθαι, τῶν ἐπὶ χυμοῖς θερμοῖς συνισταμένων πυρετῶν ἰδίας εἶναι χρὴ νομίζεин, ἐφεξῆς δὲ τούτων ὅσαι μορίων εἰσὶ κυρίων εὐκίνητοι καὶ θερμαὶ διαθέσεις. οἱ δ' ἐφήμεροί τε καὶ ἐκτικοὶ πυρετοὶ καὶ χωρὶς ταραχῆς μεγάλης καὶ οὐδ' ὀξυρρόπους ποιοῦνται τὰς μεταβολάς. ἀλλ' ἐπεὶ καὶ ταύτας ἐνίοτε καταχρῶμενοι κρίσεις ὀνομάζουσιν, εἰρήσεται τι καὶ περὶ τούτων ἐν τοῖς ἐφεξῆς. νυνὶ δὲ τέλος ἐπιθεῖναι βούλομαι τῷ παρόντι λόγῳ συγκεφαλαιώσας εἰς ἓν ἅπαντα τὰ προειρημένα. Τὰς ἀθρόας ἐν νόσοις μεταβολὰς εἰ βούλοιο προγινώσκειν, ἀναγκαῖον ἔστω σοι πρότερον ἀρχῆς καὶ ἀναβάσεως καὶ ἀκμῆς καὶ παρακμῆς εἶναι διαγνωστικῶ τε καὶ προγνωστικῶ. ταῦτα δ' αὐτὰ προγνώσῃ διὰ τε τῆς τοῦ νοσήματος ιδέας καὶ τῆς ὥρας τοῦ ἔτους ἅμα τοῖς συστοίχοις αὐτῇ καὶ τῆς τῶν περιόδων ἀναλογίας καὶ προσέτι τῶν ἐπιφαινομένων, ἐκ μὲν τῆς τοῦ νοσήματος ιδέας εἰς τρεῖς τούτους ἀποβλέπων ἀπλοῦς καὶ πρώτους πυρετοὺς, τὸν τε φλεγματώδη καὶ τὸν μελαγχολικὸν καὶ τὸν πικρόχολον.

9 691 ἄσκησον δὲ γνωρίζειν αὐτοὺς πρῶτον ἀκριβεῖς τε καὶ γνησίους. οὕτω γὰρ δυνήσῃ ποτὲ καὶ μεμιγμένους εὐρίσκειν. ἀκριβεῖς δὲ καὶ γνήσιοι τότε εἰσὶν, ὅταν καὶ ἡλικία καὶ ὥρα καὶ χώρα καὶ κατάστασις καὶ φύσις καὶ τὰ προγεγονότα διαιτήματα καὶ τὰ παρόντα συμπτώματα καὶ πάνθ' ἀπλῶς ὅσα πρόσθεν εἶπον οἰκεῖα τοῦ χυμοῦ τῆς ιδέας ὑπάρχῃ. μενόντων μὲν οὖν τῶν χυμῶν κατὰ τὰς φλέβας οἱ συνεχεῖς ἐπ' αὐτοῖς γίνονται πυρετοί, κυκλωμένων δὲ καὶ πάντῃ τοῦ σώματος ὠθουμένων οἱ μετὰ ῥίγους ἢ φρίκης ἰσχυρᾶς ἀρχόμενοι, σὺν ἰδρώτι δὲ πάντως εἰς ἀπυρεξίαν τελευτῶντες. ἔστι δ' αὐτῶν ὁ μὲν τριταῖος καὶ ὁ διὰ τρίτης ὀλιγοχρόνιος, ὁ δὲ τεταρταῖος καὶ ὁ διὰ τετάρτης πολυχρόνιος, ἥττον δὲ τούτου χρόνιος ὁ τ' ἀμφημερινός ἐστι καὶ ὁ καθ' ἐκάστην ἡμέραν παροξυνόμενος. Εἰ τούτους εἰδείης ἐτοίμως γνωρίζειν, οὐκ ἂν ἔτι χαλεπῶς οὐδὲ τοὺς ἐπὶ τόποις τισὶ πεπονθόσι συνισταμένους ἐξευρίσκοις.

9 692 ἐν γὰρ τοῖς φλεγμαίνουσι μορίοις ἅπασιν ἢ σφήνωσις τῶν χυμῶν εἴργουσα διαπνεῖσθαι καλῶς τὸν τόπον εὐθὺς μὲν σήπει τοὺς χυμούς, εὐθὺς δὲ καὶ θερμασίαν ἐξάπτει τινὰ μοχθηράν, οἷα κὰν τοῖς ἄλλοις ἅπασιν τοῖς σηπομένοις γεννᾶται. ταύτης οὖν τῆς θερμασίας ὁ χαρακτήρ ὅταν ἀπλοῦς ᾖ, τῶν εἰρημένων τινὶ πυρετῶν ἐξ ἀνάγκης ἔοικε, μᾶλλον δέ, εἰ χρὴ τάληθες εἰπεῖν, εἰς ἐξ ἐκείνων ἐστίν, ἢ πικρόχολος ἢ μελαγχολικός ἢ φλεγματικός. ἤκουσας δὲ που λέγοντος Ἱπποκράτους ὡς ταύτας καλεῖ ὀξεῖας νόσους, ὧν οἱ πυρετοὶ τοῦπίπαν εἰσὶ συνεχεῖς. ὥστ' εἶπερ ἰδίᾳ τε καὶ καθ' ἑαυτὸν ἕκαστον τῶν πυρετῶν ἀσκήσας γνωρίζειν, οὐκ ἂν ἔτι χαλεπῶς, οὐδ' ὅταν ἅμα πνεύμονος ἢ σπληνὸς ἢ ἥπατος ἢ γαστροῦ φλεγμονή τις εὐρίσκηται, διαγνώσῃ τε τὴν ιδέαν αὐτοῦ καὶ τὸ μέχρι λύσεως μῆκος ὅλης τῆς νόσου προγνώσῃ. πάντως γὰρ που τὸ ρεῦμα τὸ τὴν φλεγμονὴν ἐργασάμενον ἢ τῆς ξανθῆς χολῆς ἐστίν ἢ τῆς μελαίνης ἢ τοῦ φλέγματος.

9 693 εἰ μὲν οὖν ἀκράτου τε καὶ πολλῆς τῆς ξανθῆς εἴη, τηνικαῦτα μὲν ἐρυσιπέλατά τε καὶ τοὺς καλουμένους ἔρπητας ἐργάζεται, τῆς μελαίνης δέ, καρκίνους ἢ φαγεδαίνας ἢ ἐλέφαντας ἢ τι τῶν οὕτω δυσιάτων παθῶν, ὅσα δ' ὑπὸ φλέγματος κατασκήψαντος ἐξαίρεται, ταῦτ' οἰδήματα κέκληται. Ψιλὸς μὲν οὖν καὶ μόνος ἕκαστος τῶν εἰρημένων χυμῶν ἀκριβὲς ἕκαστον ἐργάζεται τῶν εἰρημένων παθῶν, ἀναθολωθεὶς δὲ τῷ αἵματι κάπειτα κατασκήψας εἰς τι μόριον ἢ σκιρρώδεις ἢ ἐρυσιπελατώδεις ἢ οἰδηματώδεις ἐργάζεται φλεγμονάς, σκιρρώδεις μὲν ὁ μελαγχολικός, ἐρυσιπελατώδεις δ' ὁ πικρόχολος, οἰδηματώδεις δ' ὁ φλεγματικός. Ὅταν δ' αὐτὸ τὸ κατὰ φύσιν ἔχον αἷμα σφηνωθὲν ἐν τῷ ρευματισθέντι μορίῳ διασπαῇ, φλεγμονὴ μὲν τὸ πάθημά ἐστιν, ἀπλοῦς δ' ἐπ' αὐτῇ πυρετὸς ἐξάπτεται παραπλήσιος μάλιστα τῶν ἐφημέρων τοῖς

ἐπὶ βουβῶσι. καὶ γὰρ οὖν καὶ αὐτὸς ὁ βουβῶν ἐξ αἵματος χρηστοῦ γίνεται, ἐπειδὴ δ' ὑπάρξῃται σήπεσθαι τοῦτο, οὐκ ἔτι μένει χρηστὸν ἀλλ' ἤδη πικρόχολον γίνεται.

9 694 καὶ φυλάττεται κὰν τῷδε τὸ τρία τὰ σύμπαντ' εἶναι γένη τῶν ἀπλῶν πυρετῶν. ὁ γὰρ ἐξ αἵματος σηπομένου γινόμενος ἤδη πως χολώδης ἐστίν, εἴ γε κὰν τοῖς φυσικοῖς λόγοις ὀρθῶς ἀποδεδείκται τὸ μὲν αἷμα ἢ σύμμετρος ἐργαζομένη θερμασία, τὴν ξανθὴν δὲ χολὴν ἢ πλείων ἤδη, τὴν μέλαιναν δ' ἢ ἄμετρος ἱκανῶς. ὅσον μὲν οὖν ἐστὶ λιπαρόν τε καὶ κοῦφον ἐν αἵματι ξανθὴ χολὴ γίνεται, τὸ παχὺ δὲ καὶ οἶον τρύξ, ὅταν ἀμέτρως θερμανθὲν ἐξικμασθῇ, μέλαινα. γίνεται δέ ποτε μέλαινα καὶ ἡ ξανθὴ κατοπτηθεῖσα. διττὸς γὰρ δὴ καὶ ταύτης ἐδεῖχθη τῆς γενέσεως ὁ τρόπος. Ἄπαντες οὖν οἱ ἐπὶ μορίοις τισὶ πεπονθόσι πυρετοὶ τῶν εἰρημένων τινὰ χαρακτήρων, ἢ ἀπλοῦν ἢ σύνθετον, ἔξουσιν, ἀπλοῦν μὲν, ὅταν ἱκανῶς κρατήσῃ τῶν ἄλλων εἰς χυμός, οὐχ ἀπλοῦν δέ, ἐπειδὴ ἐμφαίνεται τοῦ μιχθέντος ἢ δύναμις. ἐνίστε δ' οὐκ ἐμφαίνεται μόνον ἀλλὰ καὶ κατ' ἴσον ἰσχύει θατέρῳ καὶ ποτε καὶ οἱ τρεῖς ἅμα μίγνυνται ταῖς δυνάμεσιν ἴσοι. ἀλλ' ὥσπερ τὸν ἀκριβῶς ἐπιστάμενον ἰδίᾳ γνωρίζειν οἶνον καὶ μέλι καὶ ὕδωρ οὐδ' ἡ κρᾶσις αὐτῶν λανθάνει, κατὰ τὸν αὐτόν, οἶμαι, τρόπον οὐδ' ὅστις ἰδίᾳ τῶν εἰρημένων ἕκαστον πυρετῶν οἷός τ' ἐστὶ γνωρίζειν ἀκριβῶς οὐκ ἀγνοήσει τὴν μίξιν.

9 695 ὅθεν ἀρχὴ πάντων ἐστὶ τῶν τοιούτων ἀρίστη τοὺς τρεῖς ἐκείνους πυρετοὺς δύνασθαι γνωρίζειν ἀκριβῶς, ἀμφομερινὸν καὶ τριταῖον καὶ τεταρταῖον. ὅμοιοι γὰρ αὐτοῖς ἀκριβῶς εἰσι καὶ οἱ παρακείμενοι συνεχεῖς. οὐκ οὐκ εἰς πολλοὺς καὶ ἀσαφεῖς σκοποὺς ἀλλ' εἰς ὀλίγους τε καὶ σαφεῖς ἅπασαν ἀνήγαγόν σοι τὴν ἄσκησιν. ἐν τούτοις γὰρ γυμνασάμενος οὐ χαλεπῶς ἐν ταῖς πρώταις τῶν ἡμερῶν διαγνώσῃ τὸν χαρακτήρα τῆς νόσου. τὰ μὲν δὴ δύο γένη τῶν πυρετῶν ὅπως ἂν τις ἐξ ἀρχῆς γνωρίζῃ λέλεκται. λέγω δὲ δύο γένη τῶν πυρετῶν τό τ' ἐπὶ μορίοις τισὶ πεπονθόσι καὶ τὸ τῶν χυμῶν μόνων <διασαπέντων> ἐξαπτόμενον. ἐφεξῆς ἂν εἴη λέγειν ὑπὲρ τοῦ τρίτου γένους τῶν πυρετῶν οὓς ἐφημέρους ἔφαμεν ὀνομάζεσθαι. τοῦ πνεύματος δ' αὐτοῦ μόνου παθήμαθ' ὑπάρχουσιν οὗτοι χωρὶς χυμῶν σηπεδόνης ἢ μορίου φλεγμονῆς ἕξω τῶν ἐπὶ βουβῶσιν.

9 696 αἱ προφάσεις δ' αὐτῶν τῆς γενέσεως ἀγρυπνία καὶ ἀπεψία καὶ λύπη καὶ φόβος καὶ θυμὸς καὶ φροντίς ἔγκαισις τε καὶ ψῦξις καὶ κόπος καὶ μέθη καὶ πάνθ' ὅσα τοιαῦτα. πῶς οὖν χρὴ καὶ τούτους γνωρίζῃ ἐν τῇ πρώτῃ τῶν ἡμερῶν ἐφεξῆς δίδειμι. Κοινῇ μὲν ἀπάντων ὁ σφυγμὸς εἰς τάχος ἐπιδιδούς καὶ πυκνότητα, πολλάκις δὲ καὶ μέγεθος ἀκριβῶς ἀποσώζει τὴν κατὰ φύσιν ὁμαλότητά τε καὶ μαλακότητα καὶ τάξιν. ὡσαύτως δὲ καὶ τὰ οὖρα τὰ μὲν ἐναιωρήματα χρηστά, τὰ δ' ὑποστάσεις ἴσχει, τὰ δὲ νεφέλας, εὐχρόα δὲ πάντα, καθάπερ καὶ ἡ θερμασία πάντως μὲν ἀτμώδης ἐστίν, ἀλλὰ τοῖς μὲν εὐθὺς ἐν τῇ πρώτῃ τῆς ἀφῆς ἐπιβολῇ, τοῖς δ' ἐξ ὑστέρου, καὶ πάντ' αὐτῶν ἅπεστι τὰ κακοήθη συμπτώματα περὶ ὧν Ἰπποκράτης ἐδίδαξεν ἡμᾶς ἐν τῷ Προγνωστικῷ. ταῦτα μὲν οὖν ἀπάντων ἐστὶ κοινὰ σημεῖα τῶν ἐφημέρων πυρετῶν, ἴδια δ' ἑκάστου ἅπερ εἴρηται μοι κὰν τῷ πρώτῳ τῶν πρὸς Γλαύκωνα θεραπευτικῶν. Ἄρξομαι δὲ καὶ νῦν ἀπὸ τῶν ψυχικῶν παθῶν τοῦ λόγου, φροντίδος καὶ φόβου καὶ θυμοῦ καὶ λύπης.

9 697 εἰ μὲν δὴ μενόντων ἔτι τῶν τῆς ψυχῆς παθῶν ἢ ἐπίσκεψις γένοιτο, διὰ τῶν σφυγμῶν μάλιστα πειρᾶσθαι διαγινώσκειν, ὥς ἐν τοῖς περὶ σφυγμῶν γέγραπται, μετὰ τούτους δὲ καὶ τὴν ἀπὸ τῶν ἄλλων ἐπάγειν διάγνωσιν. εἰ δ' αὐτὰ μὲν εἴη πεπαυμένα, μένοι δ' ἢ διάθεσις, ἀμυδρὸν μὲν τι κὰν τοῖς σφυγμοῖς εὐρήσεις γνώρισμα τῶν ποιησάντων τὸν πυρετὸν παθῶν, ἀποχρήσει δέ σοι καὶ χωρὶς τῶν σφυγμῶν τὰ λοιπά. κοινῇ μὲν γὰρ ἅπασι πυρρότερα τὰ οὖρα, πρόσσεστι δὲ τοῖς μὲν διὰ λύπην δριμύτης μᾶλλον ἢ πλῆθος θερμασίας ὥς τοῖς γε διὰ θυμὸν ἔμπαλιν. ἀλλὰ καὶ ἡ ἰσχνότης τοῦ σώματος ἐπιδηλοτέρα τοῖς λυπηθεῖσιν ἢ φροντίσας καὶ ἡ τῶν ὀφθαλμῶν κοιλότης καὶ τις ἀήθης ἄχροια. ταῦτα μὲν δὴ καὶ τῶν ἄλλως ὅπως οὖν φροντισάντων κοινά,

μάλιστα δὲ τοῖς ὀφθαλμοῖς διορίζειν. ἔνεστι γὰρ κακ τούτων τεκμήρασθαι κὰν τοῖς ὑγιαίνουσι μὲν τὸ τῆς ψυχῆς ἥθος, καὶ νοσοῦντων δὲ σαφέστερα τὰ σημεῖα τῷ γε δυναμένῳ συνορᾶν.

9 698 οὕτως μὲν δὴ τοὺς διὰ μαθήματα καὶ θεωρίαν τινὰ φροντίσαντας τῶν λυπηθέντων διακρίνειν προσήκει, τοὺς δ' ἐπ' ἀγρυπνίαις διορίζει μὲν καὶ τὸ τῆς ἀχροίας εἶδος (ὑποιδὸν γὰρ ἔστιν αὐτοῖς τὸ πρόσωπον), καὶ αἱ τῶν ὀφθαλμῶν δὲ κινήσεις δῆλαι (μόλις γὰρ ἐπαίρουσι τὰ βλέφαρα), καὶ ἡ ὑγρότης δέ (ξηροὶ γὰρ γίνονται τοῖς λυπηθεῖσιν ἢ φροντίσασιν), ἡ κοιλότης δὲ κοινὸν ἀπάντων σύμπτωμα, λύπης, ἀγρυπνίας, φροντίδος, οὐ μὴν ἤδη γε καὶ θυμοῦ. τούτῳ γὰρ οὔτε τὰ τῆς κοιλότητος τῶν ὀφθαλμῶν οὔτε τὰ τῆς ἀχροίας ἐπίδηλα καὶ ἡ θερμασία πλείων τε καὶ ὠκέως ἐκ τοῦ βάθους ἀναφερομένη καὶ τὸ μέγεθος τῶν σφυγμῶν οὐ καθαιρεῖται καθάπερ ἐπ' ἀγρυπνίας τε καὶ λύπης καὶ φροντίδος. ὥστε θυμὸν μὲν καὶ πάνυ σαφῶς αὐτῶν διοριεῖς, ἀλλήλων δ' ἐκεῖνα καθότι προεῖρηται. Τῶν δ' ἐπὶ κόποις πυρεττόντων τὸ δέρμα ξηρότερον ἢ περ ἄλλῳ τινὶ τῶν ἐφημέρων πυρετῶν. ἀλλὰ τοῦτο μὲν ἅπασι τοῖς ἐπὶ κόπῳ πυρέξασιν κοινὸν ἔν γε τῷ μέχρι τῆς ἀκμῆς τοῦ παροξυσμοῦ χρόνῳ, τὸ δ' ἀπὸ τοῦδε τοῖς πλείστοις μὲν, ὅσοι γε μὴ ὑπερεπὸνήσαν, ἱκμάδες τινὲς ἢ ἀτμὸς θερμὸς ἐκ τοῦ βάθους ἀναφέρεται, τισὶ δὲ κὰν τοῖς μετὰ τὴν ἀκμὴν χρόνοις ἡ ξηρότης παραμένει.

9 699 γίνεται δὲ τοῦτο μάλιστα τοῖς ὑπερπονήσασιν ἢ ψυχθεῖσιν ἢ ἐγκαυθεῖσιν ἅμα τῷ κόπῳ. καὶ μὲν δὴ καὶ τὰ τῶν σφυγμῶν οὐχ ὡσαύτως ἐν ἀμφοτέροις ἔχει. μικροὶ μὲν γὰρ τοῖς ὑπερπονήσασιν, μεγάλοι δ' εἰσὶ τοῖς ἄλλοις. Οἱ δ' ἐπὶ πυκνώσει τοῦ δέρματος γινόμενοι πυρετοὶ (πυκνοῦνται δ' ἢ ψυχόμενον ἢ ποιότητος στρυφνῆς ἀήθους αὐτῷ προσπεσοῦσης, οἷόν τι καὶ τῷ λουσαμένῳ ἐν ὕδατι τῷ στυπτηριῳδὲι ἐγένετο) οὗτοι μόνοι πάντων πυρετῶν στεγνόν εἰσι πάθος. ἔνεστι δ' αὐτοὺς τῇ ἀφῇ διαγινώσκειν ὥσπερ καὶ τοὺς αὐχμῳδεις τῶν πυρετῶν καὶ τοὺς ἐπὶ τοῖς κόποις καὶ τοὺς ἐπ' ἐγκαύσεσιν. οὐ γὰρ ἂν οὐδ' ἡ τούτων πύκνωσις ἀφὴν γεγυμνασμένην διαλάθοι. ἀτὰρ οὖν καὶ ἡ τῆς θερμασίας κινήσεις ἐπαναδιδοῦσά πῶς ἔστι, πραεῖα μὲν κατὰ τὴν πρώτην ἐπιβολὴν φαινομένη, δριμεῖα δ' εἰ χρονίσαις ἐπὶ πλέον γινομένη. οὐ μὴν οὐδὲ τὰ οὖρα πυρρὰ τοῖς τοιοῦτοις οὐδ' ὁ τοῦ σώματος ὄγκος συμπέπτωκεν.

9 700 οὐκ οὐδ' οἱ ὀφθαλμοὶ κοῖλοι καὶ ξηροὶ γίνονται ἂν, ἀλλ' ἔστιν οἷς ὑγρότεροί τε καὶ προπετέστεροι δόξουσιν εἶναι τῶν κατὰ φύσιν, οὐδ' οἱ σφυγμοὶ μικρότεροι καθάπερ ἐπὶ λύπης καὶ φροντίδος καὶ ἀγρυπνίας καὶ τοῖς ἄγαν ἀμέτροις γυμνασίαις χρωμένοις. Τῶν δ' ἐπὶ βουβῳσι πυρετῶν ἐφημέρων οἱ σφυγμοὶ μέγιστοι γίνονται καὶ ὠκεῖς καὶ πυκνοὶ καὶ ἡ θερμασία πολλή καὶ μετὰ τὴν ἀκμὴν εὐθὺς ἐκ τοῦ βάθους ἀναφέρεται τις ἱκμάς, θερμὴ μὲν ἀλλ' ἡδεῖα. τὸ γὰρ δριμὺ καὶ δάκνον ἥκιστα πάντων πυρετῶν τοῖς τοιοῦτοις ὑπάρχει καὶ τὸ πρόσωπον ἐρυθρὸν αὐτοῖς γίνεται τοῦπίπαν καὶ ἐν ὄγκῳ μείζονι καὶ τὰ οὖρα ὑπόλευκα. Κοινὸν δὲ τοῖς τοιοῦτοις ἅπασιν πυρετοῖς τοῖς ἐφημέροις ἡ ὁμαλότης τοῦ σφυγμοῦ. παντελῶς γὰρ ἐξ αὐτῶν ὀλίγοι τινὲς τὴν κατὰ μίαν πληγὴν ἀνωμαλίαν ἐμφαίνουσιν, ἀλλ' οὐδ' οὗτοι πάνυ σαφῶς οὐδ' ἐναργῶς. Εἴρηταί μοι καὶ τὰ τῶν ἐφημέρων πυρετῶν γνωρίσματα. περὶ δὲ τῶν ἐκτικῶν οὐ νῦν καιρός.

9 701 οὐδεὶς γὰρ ἐν ταῖς πρώταις ἡμέραις ἀλλ' ἐν τῷ χρόνῳ προιόντι τοιοῦτος ἀποτελεῖται ὥστε περὶ μὲν ἐκείνων ἐν τοῖς ἐφεξῆς εἰρήσεται, νυνὶ δὲ καταπαύσω τὸν παρόντα λόγον ἐν τῷδε.
ΓΑΛΗΝΟΥ ΠΕΡΙ ΚΡΙΣΕΩΝ ΒΙΒΛΙΟΝ ΤΡΙΤΟΝ Πρόκειται μὲν, ὡς καὶ πρόσθεν ἐλέγετο, πάσης ἐν νόσῳ μεταβολῆς διαγνώσεις μὲν παρούσης, μελλούσης δ' ἔσεσθαι προγνώσεις εἰπεῖν.

9 702 (τ) ἐπεὶ δ' ἐξαχῶς αὗται γίνονται, πειρατέον ὑπὲρ ἐκάστης ἰδίᾳ διελθεῖν αὐτὸ τοῦτο πρότερον ἀναμνήσαντας ὡς ἔξ εἰσιν αἱ πᾶσαι διαφοραὶ τῶν ἐν ταῖς νόσοις μεταβολῶν. ἡ γὰρ ἐξαίφνης εἰς ὑγίαν μεταπίπτουσιν ἢ ἐξαίφνης ἀποκτείνουσιν ἢ κατὰ βραχὺ τούτων ἐκάτερον ἢ μυχθῶς γίνεται, κατὰ βραχὺ μὲν ἥτοι τῆς νόσου μαρανθείσης ἢ τῆς τοῦ κάμνοντος δυνάμεως

καταλυθείσης, μικτῶς δ' ἐπειδὴν ἀθρόα μὲν τις ἐπὶ τὸ κρεῖττον ἢ χεῖρον γένηται μεταβολή, τούντεϋθεν δ' ἕως παντελοῦς λύσεως ἢ θανάτου τὸ ὑπόλοιπον ἅπαν ἀπομαρανθῇ.

9 703 περὶ πρώτης οὖν τῆς ἐξαιφνιδίου μεταβολῆς εἰς ὑγίαν εἵπωμεν ὅτι τε πασῶν ἐστὶ τῶν εἰρημένων ἀρίστη (καὶ διὰ τοῦτ' αὐτὴν ἐξαιρέτως ὀνομάζουσι κρίσιν), ὅτι τε τῆς φύσεως ἀκριβῶς κρατούσης ἀπάντων τῶν παρὰ φύσιν ἀποτελεῖται. τῶν δ' ἄλλων μεταβολῶν ἢ μὲν εἰς ὀξὺν θάνατον τελευτῶσα κακὴ κρίσις, αἱ δ' ἀξιόλογον μὲν τινα ποιησάμεναι τὴν ῥοπήν, οὐ μὴν τελείαν γε λύσιν, ἐλλιπεῖς κρίσεις ὀνομάζονται, ὥσπερ οὖν καὶ ὅσαι κατὰ βραχὺ μαρανθείσης ἢ τῆς δυνάμεως ἢ τῆς νόσου γίνονται, καὶ αἶδε λύσεις ἀπλῶς, οὐ κρίσεις ὀνομάζονται. Μόνη τοίνυν ἀπλῶς κρίσις ἢ εἰς ὑγίαν ὀξύρροπος μεταβολὴ προσαγορεύεται καὶ γίνεται μὲν πάντως ἐπὶ φανεραῖς τισιν ἐκκρίσεσιν ἢ ἀξιολόγοις ἀποστάσεσιν (ὅσα γὰρ ἄλλως ἐρραστῶνησεν, ὑποτροπιάζει κακοθεότερον), ἡγεῖται δὲ τῶν ἐκκρίσεων τε καὶ ἀποστάσεων τούτων οὐ σμικρὰ ταραχὴ κατὰ τὸ τοῦ κάμνοντος σῶμα.

9 704 καὶ γὰρ δυσφορίαι καὶ ἀγρυπνίαι καὶ παραφροσύναι καὶ κώματα καὶ δύσπνοιαί καὶ σκοτόδινοι καὶ δυσαισθησίαι καὶ ἀλγήματα κεφαλῆς καὶ τραχήλου καὶ στομάχου καὶ πολλῶν ἄλλων μορίων, ἐνίοις δὲ καὶ ὥτων ἦχοι καὶ μαρμαρυγαὶ πρὸ τῶν ὀφθαλμῶν φαίνονται καὶ δάκρυον ἀκούσιον ἐκρεῖ καὶ οὖρον ἴσχεται καὶ χεῖλος σείεται καὶ ἄλλο τι τρομῶδες γίνεται καὶ λήθη καὶ ἄγνοια τῶν παρόντων καὶ ῥῖγος σφοδρὸν ἐμπίπτει καὶ τοῦπίπαν ὁ παροξυσμὸς προεισβάλλει τῆς συνήθους ὥρας καὶ καῦμα πολὺ καὶ δίψος ἀφόρητον ἔπεται καὶ βοῶσι καὶ ἀναπνέουσιν ὥσπερ ἔμπληκτοι καὶ τὸ τῆς κατακλίσεως σχῆμα φυλάττειν οὐ δύνανται κἄπειτ' ἐξαίφνης ἰδρῶς ἐξέβρασε πολὺς ἢ τις ἔμετος οὐκ ὀλίγος ἐπηκολούθησεν ἢ γαστήρ ἀθρόως κατέρρηξεν ἢ λάβρως αἰμορραγοῦσιν ἢ καὶ πάνθ' ἅμα συμπίπτει καὶ φόβος ἐπικρέμαται τοῖς ὁρῶσιν οὐ μικρός. κὰν τούτῳ τις ἰδιώτης παρὼν ὑπ' αὐτοῦ τοῦ πράγματος ἀναγκασθεὶς ἐξεφώνησεν ὥς ὁ κάμνων κρίνοιτο περὶ τῆς ζωῆς.

9 705 οὐ γὰρ δὴ ἱατρῶν γέ τις ἰδίως ἔθετο τῷ γινομένῳ τοῦνομα, ἀλλ' ἀνάγκη πᾶσα τὸν παραγενόμενον αὐτῷ ταραχθῆναί τε καὶ ῥῆξαι φωνὴν καὶ κρίσιν ὀνομάσαι τὸ γινόμενον. ἱατροῦ γε μὴν ἐστὶ γενναῖον μῆτε ταράττεσθαι μῆτ' ἀγνοεῖν τὸ μέλλον ἀποβήσεσθαι, κάλλιον δ' εἰ καὶ προγινώσκειν ἐσομένην κρίσιν ἀσκήσειεν. οὐδὲ γὰρ πόρρω που τὸ διαγινώσκειν τὴν ἤδη παροῦσαν ἐς ὃ τι τελευτήσει τοῦ προγινώσκειν ἐσομένην ἐστίν, ἀλλ' ἐκ τῆς αὐτῆς θεωρίας ἄμφω κατορθοῦται. Καὶ πάντ' ἤδη λέλεκταί μοι ταῦτα, τὰ μὲν ἐν τῷ πρώτῳ τῶν περὶ κρισίμων ἡμερῶν ὑπομνήματι, τὰ δ' ἐν τοῖς προηγουμένοις τοῦδε δυσί. λέξω δὲ καὶ νῦν αὐτὰ διὰ κεφαλαίων ἅπαντα, τὰ τε τὴν παροῦσαν ἤδη κρίσιν ὅποια τίς ἐστὶ δηλοῦντα καὶ τὴν μέλλουσαν ἔσεσθαι προδηλοῦντα. πρῶτον μὲν δὴ καὶ μέγιστον ἀπάντων τὸ ἐπισκέπτεσθαι τοὺς πεπασμους ἐξ οὖρων τε καὶ διαχωρημάτων καὶ πτυσμάτων· ὥς ἔγωγε μυρίαὶς ἤδη κρίσεσι παραγενόμενος οὐδέποτε ἔθεασάμην ἀπολόμενον οὐδένα τῶν ἐπὶ πεπασμοῖς κριθέντων.

9 706 οὐ μὴν τὴν ἴσην γ' ἀξίαν ἀπονέμειν ἅπασιν χρὴ τοῖς σημείοις, ἀλλ' ἐν μὲν τοῖς κατὰ θώρακά τε καὶ πνεύμονα πάθει προσέχειν μὲν μάλιστα τὸν νοῦν τοῖς πτύσμασι, μὴ μέντοι γε μηδὲ τῶν οὖρων τῆς ἐπισκέψεως ἀμελεῖν, προσεπιβλέπειν δὲ καὶ τὰ διαχωρήματα, πυρεττόντων δὲ μόνον ἄνευ σπλάγχχνου διαθέσεως ἢ τινος τῶν καθ' ἥπαρ ἢ νεφροὺς ἢ κύστιν ἢ σπλῆνα φλεγμαίνοντος τοῖς οὖροις μάλιστα προσέχειν τὸν νοῦν, ὥσπερ εἰ καὶ τὰ κατὰ γαστέρα πεπόνθασιν, τοῖς διαχωρήμασι μὲν πρῶτον, οὐκ ἀμελητέον δ' οὐδὲ τῶν οὖρων. αἰεὶ γὰρ ὁπόταν ἢ ὁ πυρετὸς εἴτ' ἐπὶ χυμοῖς μόνοις σηπομένοις ἀναπτόμενος εἴτ' ἐπὶ μορίῳ φλεγμαίνοντι συνεπόμενος, εἰς οὖρα μάλιστα σε βλέπειν ἀξιῶ κἀντεϋθεν γνωρίζειν τοὺς πεπασμούς, ὥς ἔμπροσθεν εἴρηται. Πρῶτον μὲν δὴ καὶ μέγιστον κρίσεως ἀγαθῆς σημεῖον ἐνεστῶσης οἱ πεπασμοί, δευτέρον δὲ τὸ προδηλωθῆναι διὰ τινος τῶν ἐπιδήλων, ἢ συνήπται τῆς κρινούσης ἡμέρας ἢ δύναιμις, ἐφεξῆς δὲ τὸ εἶδος τοῦ νοσήματος αὐτοῦ καὶ τὸ ἦθος (εἶδος μὲν εἰ τριταῖος ἢ

ἀμφημερινὸς ἢ καῦσος ἢ πλευριτίς ἢ περιπνευμονία, ἦθος δ' εἰ μέτριον καὶ ἐπιεικὲς ἢ πονηρόν τε καὶ κακότηδες), ἐφεξῆς δὲ τούτοις εἰ κατὰ τὴν τοῦ νοσήματος ιδέαν ἢ κρίσις εἴη.

9 707

εἰ μὲν γὰρ καῦσος εἴη ὁ πυρετός, ἢ αἰμορραγεῖτω διὰ ρινῶν ἢ ῥιγώσας σφοδρῶς ἰδρούτω πολλῶ καὶ θερμῶ δι' ὅλου τοῦ σώματος ἢ ἐμείτω τε καὶ διαχωρεῖτω χολώδη, παραπλησίως δὲ καὶ ὁ τριταῖος ἐμέτοις τε καὶ διαχωρήμασι χολώδεσι καὶ ἰδρῶτι πολλῶ δι' ὅλου τοῦ σώματος κρινέσθω, φλέγμα δὲ συχνὸν ἐν ἀμφημερινοῖς ἐκκενούσθω καὶ πολλοὶ γινέσθωσαν ἰδρώτες ἐν ὅλῳ τῷ σώματι. κρίνει δὲ καὶ φρενίτιν ἰδρῶς χρηστός, καὶ μᾶλλον εἰ ἐκ τῆς κεφαλῆς πολὺς καὶ θερμὸς ἐκρέοι σύμπαντος ἰδρουῖντος τοῦ σώματος. ἀλλὰ καὶ δι' αἰμορραγίας τῆς ἐκ ρινῶν ἔστιν ὅτε φρενίτις ἐκρίθη βεβαίως. οὐ μὴν λήθαργος ἢ περιπνευμονία χαίρουσιν αἰμορραγίαις. ἐν μέσῳ δ' αὐτῶν ἔστι πλευριτίς. ἦττον μὲν γὰρ ἢ καῦσος καὶ φρενίτις, μᾶλλον δ' ἢ περιπνευμονία καὶ λήθαργος λύεται αἰμορραγίαις. λύει δὲ καὶ σπληνὸς καὶ ἥπατος φλεγμονὰς αἰμορραγία διὰ ρινῶν, ἐπειδὴν ἅμα πυρετοῖς ὀξέσι φλεγμαίνῃ τὰ σπλάγχνα, καὶ πάσας δὲ τὰς καθ' ὑποχόνδρια φλεγμονὰς τὰς θερμὰς καὶ ὀξείας ἢ διὰ ρινῶν αἰμορραγία κρίνει.

9 708

χρὴ δὲ κατ' εὐθυωρίαν αἰμορραγεῖν, ἐκ δεξιῶ μὲν μυκτῆρος ἐφ' ἥπατί τε καὶ τοῖς κατὰ τὸ δεξιὸν ὑποχόνδριον, ἐξ ἀριστεροῦ δ' ἐπὶ τε σπληνὶ καὶ τοῖς κατ' αὐτὸν μορίοις. ὀνίνησι δὲ καὶ ἰδρῶς χρηστός ἀπάσας τὰς καθ' ὑποχόνδρια φλεγμονὰς. ἥπατος δὲ τὰ μὲν κυρτὰ φλεγμαίνοντα τρισὶν ὑπακούει μάλιστα τρόποις κρίσεως, αἰμορραγίαις ἐκ μυκτῆρος δεξιῶ καὶ ἰδρῶσι χρηστοῖς καὶ οὖροις πολλοῖς, τὰ δὲ σιμὰ διαχωρήμασί τε χολώδεσι καὶ ἰδρῶσιν, ἔστι δ' ὅτε καὶ ἐμέτοις. ἐκκαθαίρεσθαι δὲ δι' οὖρων ἐθέλει πολὺ δὴ μᾶλλον ἔτι τῶν κυρτῶν τοῦ ἥπατος ἅπανθ' ὅσα κατὰ νεφροὺς καὶ κύστιν ἐπόνησεν, ὥσπερ γε τὰ κατὰ θώρακα καὶ πνεύμονα πτύσμασιν. οἱ δ' ἰδρώτες ἅπασι τε πυρετοῖς οἰκεῖοι καὶ μᾶλλον τοῖς περικαέσιν, ἐπωφελοῦσι δ' οὐ σμικρὰ καὶ τὰς ζεοῦσας φλεγμονὰς, ὅταν, ὡς εἴρηται καὶ πρόσθεν, ἐπὶ πεπασμοῖς γίνωνται.

9 709

ἤδη δὲ καὶ τοὺς ἀμφημερινοὺς κρίνουσι σὺν ἐμέτοις τε καὶ διαχωρήμασι φλεγματώδεσι καὶ τοὺς τεταρταίους, εἰ μέλανα σὺν αὐτοῖς ἐκκενοῖτο καὶ ποικίλα, καὶ τοὺς ἡμιτριταίους, εἰ χολώδη θ' ἅμα καὶ φλεγματώδη. κρίνουσι δὲ καὶ παρωτίδες ληθάργους τε καὶ τὰ περὶ τὴν κεφαλὴν ἅπαντα καὶ ἄλλα ἀποσκήματα τοὺς χρονίζοντας ἅπαντας πυρετοὺς κρίνειν ἀσφαλῶς εἴωθεν. ἀλλ' οὕτω περὶ τῶν χρονίων πρόκειται λέγειν. αἱ γὰρ ἐξαιφνίδιοι μεταβολαὶ τῶν ὀξέων εἰσὶν, ὧν τὴν ἀρίστην διηγοῦμαι νῦν ὅποια τίς ἐστίν, ὅτι τε πάντως οὐκ ἄνευ πεπασμοῦ ὅτι τε κατὰ τινὰ τῶν κρισίμων ἡμερῶν γινομένη καὶ προσέτι διὰ τῆς ἐπιδήλου προδεδηλωμένη καὶ μέντοι καὶ τὸ τῆς κρίσεως εἶδος οἰκεῖον τῷ νοσήματι ποιουμένη. Προσεπιβλέπειν δ' ἐνταῦθα κελεύω σε καὶ τὴν ἡλικίαν τοῦ κάμνοντος καὶ τὴν φύσιν καὶ τὴν προγεγεννημένην δίαιταν καὶ τὸ χωρίον ἐν ᾧ νοσεῖ καὶ τὴν ὥραν τοῦ ἔτους καὶ τὴν ἐνεστῶσαν κατάστασιν. εἰ μὲν γὰρ ὥσπερ τὸ νόσημα χολώδες εἰ τύχοι καὶ τούτων ἕκαστον ὁμοίως εἴη χολώδες, ἐκκαθαίρεσθαι χρὴ χολὴν ἐν ταῖς κρίσεσιν, ὥσπερ εἰ καὶ φλέγμα πλεονεκτεῖ, κενοῦσθαι προσήκει φλέγμα.

9 710

ποικίλων δ' ἐπικρατούντων χυμῶν ποικίλην εἶναι χρὴ τὴν κένωσιν. ἐπειδὴν δέ σοι ταῦτα σύμπαντα καλῶς ἢ διηκριβωμένα, παρακολουθεῖν ἤδη σε χρὴ τοῖς ἀποβαίνουσιν. εἰ μὲν γὰρ ὁ τε πυρετὸς λύοιτο κρινομένων τῷ κάμνοντι καὶ τῶν ἄλλων ἀπαλλάττοιο συμπτωμάτων εὐχρύτερός τε γίνοιτο πρὸς λόγον τῆς κενώσεως εὐσφυκτότερός τε καὶ ἰσχυρότερος ἐν ταῖς διαναστάσεσιν, αὕτη μὲν ἡ ἀρίστη κρίσις ἐστίν, εἰ δέ τι τούτων ἐλλείπει, τοσοῦτον ἀποδεῖ τῆς ἀρίστης ἡλικίᾳ τοῦ λείποντος ἢ δύναμις. Οὕτω μὲν χρὴ διαγινώσκειν ἐνεστῶσαν ἀρίστην κρίσιν, ἔσεσθαι δὲ μέλλουσιν ὧδε τὴν τοῦ νοσήματος ἐπισκέπτεσθαι φύσιν, εἴτε πικρόχολός ἐστιν εἴτε φλεγματώδης εἴτε μελαγχολικὴ εἴτε μικτὴ (γέγραπται δ' ἐν τῷ πρὸ τούτου λόγῳ τὰ γνωρίσματα), δεύτερον δ' ἐπὶ τούτοις τὴν θ' ὥραν τοῦ ἔτους καὶ τὴν τοῦ κάμνοντος ἡλικίαν καὶ τὴν κρᾶσιν ὅσα τ' ἄλλα τῆς αὐτῆς ἔχεται συστοιχίας, ὑπὲρ ὧν ὀλίγον ἔμπροσθεν εἴρηται,

καὶ χρή κἂν ἔν ἐξ αὐτῶν ποτε ῥηθῇ καὶ τῶν μὴ ῥηθέντων ἀναμιμνήσκεισθαι (μακρὸν γὰρ αἰεὶ διέρχεσθαι σύμπαντα), μετὰ δὲ ταῦτα σκοπεῖσθαι τὰς περιόδους τῶν παροξυσμῶν, εἴτε διὰ τρίτης εἴτε διὰ τετάρτης εἴτε καθ' ἐκάστην ἡμέραν εἴτε μὴδ' ὅλως γίνονται, καθάπερ ἐπὶ τῶν συνόχων ἰδίως ὀνομαζομένων ἐστὶν ἰδεῖν· εἰ μὲν γὰρ ἐπεΐγοντο καὶ προλαμβάνουσιν αἰεὶ τῆς ἀναλόγου ὥρας καὶ σφοδρότεροι γίνονται πολλῶ καὶ διὰ τρίτης ἀπαντῶεν, ἐν τάχει κριθήσεσθαι δηλοῦσιν, εἰ δ' ἀργῶς κινοῖντο καὶ τὴν αὐτὴν ὥραν εἰσβάλλουσιν ἐφ' ἐκάστη τε γίνονται ἡμέρα, μετὰ πλείονα χρόνον ἔσεσθαι σημαίνουσι τὴν κρίσιν.

9 711 ἐπὶ δὲ τούτοις ἐξῆς, ὅπερ δὴ καὶ μέγιστόν ἐστι, τοὺς πεπασμοὺς ὁρᾶν καὶ τούτων μάλιστα ταῖς ἀξιολόγοις μεταβολαῖς προσέχειν τὸν νοῦν. εἰ γὰρ ἐν ἐπιδήλοις ἡμέραις γίνονται, τὰς ἐφεξῆς αὐτῶν κρισίμους ἀπαλλάξιν τῆς νόσου τὸν ἄνθρωπον ἐπαγγέλλονται. καθόλου γάρ, ὡς κἂν τοῖς ἔμπροσθεν εἴρηται λόγοις, ἡ σύμπασα κατάστασις τῆς νόσου διὰ τῶν εἰρημένων τεττάρων γενῶν γνωρίζεται περὶ ὧν ἔφαμεν ἐν Ἀφορισμοῖς διειλέχθαι τὸν Ἱπποκράτην τόνδε τὸν τρόπον· “τοὺς δὲ παροξυσμοὺς καὶ τὰς καταστάσεις δηλώσουσιν αἱ νοῦσοι καὶ αἱ ὥραι τοῦ ἔτεος καὶ αἱ τῶν περιόδων πρὸς ἀλλήλας ἐπιδόσεις”, εἴτ' ἐφεξῆς φησι· “ἀτὰρ καὶ τοῖσιν ἐπιφαινομένοισιν οἷον ἐν πλευριτικοῖσι πτύελον αὐτίκα ἢ ἐπιφαίνεται, ἀρχομένου μὲν βραχύνει, ἢν δ' ὕστερον ἐπιφαίνεται, μακύνει.

9 712 ” διηγησάμεθα δ' ἐπὶ πλεῖστον ἐν τῷ πρώτῳ γράμματι περὶ τῶν ἐπιφαινομένων τούτων σημείων, ἃ δὴ τὴν πέψιν ἐνδείκνυται τῆς νόσου, καὶ ὅπῃ διαφέρει τῶν κρισίμων ὀνομαζομένων σημείων τε καὶ συμπτωμάτων. Εἴπερ οὖν ἐκείνων μνημονεύεις, ἐλπίζω σε ῥαδίως ποιήσιν ἐν τῷδε τῷ λόγῳ προγνωστικὸν τε καὶ διαγνωστικὸν ἀρίστης κρίσεως. αἱ μὲν γὰρ ἄλλαι στοχασμῷ τινι τεχνικῷ προγινώσκονται, τὴν δ' ἀρίστην κρίσιν, ἢν δὴ καὶ μόνην ἀπλῶς ὀνομάζεσθαι κρίσιν ἔφαμεν, οὐδὲ στοχαστικῶς ἂν τις ἀλλὰ βεβαίως προγινώσκοι. πάντα γὰρ ἐπὶ τῶν τοιούτων νοσημάτων εὐθὺς ἐξ ἀρχῆς ἀκίνδυνα φαίνεται τὰ σημεῖα. τελέως μὲν οὖν ὄντα τοιαῦτα κατὰ τὴν πρώτην τετράδα τὴν κρίσιν ἐπαγγέλλεται, καθότι καὶ Ἱπποκράτης ἐδίδασκεν ἐν τῷ Προγνωστικῷ λέγων ὧδε· “οἳ τε γὰρ εὐθὺς τῶν πυρετῶν καὶ ἐπὶ σημείων ἀσφαλεστάτων γινόμενοι τεταρταῖοι παύονται ἢ πρόσθεν.

9 713 ” οὐ γὰρ ἐνδέχεται πυρετὸν οὔτε τὸν ἀσφαλέστατα πάντα κεκτημένον οὔτε τὸν ὀλεθριώτατα μὴ οὐ κατὰ τὴν πρώτην τετράδα τὸν μὲν λυθῆναι, τὸν δ' ἀποκτεῖναι, καθάπερ εἰ καὶ μικρὸν ἀποχωρήσειεν ὁ μὲν ἀπὸ τῶν ἐσχάτως ὀλεθρίων, ὁ δ' ἀπὸ τῶν ἄκρως σωτηρίων, οὐκ ἐνδέχεται τοὺς πυρετοὺς τούτους ἐξωτέρῳ προβῆναι τῆς ἐβδόμης ἡμέρας. Τὸ δ' εἴτε σφοδρὰ καὶ ἀγωνιστικὴ γενήσεται κρίσις εἴτε μετρία εἴτ' οὐδ' ὅλως κρίσις ἀλλὰ λύσις ἀπλῶς οὐκ ἔτ' ἐκ τῶν ὀλεθρίων τε καὶ σωτηρίων σημείων ἀλλ' ἐξ ἄλλων προγινώσκεται. δύο δ' ἐστὶ καὶ τούτων τὰ γένη, μέγεθος τε καὶ κίνησις νοσήματος, ἐν οἷς πρώτοις εὐθὺς ἀκριβῶς χρή γεγυμνάσθαι καὶ διακρίνειν αὐτὰ δύνασθαι ῥαδίως ἤθους τε καὶ ιδέας νοσήματος. ἀλλὰ τὴν μὲν ιδέαν ὡς χρή διαγινώσκειν ἐν τῷ δευτέρῳ τῶνδε τῶν ὑπομνημάτων εἴρηται (τριταῖός τε γὰρ καὶ ἀμφημερινὸς καὶ τεταρταῖος καὶ ἡμιτριταῖος καὶ πλευριτὶς καὶ περιπνευμονία καὶ φρενίτις εἶδη νοσημάτων), εἰ δ' εὐήθες ἢ κακόηθες ἐκ τῶν ἐπομένων αὐτοῖς συμπτωμάτων ἢ διάγνωσις ἃ διεξῆλθεν ἅπαντα σχεδὸν Ἱπποκράτης ἐν τῷ Προγνωστικῷ, τούτοις δὲ συγκαταριθμεῖν χρή καὶ τὰ τῆς ἀπεψίας τε καὶ τῆς πέψεως σημεῖα.

9 714 μέγεθος δὲ καὶ κίνησις νοσήματος ἕτερα τούτων ἐστίν. βληχροὶ γὰρ ἐνίοτε καὶ μικροὶ πυρετοὶ κακοήθεις εἰσὶ σφόδρα καὶ ἄλλοι θερμοὶ καὶ περικαεῖς ὡς ἄσπην θ' ἅμα καὶ καῦμα καὶ δίψος ἀφόρητον ἐπιφέρειν ὅμως οὐδὲν ἔχουσιν ἐνίοτε κινδυνῶδες. εἴρηται δὲ καὶ πρόσθεν ὡς εἴτε σφοδρότητά τις εἴτε μέγεθος ὀνομάζει νοσήματος οὐ διοίσει. τούτων δ' ἀπάντων ἡ κίνησις διαφέρει καὶ διαγινώσκεται τῷ χρόνῳ τῶν μερῶν τοῦ παροξυσμοῦ. τεττάρων γὰρ ἐν ἐκάστῳ παροξυσμῷ μορίων ὑπαρχόντων, ἀρχῆς τε καὶ ἀναβάσεως καὶ ἀκμῆς καὶ παρακμῆς, ἥτοι

ταχέως τις ἅπαντα ταῦτα διεξέρχεται πυρετὸς ἢ βραδέως ἢ τινὰ μὲν αὐτῶν θᾶπτον, τινὰ δὲ βραδύτερον. εἰ μὲν οὖν ἅπαντα ταῦτα ταχέως διανύει, πρόδηλον ὡς ἐπὶ τὴν κρίσιν ἐπείγεται, καὶ πάντως ἐστὶ διαλείπων οὗτος.

9 715 οὐ γὰρ ἐνδέχεται τὸν πάντα ταχὺ διεξιόντα μένειν ἔτι συνεχῇ, καθάπερ οὐδ' εἰ μηκύνει κατὰ πάντα τὰ μόρια, διαλείπειν ἂν ἔτι δύναίτο. δῆλον δ' ὡς τὸν μὲν εἰς ἀπυρεξίαν παυόμενον ὀνομάζω διαλείποντα, τοῦ δὲ συνεχοῦς πυρετοῦ πάντως μὲν ἓν γέ τι μεμήκυσται μόριον, ἔστι δ' ὅτε καὶ δύο καὶ τρία καὶ σύμπαντα· τοῦ μὲν ἰδίως ὀνομαζομένου πυρετοῦ συνόχου πολυχρόνιος ἢ ἀκμή, μᾶλλον δ' ἀκμή πᾶς ἐστὶν ὁ τοιοῦτος πυρετός, τοῦ δὲ μὴ συνόχου μὲν, οὐ μὴν εἰς ἀπυρεξίαν γε παυομένου πολυχρονιωτέρας μὲν τῶν ἄλλων μερῶν τῆς ἀκμῆς γινομένης ὀξεῖα ἢ κίνησις, ὀλιγοχρονιωτέρας δὲ βραδεῖα. Διωρισμένης οὖν ιδέας νοσήματος καὶ μεγέθους καὶ κινήσεως καὶ ἥθους καὶ τῆς μὲν ιδέας ἐκ τῶν οἰκείων συμπτωμάτων γνωριζομένης, τοῦ δὲ μεγέθους ἐκ τοῦ κατὰ ταῦτα πηλίκου, τῆς δὲ κινήσεως ἐκ τοῦ χρόνου τῶν τοῦ παροξυσμοῦ μορίων, τοῦ δ' ἥθους ἐκ τῶν ἐπιγινομένων συμπτωμάτων, προσλαμβανομένων δὲ τούτοις ὥρας τε καὶ χώρας καὶ φύσεως καὶ τῶν ὁμοίων, ὅτι μὲν σωθήσεται τις ἢ τεθνήξεται πρὸς τρία ταῦτ' ἀποβλέπων ἐξευρήσεις, ιδέαν, ἥθος καὶ μέγεθος, μάλιστα δ' ἐν τούτοις προσέχειν τῷ ἥθει, ὅτι δὲ κριθήσεται ἢ μὴ πρῶτον μὲν ἐκ τῆς κινήσεως τε καὶ τοῦ μεγέθους, ἔπειτα δ' ἐκ τῆς ιδέας, εἴτ' ἐκ τῆς κατὰ τὰς ὥρας τε καὶ τὰ τοιαῦτα συστοιχίας.

9 716 ἐκ μέντοι τῶν ἐπιγινομένων οὐχ ἅπαντων ἀλλ' ὅσα μικρῶ πρόσθεν εἶπον ἀρχομέναις ἤδη ταῖς κρίσεσι συνεισβάλλειν ἢ βραχὺ τι φθάνειν αὐτῶν, ἅπερ δὴ καὶ κρίσιμα σημεῖα καλοῦμεν ἰδίως. τριχῇ γὰρ τῶν ἐπιγινομένων νενεμημένων, εἰς τε τὰ δηλοῦν τὸ ἥθος πεφυκότα καὶ τὰ τὴν μέλλουσαν ἔσεσθαι κρίσιν ὑπόγουον ἔτι τε πρὸς τούτοις ὅσα μὴ μόνον ὡς σημεῖα κρίσεως ἀλλὰ καὶ ὡς αἷτια τιθέμεθα, τὸ μὲν πρῶτον ἐκ τῶν εἰρημένων γένος ἀπλοῦν ἐστὶν (τὰ μὲν γὰρ αὐτῶν μοχθηρά, τὰ δὲ χρηστὰ τετύχηκεν ὄντα διὰ παντός), τὸ δὲ δευτέρον τε καὶ τρίτον οὐκ ἀεὶ ταὐτὸν οὔτε δηλοῦν οὔτε ποιεῖν πέφυκεν, ἀλλὰ τοῖς τῆς νόσου καιροῖς ὑπαλλάττεται. λέλεκται δ' ἐπὶ πλεῖστον ὑπὲρ ἁπάντων τούτων ἐν τῷ πρώτῳ γράμματι.

9 717 Σαφηνεῖας γοῦν ἔνεκα προκεχειρίσθω τις ἄρρωστος ἐν τῇ πρώτῃ τῶν ἡμερῶν ἐναργέστατα σωτηρίας ἔχων σημεῖα. πάντως μὲν οὖν τούτῳ κατὰ τὴν πρώτην τετράδα λυθήσεται τὸ νόσημα, πότερον δὲ κριθέν ἢ λυθέν, μεγέθει τε καὶ σμικρότητι διορίζεται. τὰ μὲν γὰρ μεγάλα κρίνεται πάντως, ὅσα δὲ σμικρὰ λύεται μόνον. ἢ δ' ἡμέρα τῆς κρίσεως ἐκ τῆς κινήσεως εὔρεθήσεται. συνόχου μὲν γὰρ ὄντος τοῦ πυρετοῦ καὶ μηδενὸς πλημμεληθέντος (ἀεὶ γὰρ χρὴ τούτου μεμῆσθαι) κατὰ τὴν τετάρτην ἡμέραν ἐλπίζειν ἔσεσθαι τὴν κρίσιν, εἰ δὲ συνεχῆς εἴη, τὸ μέγεθος ὁρᾶν χρὴ καὶ τὴν κίνησιν. ἐνδέχεται γὰρ κατὰ τὴν τρίτην ἢ καὶ πέμπτην ἡμέραν γενέσθαι τὴν κρίσιν, κατὰ μὲν τὴν τρίτην μεγάλου τε τοῦ νοσήματος ὄντος καὶ ταχέως κινουμένου, κατὰ δὲ τὴν πέμπτην, εἰ μὴ πάνυ μέγα μηδὲ ταχέως κινοῖτο. χρὴ γὰρ τὴν κρίσιν συνδραμεῖν τῷ παροξυσμῷ. καὶ οὕτω σπάνιόν ἐστι τὸ κατὰ τὴν κούφην κριθῆναι ὥστ' Ἀρχιγένους μὲν δις ἔοικεν αὐτὸ παρ' ὅλον ἑαυτοῦ τὸν βίον ἑωρακέναι, ἐγὼ δὲ μέχρι τοῦ νῦν ἅπαξ, καὶ τοῦτ' αἷτιόν ἐστιν, ὡς κἀν τοῖς περὶ κρισίμων εἴρηται, τοῦ τὴν κρίσιν πολλάκις ἐκ τῆς τετάρτης εἰς τὴν τρίτην τε καὶ εἰς τὴν πέμπτην μεθίστασθαι.

9 718 τὸ μὲν γὰρ οὕτως ταχέως κρινόμενον νόσημα πάντως κάτοξυ, τοῖς κατοξέσι δὲ πᾶσιν ἦτοι συνόχους ἔχειν ἀνάγκη τοὺς πυρετοὺς ἢ συνεχεῖς μὲν ἀλλὰ διὰ τρίτης παροξυνομένους. οἱ μὲν δὴ σύνοχοι σπανιώτεροί τ' εἰσὶ καὶ μηδενὸς πλημμεληθέντος ἐν τῇ τετάρτῃ κρίνονται τῆς φύσεως ταῖς οἰκείαις περιόδοις ἐπὶ τὴν κρίσιν ἀφικνουμένης. ἔστι δὲ καὶ αὐτὸ τοῦτο τὸ μηδὲν πλημμεληθῆναι σπάνιον. οἱ δὲ συνεχεῖς ἐν τοῖς παροξυσμοῖς κρινόμενοι ἐν τῇ τρίτῃ τῶν ἡμερῶν εὐλόγως ἢ τῇ πέμπτῃ λύονται. εἰ γὰρ καὶ τῇ τετάρτῃ κριθεῖν ποτε, τῷ λόγῳ τοῦ κατὰ τὴν τρίτην ἡμέραν παροξυσμοῦ τοῦτο πάσχουσιν. ὁ γὰρ περὶ τὴν ἐνδεκάτην ὥραν εἰ τύχοι τῆς

τρίτης ἡμέρας εἰσβάλλων παροξυσμός ἦτοι διὰ τῆς τρίτης νυκτὸς ἢ διὰ τῆς τετάρτης ἡμέρας ἐπιφέρει τὴν κρίσιν. ὅταν οὖν ἐν τῇ πρώτῃ τῶν ἡμερῶν (αὐθις γὰρ ῥητέον ταῦτά) θεασάμενός τι πέψεως ἑναργὲς γνῶρισμα πάντων δηλονότι τῶν ἄλλων σημείων ἀκινδύνων ὑπαρχόντων εἰδῆς μὲν ἤδη βεβαίως ὅτι περὶ τὴν πρώτην τετράδα τὴν λύσιν ἀνάγκη γενέσθαι τῷ νοσήματι, θεασάμενος δὲ τὸ μέγεθος αὐτοῦ προσεπιμάθῃς ὅτι καὶ μετὰ κρίσεως, ἐκ γοῦν τῆς κινήσεως χρή σε τοῦ νοσήματος ἢ τὴν τριταίαν ἢ τὴν τεταρταίαν ἢ τὴν πεμπταίαν ἐλπίζειν, εἰ μὲν πάνυ ταχέως κινοῖτο, τὴν τριταίαν, εἰ δὲ βραδύτερόν πως, τὴν πεμπταίαν, εἰ δὲ σύνοχος ὁ πυρετὸς εἴη, τὴν τεταρταίαν.

9 719 συνεπιλαμβάνει δὲ τῷ μὲν τάχει τῆς κινήσεως τό τε μέγεθος τοῦ νοσήματος καὶ ἡ ὥρα τοῦ ἔτους καὶ ἡ ἡλικία καὶ ἡ χώρα καὶ ἄλλα ὅσα πολλάκις εἴρηται πικρόχολα τὴν φύσιν ὑπάρχειν, τῇ δὲ βραδυτῇ τὰναντία. θέρους μὲν γὰρ νεανίσκος φύσει θερμότερος ἐξ ἐνδείας καὶ πόνων ἐδεσμάτων τε καὶ ποτῶν χολωδῶν συνεπιλήψεται τῇ τριταίᾳ κρίσει, καὶ μᾶλλον εἰ αὐχμώδης ἱκανῶς ἢ τε προγεγεννημένη κατάστασις εἴη καὶ ἡ νῦν ἐνεστῶσα καὶ τὸ χωρίον ἐν ᾧ νοσεῖ φύσει θερμόν. εἰ δὲ καὶ τριταῖα κρίσεις ἐπιδημηκυῖα τηνικαῦτα εἴεν, ἔτι βεβαιότερος ὁ στοχασμός. εἰ μέντοι τὰναντία πάντα συνέλθοι, βραδυτέρα μὲν ἡ κίνησις τοῦ νοσήματος, οὐ πάνυ δὲ τι τὸ μέγεθος ἀξιόλογον, ἢ δ' ὥρα χειμῶν, ὁ δὲ νοσῶν ἦτοι φύσει φλεγματοδέστερος ἢ παρακμάζων, εἰς τὸν τῆς πέμπτης ἡμέρας παροξυσμὸν ἐλπίζειν ἀφίξεσθαι τὴν κρίσιν, ἔτι δὲ μᾶλλον, εἰ καὶ τὸ χωρίον ὑγρὸν εἴη καὶ ψυχρὸν ἢ τε παρούσα κατάστασις ὁμοία καὶ αἱ κρίσεις ἐπιδημηκυῖα πεμπταῖα καὶ ἄλλα δὲ τὰ τούτοις ἀνάλογα, ἀργία τε καὶ πλησμονὴ καὶ φλεγματώδη τὰ προεδηδεσμένα σιτία χρόνῳ πλείονι.

9 720 Πάλιν οὖν ἕτερος ἄρρωστος ὑποκείσθω μήπω μὲν μηδὲν ἔχων ἑναργὲς πέψεως σημεῖον μήτ' ἐν τῇ πρώτῃ τῶν ἡμερῶν μήτ' ἐν τῇ δευτέρᾳ, μὴ μέντοι μηδὲ κινδυνῶδες ἀλλὰ παντοίως ἀκίνδυνα πάντα σωθήσεται μὲν δηλονότι καὶ οὗτος, ἀλλ' οὐκ ἐν τῇ πρώτῃ τετράδι τελέως ἀπαλλαγῇσεται. προσέχειν οὖν αὐτῇ δεῖ σε τὸν νοῦν ἐπιμελῶς, εἴ τι πέψεως ἑναργὲς ἐπιδείξει σημεῖον. εἰ γὰρ τοῦτο γένοιτο, κατὰ τὴν ἐβδόμην ἡμέραν ἀνάγκη λυθῆναι τὸ νόσημα μηδενὸς ἐν τῷ μεταξύ πλημμεληθέντος. εἰ δὲ μετὰ κρίσεως ἢ μή, τῷ μεγέθει τοῦ νοσήματος διορίζεσθαι. πρόδηλον γὰρ ὡς εἴπερ μέγα, πάντως μετὰ κρίσεως, εἰ δὲ καὶ κινούμενον ὀξέως, ἔτι δὴ καὶ μᾶλλον, ὥστε κἂν ἀμαρτηθῇ τι μὴ πάνυ μέγα περὶ τὸν κάμνοντα, καὶ οὕτως ἐλπίζειν ἐβδομαίαν ἀπαντήσεσθαι τὴν κρίσιν.

9 721 εἰ μέντοι μὴ πάνυ ταχέως κινοῖτο, πλημμεληθείη δὲ τι μεταξύ περὶ τὸν ἄνθρωπον, εἰς τὴν ἐνάτην ἡμέραν ἡ κρίσις μεταπίπτειν ὀφείλει. Πάλιν οὖν ἕτερος ἄρρωστος ὑποκείσθω τῶν ἀκινδύνως νοσοῦντων ἐπὶ τῆς ἐβδόμης ἡμέρας πρῶτον ἑναργὲς ἴσχωρ τι πέψεως σημεῖον· οὗτος, εἰ μὲν μέγα τὸ νόσημα καὶ ταχέως εἴη κινούμενον, ἐνδεκαταῖος μᾶλλον ἢ τετταρεσκαϊδεκαταῖος κριθήσεται, μικροτέρου δ' ὄντος ἢ μὴ πάνυ ταχέως κινουμένου τετταρεσκαϊδεκαταῖος μᾶλλον ἢ ἐνδεκαταῖος. ἐπιδιορίζεσθαι δὲ δεῖ τοῖς ἄλλοις· εἰ μὲν γὰρ καὶ νέος εἴη καὶ φύσει χολώδης καὶ θέρος καὶ ἐν χωρίῳ φύσει θερμῷ καὶ τὰ τε τοῦ πρόσθεν βίου καὶ τὰ τῆς παρούσης καταστάσεως ἐπὶ τὸ θερμότερον ἅπαντα ῥέποι, πάντως οὗτος ἐπὶ τῆς ἐνδεκάτης ἡμέρας κριθήσεται, καθάπερ εἰ καὶ τὰναντία τῶν εἰρημένων ἅπανθ' ὑπάρχει τῷ νοσοῦντι, κατὰ τὴν τετταρεσκαϊδεκάτην, εἰ δὲ τινὰ μὲν εἴη, τινὰ δὲ μή, πλημμεληθέντος μέν τινος ἐν τῷ μεταξύ κατὰ τὴν ἐνδεκάτην ἡμέραν οὐκ ἐνδέχεται κριθῆναι τὸ νόσημα, πολλάκις δ' οὐδὲ κατὰ τὴν τετταρεσκαϊδεκάτην ὅταν ἢ μείζον τὸ ἀμαρτηθέν, εἰ μέντοι μηδὲν ἀμαρτηθείη, μικτὰ δ' εἴη τὰ συμπτώματα, γεγυμνασμένου τε καὶ ὀξέος ἐν τῷδε χρεια τοῦ ἱατροῦ πρὸς τὸ διακρίνειν τὰ μείζονα τὴν δύναμιν ἔχοντα σημεία, καὶ τῇ κατ' αὐτὰ προδηλουμένη κρίσει πιστεῦσαι μᾶλλον ἐπὶ τῶν οὕτως ἀμφιβόλων προγνώσεων.

9 722

εἰ δὲ καὶ μὴ κατὰ τὴν ἐβδόμην αὐτήν, ἀλλὰ κατὰ τὰς ἄλλας γε τὰς μεταξὺ τῆς ἐβδόμης τε καὶ τῆς ἐνδεκάτης ἔνεστιν ἐξευρεῖν ἀκριβῶς τὸ γενησόμενον. εἰ γὰρ ἦτοι τὸ μέγεθος ἢ τὸ τάχος τῆς τοῦ νοσήματος κινήσεως ἐπιταθείη κατὰ ταύτας τὰς ἡμέρας ἀξιόλογός τε προσθήκη γίνοιτο τοῖς τῆς πέψεως σημείοις, ἐνδεκαταῖος ὁ τοιοῦτος ἄρρωστος κριθήσεται, καθάπερ εἰ καὶ τάναντία, τετταρεσκαϊδεκαταῖος. Ὑποκείσθω δὴ πάλιν ἕτερος ἄρρωστος ἐν ἀκινδύνῳ νοσήματι κατὰ τὰς πρώτας ἡμέρας ἀργοτέραν τε τὴν κίνησιν ἔχων τοῦ πυρετοῦ καὶ μηδὲ περικαῶς πάνυ πυρέττων ἀλλὰ καὶ σὺν τοῖς τῆς ἀπεψίας σημείοις· ὅτι μὲν ἐντὸς τῆς τετταρεσκαϊδεκάτης ὁ τοιοῦτος οὐκ ἂν ἀπαλλαγείη τοῦ νοσήματος ἤδη δηλον, εἴτε δὲ κατ' αὐτὴν ἐκείνην εἴτε καὶ πορρωτέρω, τοῖς καιροῖς τῆς ὅλης νόσου διορίζεσθαι.

9 723 τὰ μὲν γὰρ τῆς ἀρχῆς σημεῖα μέχρι πολλοῦ παραμένοντα χρόνιον εἶναι δηλώσουσι τὸ νόσημα, τὰ δὲ τῆς ἀναβάσεως εἰ κατὰ τὴν τετάρτην ἢ τὴν ἐβδόμην ἐπιφανείη, περὶ τὴν τετταρεσκαϊδεκάτην ἐλπίζειν τι, διορισθήσεται δ' ἐπὶ τῆς ἐνδεκάτης. εἰ γὰρ ἅμα τὰ τρία τάδε συνδράμοι κατὰ ταύτην τὴν ἡμέραν, ἢ τε τῆς κινήσεως ὀξύτης ἱκανὴν αὐξησιν εἰληφυῖα καὶ τὸ μέγεθος τοῦ πυρετοῦ καὶ προσέτι πέψεως ἐναργὲς γνῶρισμα, κατὰ τὴν τετταρεσκαϊδεκάτην ἢ κρίσις, ἔτι δὲ καὶ μᾶλλον, εἰ καὶ τὰ τῆς ὥρας καὶ τὰ τῆς ἡλικίας καὶ τὰ τῆς φύσεως τοῦ νοσοῦντος ὅσα τ' ἄλλα τούτοις ἀνάλογον εἰς τάχος κρίσεως συντελεῖ. μόνου δὲ τοῦ τῆς πέψεως ἐναργοῦς σημείου κατὰ τὴν ἐνδεκάτην ἡμέραν γινομένου, μὴ μέντοι μήτε τοῦ μεγέθους τοῦ νοσήματος μήτε τοῦ τάχους τῆς κινήσεως ἐπείγοντος οὐκ ἂν ἐν τῇ τετταρεσκαϊδεκάτῃ κριθεῖ, ἀλλ' εἰ μὲν καὶ τὰ τῆς ὥρας καὶ τὰ τῆς ἡλικίας τοῦ κάμνοντος ὅσα τ' ἄλλα τούτοις ἐστὶ σύστοιχα πρὸς τὸ ψυχρότερον ῥέποι, μὴ πρότερον τῆς εἰκοστῆς ἐλπίζειν ἔσεσθαι τὴν λύσιν τοῦ νοσήματος, εἰ δὲ μικτὰ πως εἴη καὶ ἡ τετταρεσκαϊδεκάτη τὰ σημεῖα τῆς πέψεως ἀξιολόγως αὐξήσειε, κατὰ τὴν ἐπτακαϊδεκάτην ἢ κρίσις ἀπαντήσεται, εἰ δὲ μηδ' ἐπὶ τῆς τετταρεσκαϊδεκάτης νεωτερισθείη μηδὲν, ἀκριβῶς πάνυ προσέχειν τὸν νοῦν τοῖς ἐπὶ τῆς ἐπτακαϊδεκάτης ἐσομένοις πιστότατον γὰρ ἔσται τὸ κατ' αὐτὴν φανέν σημεῖον, εἰ καὶ πάνυ μικρὸν εἴη, καὶ προδηλώσει τὴν ἐπὶ τῆς εἰκοστῆς ἡμέρας κρίσιν.

9 724 Ὅτι δ' αἱ τοιαῦται σύμπασαι κρίσεις ἃς ἐξηριθμησάμεθα πασῶν εἰσιν ἄρισταί, τοῦτ' ἔστιν ἀκίνδυνοί τε καὶ τέλειαι καὶ ἀσφαλεῖς, εἰ τοῖς ἐξ ἀρχῆς εἰρημένοις ἅπασιν ἠκολούθησέ τις, οὐδεμιᾶς ἀποδείξεως ἔτι προσδεῖται. ὅταν γὰρ ἐπὶ τε σημείων ἀγαθῶν γίνωνται καὶ πέψεως ἀκριβοῦς, ἀρίστας ἀναγκαῖον ὑπάρχειν αὐτάς, ὅπου γε καὶ οἱ πεπασμοὶ μόνοι ταχυτῆτα κρίσεως, ἀσφάλειαν ὑγιεινὴν σημαίνουσιν. οὐδὲ γὰρ ἐπινοῆσαι δυνατόν ἐπ' ἀκριβεῖ πέψει νοσήματος ἀπαντῆσαί ποτε κρίσιν οὐκ ἀγαθὴν. Ἀκριβὴς δὲ πέψις ἐν ταῖς ἀκμαῖς γίνεται, καὶ διὰ τοῦτ' ἀπ' ἀρχῆς εὐθὺς ὑφ' ἡμῶν παρήνηται μηδὲν οὕτως ἀσκεῖν προγινώσκειν ὡς τὴν ἀκμὴν τοῦ νοσήματος.

9 725 εἰ γὰρ καὶ τὸ σχῆμα τῆς διαίτης ὡς πρὸς ἐκείνην συντάττεται καὶ κρίσις ἀρίστη κατ' ἐκείνην γίνεται καὶ πασῶν ἐστὶ τῶν κρίσεων αὕτη κανὼν (ἢ γὰρ ἐγγυτέρω ταύτης ἀεὶ τῆς πορρωτέρω βελτίων), οὐδὲν οὕτως ἀσκεῖν χρὴ τὸν ἰατρὸν ὡς προγινώσκειν ἀκμὴν. ἔστω γὰρ ἐπὶ τῆς τετταρεσκαϊδεκάτης ἡμέρας ἐλπίζεσθαι σοὶ τὴν ἀκμὴν, ἀλλ' ἦτοι διὰ τὸ μέγεθος τοῦ νοσήματος ἢ διὰ τὸ τῆς κινήσεως τάχος ἢ καὶ δι' ἄλλον τινὰ ἕξωθεν ἐρεθισμὸν ἐπὶ τῆς ἐνδεκάτης εἰσβάλλειν τὴν κρίσιν· οὐκ ἔτ' οὐδὲ τελείαν αὐτὴν οὐδ' ὅλως ἀγαθὴν ἐλπίσαι δυνατόν, ἀλλ' ἐν παντὶ δέει κατὰ τοῦτον ἀνάγκη τὸν καιρὸν εἶναι, καὶ μάλιστα εἰ καὶ μὴ παντάπασιν ἀκίνδυνον ὑπάρχει τὸ νόσημα. σωτηρίου μέντοι φαινομένου τὸ γοῦν ἦτοι μετὰ χαλεπῶν γενέσθαι συμπτωμάτων τὴν κρίσιν ἢ μὴ τελείαν ἢ πάντως ὑποτροπιάσειν ἀναγκαῖον ὑποπτεῦειν. Οὕτως ἄρα μεγίστη τις δύναμις ἐν τοῖς πεπασμοῖς ἐστὶ καὶ διὰ τοῦτο κὰν ταῖς ἀκμαῖς. καὶ γὰρ οὖν καὶ εἴ τινα κατὰ ταύτας οὐκ ἐκρίθη νοσήματα, κριθῆναι τούτοις ἐπὶ τῶν παρακμῶν ἀμήχανον.

9 726

ὅσα γὰρ ἂν ἅπαξ ὑπερβῇ τὸν τῆς ἀκμῆς καιρὸν ἄκριτα μείναντα, κατὰ βραχὺ ταῦτα λύεται. καὶ μὲν δὴ καὶ κίνδυνος οὐδεὶς ἐστὶν ἔτι θανάτου μετὰ τὸν τῆς ἀκμῆς καιρὸν, ἐμοὶ γοῦν κριτῇ, καίτοι δοκοῦσί τινες ἐωρᾶσθαι τεθνεώτες ἐν ταῖς παρακαμαῖς. ἀλλ' εἴτε τῇ πείρᾳ χρή κρίνειν εἴτε τῷ λόγῳ, κατ' ἄλλο τι τούτους ἀποθανόντας οἶδα καὶ οὐ κατ' αὐτὸ τὸ νόσημα. πάντες γὰρ ἐφ' ἀμαρτήμασιν ἀπώλοντο, μάλιστα μὲν τοῖς ἑαυτῶν, ἐνίοτε δὲ καὶ τοῖς τῶν ἱατρῶν. οὕτω μὲν ἡ πείρα μαρτυρεῖ τῷ μηδένα κατὰ τὰς παρακαμὰς ἀποθανεῖν δι' αὐτὸ τὸ νόσημα, ταύτης δ' ἔτι πολὺ μᾶλλον ὁ λόγος. οὐ γὰρ ἐγχωρεῖ πεφθέντων τῶν νοσερῶν αἰτίων οὐδὲ τῆς φύσεως ἐπικρατούσης ἔτ' ἀπολέσθαι τὸν ἄνθρωπον, ἂν γε θεραπεύηται καλῶς ὑπὸ τῶν ἱατρῶν. ὅπου γὰρ διήνεγκε τε καὶ ἀπεμαχέσατο καὶ ἀντήρκεσε τῷ σφοδροτάτῳ τῆς νόσου καὶ κατηγωνίσαστο τὰ λυποῦντα (τοῦτο γὰρ ἐστὶν ὁ πεπασμός), οὐκ ἐνδέχεται ταύτην οὐκ ἔτι νικηθῆναι. καὶ μὴν εἴπερ ἀήττητος ἡ φύσις ὑπὸ τοῦ νοσήματος εἴη, κατ' οὐδένα τρόπον ἐγχωρεῖ θάνατον ἀπαντῆσαι, εἴ γε μηδὲν ἄλλο τι θανάτός ἐστι παρὰ τὴν παντελῆ τῆς φύσεως ἥτταν.

9 727 διαρκούσης δὲ καὶ κρατούσης καὶ νικώσης ἀνάγκη σώζεσθαι τὸ ζῶον. Ἐκ πάντων οὖν ὁ λόγος ἀναγκάζει τοῦτ' ἀσκεῖν μάλιστα, τῆς νόσου προγινώσκειν τὸ μέρος ὃ καλοῦσιν ἀκμὴν. καὶ γὰρ δὴ καὶ ἡ τοῦ τεθνήξεσθαι τὸν ἄνθρωπον ἢ μὴ τεθνήξεσθαι πρόγνωσις ἄνευ τοῦ προγνῶναι τὸν καιρὸν τῆς ἀκμῆς οὐκ ἂν ποτε γένοιτο. τότε γὰρ πρῶτον ἀποθανεῖν ἀναγκαῖον ὅταν ἡ δύναμις ὑπὸ τοῦ νοσήματος ἡττηθῇ. χρή δέ, εἴτε φύσιν εἴτε δύναμιν εἴποιμι, ταῦτόν ἀκούειν σε νῦν. καὶ μὴν οὐκ ἐγχωρεῖ σε γνῶναί ποτε ὁπότερον πρῶτον ἡττηθήσεται τοῦ μέλλοντος ἀδήλου παντάπασιν ὑπάρχοντος. εἰ μὲν γὰρ ἐντὸς ἡμέρας μιᾶς ἡ κρίσις ἔσεσθαι μέλλει, φθάσει δηλονότι σωθεῖς ὁ νοσῶν πρὶν τὴν δύναμιν ὑπὸ τοῦ νοσήματος νικηθῆναι, εἰ δ' οὐκ ἐνδέχεται πρὸ τῶν εἴκοσιν ἡμερῶν εἰ τύχοι γενέσθαι τὴν ἀκμὴν, ἐνδέχεται φθάσαι καμεῖν ἐν τῷ χρόνῳ τὴν δύναμιν· ὥστε τῶν ὁμοίων πάντως φαινομένων ἀρρώστων ἐγχωρεῖ τὸν μὲν σωθῆναι, τὸν δ' ἀπολέσθαι διὰ τὸν καιρὸν τῆς μελλούσης ἀκμῆς. Εἰ μὲν οὖν εἶχε τις ἄλλον ἡμᾶς διδάξαι διορισμὸν εἰς τὸ διακρίνειν δύνασθαι τοὺς τ' ἀπολουμένους καὶ σωθησομένους, οὐδὲν ἂν ἴσως εἰς τοῦτο δεοίμεθα διαγινώσκειν ἀκμὴν μέλλουσαν, εἰ δ' οὐκ ἐνδέχεται τῶν ὡσαύτως φαινομένων νοσεῖν ἐξευρεῖν ὅστις ἐστὶν ὁ σωθησόμενος ἢ τεθνηζόμενος ἐτέρως ἢ ὡς ἐγὼ νῦν εἴρηκα, μεγίστη καὶ κατὰ τοῦτο χρεῖα τοῦ προγνῶναι τὴν ἀκμὴν.

9 728 Ἴπποκράτης μὲν οὖν “συντεκμαίρεσθαί” φησι “χρῆναι τὸν νοσέοντα εἰ ἐξαρκέσει τῇ διαίτῃ πρὸς τὴν ἀκμὴν τῆς νόσου καὶ πότερον ἐκεῖνος ἀπαυδήσει πρότερον καὶ οὐκ ἐξαρκέσει τῇ διαίτῃ ἢ ἡ νοῦσος ἀπαυδήσει πρότερον καὶ ἀμβλυνεῖται”, φαίνεται δὲ καὶ Διοκλῆς καὶ Πλειστόνικος καὶ Πραξαγόρας καὶ Φιλότιμος καὶ πάντες ἀπλῶς εἰπεῖν οἱ δοκιμώτατοι τῶν ἱατρῶν οὐδὲν ἐξευρίσκοντες ἄλλο βέλτιον εἰς διάγνωσιν τοῦ τεθνήξεσθαι τὸν ἄνθρωπον ἢ σωθῆσεσθαι. τοῖς δὲ πάντα τὰ καλὰ τῆς τέχνης λυμνηαμένοις οὗτ' ἄλλο τι σοφώτερον ἐξεύρηται καὶ τοῦτ' ἐσχάτως ἡμέληται. τίς γὰρ αὐτῶν ἢ μέγεθος νοσήματος ἢ ῥώμην δυνάμεως ἀσκεῖ διαγινώσκειν ἢ τὴν μέλλουσαν ἀκμὴν προγινώσκειν; καὶ μὴν ἄνευ τῆς τῶν τριῶν τούτων ἀκριβοῦς ἐπιγνώσεως οὐκ ἐνδέχεται περὶ σωτηρίας οὐδὲν ἐξευρεῖν, οὐ μᾶλλον ἢ εἰ φορτίον τις ἱκανὸς κομίζειν ἔσοιτο χωρὶς τοῦ καὶ τὴν ῥώμην εἰδέναι τοῦ ἀνθρώπου καὶ τὸ μέγεθος τοῦ φορτίου καὶ τὸ μῆκος τῆς ὁδοῦ.

9 729 ἀνάλογον γὰρ ἐστὶν ἡ μὲν δύναμις τῷ βαστάζοντι, τὸ δὲ νόσημα τῷ φορτίῳ, τὸ δὲ μῆκος τοῦ χρόνου τὸ μέχρι τῆς ἀκμῆς τῷ μήκει τῆς ὁδοῦ. πῶς οὖν οἶόν τ' ἐστὶ γνῶναι περὶ τοῦ κάμνοντος εἰ ἐξαρκέσει μηδεμίαν ἔχοντα πρόγνωσιν τῆς ἀκμῆς; ἐξ ἀπάντων οὖν ὁ λόγος ἀναγκάζει μηδὲν οὕτως ἀσκεῖν ὡς τῆς μελλούσης ἀκμῆς τὴν πρόγνωσιν. εἰ γὰρ καὶ διαιτῆσαι καλῶς οὐκ ἐγχωρεῖ χωρὶς τοῦ ταύτην προγνῶναι καὶ περὶ σωτηρίας τοῦ νοσοῦντος ἢ περὶ θανάτου καθ' ἕτερον τρόπον οὐχ οἶόν τε σαφῶς ἐξευρεῖν, ἀλλ' οὐδὲ περὶ κρίσεως εἶθ' ὅλως εἴτε μηδ' ὅλως ἔσται καὶ γινομένη πηνίκα καὶ ὁποῖα τις ἔσται χωρὶς τῆς κατὰ τὴν ἀκμὴν προγνώσεως

ἀδύνατον εἰδέναι, μέγιστον ἂν εἴη καὶ πρῶτον ἀπάντων τῶν κατὰ τὴν τέχνην ἀκμῆς μελλούσης ἀσκήσαι πρόγνωσιν. Ὅπως μὲν οὖν τοῦτο χρή ποιεῖν ἔμπροσθεν εἴρηται, νυνὶ δ' ὅπερ ἐλέγομεν ἀναληπτέον, ὥς ἐκ τοῦ γινῶναι μέγεθος νοσήματος καὶ ἰσχὺν δυνάμεως καὶ ἀκμῆς καιρὸν εἴτε σωθήσεται προγνόντες ὁ κάμων εἴτε μὴ δυναίμεθ' ἂν συλλογίζεσθαι τι περὶ τοῦ χρόνου καὶ τοῦ τρόπου τῆς κρίσεως.

9 730 εἰ μὲν γὰρ ἀκίνδυνον εὐρίσκοιτο τὸ νόσημα πάντῃ καὶ μήτ' ὀξύτης αὐτοῦ κατεπεῖγοι μήτε μέγεθος, ἀλλὰ μηδὲ πλημμεληθείη τι περὶ τὸν κάμνοντα, τὸν τῆς ἀκμῆς καιρὸν ἢ κρίσις ἀναμένει. καὶ αὕτη μὲν ἐστὶν ἡ ἀρίστη κρίσις (ἤδη γὰρ πεπεμμένον τοῦ νοσήματος γίνεται), εἰ δέ γ' ἦτοι διὰ τὸ μέγεθος ἢ τὸ τῆς κινήσεως τάχος ἢ διὰ τινὰ ἄλλον ἐρεθισμὸν ἐντὸς τῆς ἀκμῆς ἀναγκασθείη τὸ νόσημα κριθῆναι, τοσοῦτον τῆς ἀρίστης κρίσεως ἢ νῦν ἐστὶ χείρων ὅσον ἔφθασε τὴν ἀκμὴν. εἰ δέ μηδ' ἐξαρκέσαι δύναται μέχρι τῆς ἀκμῆς, ἀνάγκη μὲν ἀποθανεῖν ἐν τῷ τοιούτῳ νοσήματι τὸν ἄρρωστον, ἀλλ' οὐ πάντως ἐγγὺς τῆς ἀκμῆς. ἐνδέχεται γὰρ καὶ πολὺ θάττον αὐτῆς καὶ κατ' ἀρχὰς εὐθὺς ὅλης τῆς νόσου. κρίσις μὲν γὰρ ἦτοι κατὰ τὸν τῆς ἀκμῆς καιρὸν ἢ μικρὸν πρὸ ταύτης γίνεται, θάνατος δ' ἐν τοῖς τρισὶ καιροῖς, ἀρχῇ καὶ ἀναβάσει καὶ ἀκμῇ. Πλειόνων δ' ὄντων πραγμάτων ἵνα σαφὴς ὁ λόγος ἢ συγχωρησάτωσαν ἡμῖν οἱ σοφισταὶ καθ' ἕκαστον αὐτῶν ἴδιον ὄνομα θέσθαι.

9 731 καὶν εἰ μὴ συγχωροῖεν δέ, μακρὰ χαίρειν αὐτοῖς εἰπόντες (οὐ γὰρ ἐκείνοις ἀλλὰ τοῖς τὴν ἀλήθειαν ἀσκοῦσιν ὁ λόγος ὅδε σύγκειται) ποιῶμεν οὕτως. εἰ μὲν δὴ τις ἀθρόως ἀπηλλάγη τῆς νόσου, πάντως μὲν τούτῳ κένωσις ἀξιόλογος ἀπήντησε δι' ἐμέτων ἢ γαστρὸς ἢ ἰδρώτων ἢ οὔρων ἢ αἱμορραγίας ἐκ ρινῶν ἢ αἱμορροΐδων ἐξ ἔδρας ἢ καταμηνίων φορᾶς ἐπὶ γυναικῶν. ἀλλὰ καὶ παρωτίδες ἀπήλλαξαν οὐκ ὀλίγους ἐν καιρῷ τῷ δέοντι φανεῖσαι καὶ εἰς γόνατα καὶ εἰς πόδας καὶ εἰς ἄλλο τι καὶ ἄλλο τῶν ἀκύρων μορίων ἀπόσκημμα. καὶ μὲν δὴ καὶ προηγείται τε καὶ συνεδρεύει τούτοις ἅπασιν οὐ σμικρὰ ταραχὴ κατὰ τὸ τοῦ κάμνοντος σῶμα. παραπαίουσι τε γὰρ καὶ δυσπνοοῦσι καὶ ἀσώδεις εἰσὶ καὶ τᾶλλα ὅσα πρόσθεν εἴρηται πάσχουσιν. εἷς μὲν δὴ τρόπος ὅδε λύσεως νοσήματος ὃν οὐχ ἡμεῖς μόνοι νῦν ἀξιοῦμεν ἔνεκα σαφοῦς διδασκαλίας ὀνομάζεσθαι κρίσιν ἀλλὰ καὶ οἱ παλαιοὶ πάντες οὕτως ἐκάλουν, ἕτερος δὲ τὰ μὲν ἄλλα σύμπαντ' ἔχων ταῦτά, μόνῳ δὲ διαφέρων τῷ μὴ τέλεως ἀπαλλάττειν τῆς νόσου.

9 732 ὀνομάζεται δὲ καὶ οὗτος ἐνίοτε μὲν ἀπλῶς κρίσις ὥσπερ καὶ ὁ πρότερος, ἐνίοτε δὲ μετὰ προσθήκης ἀτελῆς κρίσις ἢ ἐλλιπὴς κρίσις. ὅσα δὲ κατὰ βραχὺ παύεται νοσήματα, λύεσθαι μὲν ἐν τῷ παρόντι λεγέσθω, κρίνεσθαι δὲ μὴ λεγέσθω. καίτοι καὶ τοῦτ' ἔφαμεν ὀνομάζεσθαι ποτε καταχρωμένων κρίσιν. ἀλλὰ νῦν ἐπὶ τρισὶ τοῖς εἰρημένοις ἴδιον ἐκάστω σαφηνείας ἔνεκεν ὄνομα κείσθω, κρίσις μὲν ἀπλῶς ἢ ὀξύρροπος τῆς νόσου λύσις, ἐλλιπὴς δὲ κρίσις ἢ ὀξύρροπος μείωσις, ἀπλῶς δὲ λύσις ἢ ἐν χρόνῳ τε πλείονι καὶ κατὰ μικρὸν γινόμενη. ὥσπερ δὲ ταῖς κρίσεσιν ἐξ ἀνάγκης ἦτοι κένωσις ἀξιόλογος ἢ πάντως γ' ἀπόσκημμα μετὰ τινος ὀξείας γίνεται ταραχῆς, οὕτως ταῖς λύσεσιν οὔτε σάλος οὐδεὶς οὔτε κένωσις οὔτ' ἀπόσκημμα συμπίπτει. Τρεῖς μὲν δὴ τρόποι μεταβολῆς νοσημάτων οἷδε μέλλοντος σωθήσεσθαι τοῦ κάμνοντος, τρεῖς δ' ἄλλοι τούτοις ἀντίστροφοι μέλλοντος τεθνήξεσθαι.

9 733 ἢ γὰρ ἀθρόως ἀποθνήσκει τις ἅμα ταραχῇ καὶ σάλῳ πολλῷ καὶ τισιν ἐκκρίσεσιν ἢ ἀποσκήμμασιν ἀξιολόγοις ἢ οὐκ ἀπέθανε μὲν ἐπὶ τοῖσδε, χείρων δ' ἀπεδείχθη μακρῷ. καλείσθω δὴ ταῦτα κοινῇ μὲν ἅμφω κρίσεις οὐκ ἀγαθαὶ μηδὲν διαφέροντος εἶθ' οὕτως εἴτε καὶ κακὰς κρίσεις ὀνομάζομεν αὐτάς, ἰδίᾳ δ' ἑκατέρα τελεία μὲν ἢ προτέρα, ἐλλιπὴς δ' ἢ δευτέρα. τὸ δὲ τρίτον εἶδος τῆς κακῆς μεταβολῆς, τὸ κατὰ βραχὺ γινόμενον ἄχρι θανάτου, μαρασμὸς ὀνομαζέσθω. ταυτὶ μὲν οὖν τὰ τρία τρισὶν ἀντίκειται, τέταρτος δὲ τρόπος ἐστὶν ὀξυρρόπου μεταβολῆς ἐπὶ τὸ χεῖρον ἄνευ μεγάλων ἐκκρίσεων ἢ ἀποσκημάτων, ὃν οὐδὲ κρίσιν ὀνομάζω. ὅτι μὲν οὖν ἕτερον εἵπομεν εἶναι τόνδε τὸν τρόπον ἐκείνων οὐς ἅμα σάλῳ τέ τινι καὶ ταραχῇ

καὶ σὺν ἐκκρίσεσιν ἀξιολόγοις ἢ ἀποσκήμμασιν ἐλέγομεν γίνεσθαι, πρόδηλον παντί (καὶ γὰρ τὸ χωρὶς ἐκείνων τῶν συμπτωμάτων ἂν πρόσθεν ὠνομάσαμεν κρίσιμα καὶ τὸ χωρὶς ἐκκρίσεως ἢ ἀποσκήματος ἕτερόν ἐστι τοῦ σὺν ἐκείνοις), εἰ δ' ὀρθῶς ἢ μὴ τῷδε τῷ τρόπῳ τοῦ θανάτου τὸ τῆς κρίσεως οὐκ ἐπιφέρομεν ὄνομα, τοῦτ' ἤδη περὶ ὀνόματός ἐστιν, οὐ περὶ πράγματος ἀμφισβητεῖν.

9 734 ἐγὼ μὲν γὰρ ἐδίδαξα τρόπους τέτταρας ἀλλήλων διαφέροντας καὶ τοῦνομά γ' ἐκάστῳ σαφοῦς ἔνεκα διδασκαλίας ἠξίωσα θέσθαι διάφορον, εἰ δέ τις ἔχει βέλτιον ἢ σαφέστερον ὀνομάζειν, οὐκ ἀμφισβητήσαιμ' ἂν αὐτῷ τῆς κλήσεως. ἔστι δ' οὐκ ἐν τούτῳ τὸ διδάξαι τι χρηστὸν ἀλλ' ἐν τῷ διαγινώσκειν ἕκαστον τῶν τρόπων παρόντα καὶ προγινώσκειν ἐσόμενον. οὐ μὴν οὐδ' εἰ τὰς αἰτίας ἐγχειρήσαιμι λέγειν ἐφεξῆς ἐκάστου τῶν τρόπων, εἴτα τις ἀντειπὼν αὐταῖς ὡς οὐκ ὀρθῶς ἐχούσαις οἶοιτο τοῖς τρόποις αὐτοῖς ἀντειρηκέναι, δεόντως ὑπολαμβάνει. τὸ μὲν γὰρ τοσοῦτους εἶναι τοὺς τρόπους καθ' οὓς ὑγιαίνονταί τε καὶ ἀποθνήσκουσιν οἱ νοσοῦντες, ὀνομάζεσθαι τε τοῖς εἰρημένοις ὀνόμασι καὶ διαγινώσκεσθαι παρόντας ἢ καὶ μέλλοντας ἔσεσθαι προγινώσκεσθαι τὸ χρήσιμόν ἐστιν αὐτὸ πρὸς τὰς ἰάσεις καὶ προσήκει τοῖς μὲν ὀνόμασι συγχωρεῖν, τὰς διαγνώσεις δὲ καὶ τὰς προγνώσεις τῇ πείρᾳ βασανίζειν. Εἰ δὲ καὶ πόθεν εὖροιμεν αὐτὰς ἐπιχειρούντων ἡμῶν διδάσκειν ἡσκηκῶς τις ἀντιλογικὴν ἔξιν, οἷαν καὶ ὁ θαυμάσιος Ἀσκληπιάδης ἡσκησεν, ἐμποδίζει τε καὶ διακόπτει τὸν λόγον, ἀναμιμνήσκειν χρὴ τοῦτον ὡς οὐ τὸ πρᾶγμ' αὐτὸ διαβάλλει τοῦτο πράττων ἀλλὰ τὸν ὑπὲρ αὐτοῦ λόγον.

9 735 οὔτε γὰρ ὡς οὐ γίνονται τινες ἐξαιφνίδιοι ταραχαὶ περὶ τὸ τοῦ κάμνοντος σῶμα δύναται' ἂν εἰπεῖν Ἀσκληπιάδης οὔθ' ὡς οὐκ ἀκολουθοῦσιν αὐταῖς ἐκκρίσεις ἀξιόλογοι πολλάκις οὔθ' ὡς οὐκ ἐγένετο μεγάλη μεταβολὴ τοῖς κάμνουσιν ἐπ' αὐταῖς οὔθ' ὡς οὐ καλεῖται τὸ τοιοῦτον κρίσις· ἀλλ' ὅτι διαγωνιζομένης τῆς φύσεως τοῖς νοσεροῖς αἰτίοις οὐ γίνεται ταῦτα, τοῦτο πειράσεται δεικνύναι ληρῶν μὲν κἂν τούτοις μακρὰ διὰ τοὺς θαυμαστοὺς ὄγκους καὶ πόρους οὓς ὑπέθετο, δι' οὓς οὔτε τὰς διοικούσας δυνάμεις ἔγνω τοῦ ζῶου οὔδ' ὡς ἐπὶ σωτηρίᾳ πάντα ποιοῦσιν αἶδε καὶ ὑγαινόντων καὶ νοσοῦντων οὔθ' ὡς αὗται κρίνουνσι τὰς νόσους, ἀλλ' ὅμως ἔχων γέ τι φλυαρεῖν ἐν ἀδήλοισι αἰσθήσει πράγμασιν.

9 736 οὐδὲν μέντοι τῆς ἱατρικῆς αὐτῆς ὁ τοιοῦτος ἄπτεται λῆρος. οὔτε γὰρ διαγινώσκειν ἡμᾶς τοὺς τρόπους τῶν κρίσεων οὔτε προγινώσκειν τὰ σοφίσματα ταῦτα κωλύει. ληρήσει μὲν οὖν πολλὰ πολλάκις καὶ Ἀσκληπιάδης καὶ πάντες ὅσοι μὴ γινώσκουσιν ὡς αἱ φύσεις τῶν νοούσων ἱητροί', προγνῶναι δὲ θανάτου τρόπον ἢ σωτηρίας οὐδέποτε δυνήσονται. καίτοι πῶς οὐκ αἰσχρὸν ὁμοίως τοῖς ἰδιώταις ἐκπεπλήχθαι τὸν ἱατρὸν ἐνεστώσης κρίσεως, ὃν ἐχρῆν οὐ μόνον ὑπηργμένην ἤδη γνωρίζειν ἐς ὃ τι μέλλει τελευτᾶν ἀλλὰ καὶ προγινώσκειν ἐσομένην κρίσιν; Καὶ μὴν οὐκ ἐξ ἄλλων τινῶν ἀρχῶν ἐγὼ ταῦτα σύμπαντα τὰ περὶ τὰς κρίσεις, οὔτε μέλλοντα προγινώσκειν οὔτ' ἤδη παρόντα διαγινώσκειν, ἐξεῦρον ἢ ὧν Ἱπποκράτης ὑπέθετο. καὶ γὰρ καὶ τὸ πέττεσθαι τὰ κατὰ τὸ σῶμα καὶ τὸ μὴ πέττεσθαι τοῖς Ἱπποκράτους ἔπεται δόγμασιν, οὐ τοῖς Ἀσκληπιάδου, καὶ τὸ τὴν φύσιν ἔχειν δυνάμεις πολλὰς αἷς διοικεῖται τὸ ζῶον ἐν τι τῶν Ἱπποκράτους δογμάτων ἐστὶν καὶ τούτων χωρὶς οὐχ οἷόν τε τὴν ἐνεστώσαν ἡμῖν θεωρίαν ἐπιστήμῃ περιλαβεῖν. οὐ γὰρ εἰς ἀπείρους τὸν ἀριθμὸν ἀποβλέπειν χρὴ σημείων συνδρομὰς ὡς ἐφ' ἐκάστης αὐτῶν ἰδίας εὐπορήσαντα τηρήσεως ἀλλὰ τὰ κατὰ μέρος πάντα πρὸς ἓνα τοῦτον ἀνάγειν σκοπὸν ὑπὲρ οὗ τὸν λόγον ποιούμενος ἠναγκάσθην ἐπιμνησθῆναι τῶν σοφιστῶν, ὅσοι σπουδάζουσιν οὐ μόνον οὐδὲν ἐξευρεῖν χρηστὸν ἀλλὰ καὶ τοῖς καλῶς ἐξευρημένοις λυμαίνεσθαι.

9 737 καὶ μὴν ἁμεινόν γ' ἦν, ὅταν ἡμᾶς θεάσωνται καὶ τὴν ἡμέραν ἐν ᾗ κριθήσεται τὸ νόσημα προγινώσκοντας καὶ τὸν τρόπον τῆς κρίσεως προλέγοντας καὶ παροῦσαν ἤδη διαγινώσκοντας ἐς ὃ τι τελευτήσει, σπουδάσαι μαθεῖν τὴν θεωρίαν ἐξ ἧς τὰ τοιαῦθ' εὐρίσκεται καὶ μὴ τοῖς

ιδιώταις ὁμοίως ἐκπεπληχθαι ποῖ ποτ' ἀποβήσεται τὸ παρὸν ἀγνοοῦντας. ἐγὼ γοῦν καὶ τοιούτων ἐπειράθην ἱατρῶν οὐκ ὀλιγάκις οἷον θαυμαζόντων μὲν τὴν πρόγνωσιν ὅταν ἐπὶ τῶν ἀρρώστων εὐδοκιμοῦσαν θεάσωνται καὶ σπουδαζόντων μαθεῖν, ἐπειδὴν δέ τις ἀρξάμενος αὐτοὺς διδάσκειν ἢ περὶ πέψεώς τι διεξέρχεται τῶν νοσημάτων ἢ περὶ ῥώμης φύσεως ἢ τῶν ἄλλων τινὸς ὧν χωρὶς οὐχ οἶόν τε τὴν περὶ τὰς κρίσεις θεωρίαν συστήναι “καὶ πῶς με πείσεις” φασκόντων “ὥς ἐστὶ τις φύσις ἢ ὡς ἐπὶ σωτηρίᾳ πάντα πράττει τῶν ζῶων ἢ ὡς ἐκείνης ἐκκρινούσης τὰ περιττώματα τῶν νόσων ἀπαλλάττονται τινες ἢ ὡς τὸ θερμόν ἐστιν ἐν τοῖς ζώοις τὸ δραστηκώτατον ἢ ὡς ἐκ θερμοῦ καὶ ψυχροῦ καὶ ξηροῦ καὶ ὕγραυ κέκρται τὰ σώματα”; πρὸς οὓς αὐθὶς εἴωθα λέγειν· “ἦρξω μὲν, ὦ οὗτος, ὡς μαθητῆς, ἀκούεις δ' ὡς ἀντιλογικός.

9 738 οὐ γὰρ ἀπόχρη σοι τῶν ἔργων τῆς τέχνης ὧν ἐθαύμασας αὐτὸς ἐκμαθεῖν τὴν μέθοδον, ἀλλὰ τὰς ἀρχὰς κρίνειν ἐπιχειρεῖς αὐτῆς οὐκ ἔθ' ὡς ἱατρὸς μόνον ἀλλ' ἤδη καὶ ὡς φυσικός. καίτοι γ' ἄμεινον ἦν σοι καὶ περὶ τῶν ἀρχῶν αὐτῶν ἔμπαλιν κρῖναι. πολὺ γάρ ἐστιν, οἶμαι, βέλτιον ἔργα θαυμασὰ ταῖς ἀρχαῖς ἐκείναις ἐπόμενα θεασάμενον ἔχειν τινὰ πίστιν ἐκ τούτων ἤδη καὶ περὶ τῶν ἀρχῶν αὐτῶν. ἀνάπαλιν γὰρ αἱ πίστεις τῶν τεχνῶν ἔχουσι ταῖς εὐρέσεσι πιστεύονται μὲν γὰρ ἐκ τῶν ἔργων, εὐρίσκονται δ' ἐκ τῶν ἀρχῶν. ἐμοὶ μὲν οὖν ἐξευρεῖν ἔργον τι τεχνικὸν ἀμήχανόν ἐστι μὴ χρησαμένῳ ἀρχαῖς ἀληθέσιν, ὥστ' ἀναγκαῖόν μοι τὴν φυσικὴν θεωρίαν ἐκμαθεῖν ἀκριβῶς, σοὶ δ' ἤδη τῶν ἔργων τῆς τέχνης εὐρημένων ἀπόχρη μαθεῖν τὴν ὁδόν, ὥστ', εἴπερ οὐκ ἔχεις χρόνον ὡς φυσικός ἐκμαθεῖν ἅπαντα, τοσοῦτον γοῦν σοι παραστήτω λογίσασθαι διότι μήτ' ἄλλη τις ὁδὸς ἐστὶ παρὰ ταύτην ἢ τοῦ μέλλοντός σε προγνωστικὸν ἐργασαμένη μήτ' ἀναγκαῖον ἔτι σοι τὰς ἀρχὰς ἐπιστήμη περιλαβεῖν ἀπολαύειν ἤδη δυναμένῳ τῶν ἐκ τῆς ἐπιστήμης.

9 739 τῷ μὲν γὰρ πρῶτον τὰ τοιαῦτα ἐξευρεῖν ἐπιχειροῦντι κίνδυνος ἦν οὐ σμικρὸς ἀπολέσαι ματαίως τὸν χρόνον (οὐδὲ γὰρ ἂν ἐξεῦρεν ἀληθὲς οὐδὲν ἐπὶ διεψευσμέναις ἀρχαῖς), σοὶ δὲ τοῦ μὲν ζητεῖν ἀπηλλαγμένῳ, τὰ δ' ἤδη καλῶς εὐρημένα μαθεῖν ὀρεγομένῳ περιττόν ἐστι τὰς ἀρχὰς ἐπιστήμη περιλαμβάνειν, καὶ μάλιστ' εἰ μήτε χρόνον ἱκανὸν ἔχεις εἰς τοῦτο μήτε προσεξευρεῖν τι τῶν λειπόντων ἐπιθυμεῖς ἀλλ' ἄρκεϊ σοι μόνον ὀρθῶς χρῆσθαι τοῖς εὐρημένοις. Ὑποθέμενος οὖν τινα δύναμιν εἶναι ζωτικὴν ἄσκησον αὐτῆς γνωρίζειν τὴν ἐν ἀρρωστίᾳ τε καὶ ῥώμῃ διάθεσιν. ἐπειδὴν δὲ ταῦτ' ἀσκήσης, αὐθὶς ἄσκησον ἐτοίμως διαγινώσκειν τὰς κατὰ τὸ μέγεθός τε καὶ ἦθος ἀπάντων τῶν νοσημάτων διαφοράς, εἴθ' ἐξῆς τούτων ἀκμῆς μελλούσης πρόγνωσιν.

9 740 ὅταν δ' ἤδη ταῦτα σύμπαντ' ἐκμάθῃς, ἄσκησόν μοι σαυτὸν ἀκριβῶς στοχάζεσθαι πηλίκον νόσημα πηλίκη ῥώμη δυνάμεως ἐν πόσῳ χρόνῳ διενεγκεῖν ἱκανή. πολὺ δ' εἰς τοῦτο συντελέσει καὶ ἡ ἐπὶ τῶν ἔργων τριβή. πρὶν δ' ἕκαστον ὧν εἶπον ἀκριβῶς ἐκμαθεῖν οὐδὲν ἂν εἴη σοι πλέον ἀνθρώπους νοσοῦντας θεωμένῳ.” Πῶς οὖν ἕκαστον αὐτῶν ἄρχεσθαι χρή μανθάνειν; οὐκ ἄλλως ἢ ὡς ἔμπροσθεν εἴρηται. καὶ γὰρ ὡς χρή μέγεθος ἐξευρίσκειν νόσου καὶ ὡς ἦθος ἔτι τε πρὸς τούτοις τὴν ἀκμὴν ἀκριβῶς διελέλυθα. τὴν δὲ καθ' ἐκάστην δύναμιν ἀρρωστίαν ἢ ῥώμην ἐν ἐτέρῳ φθάνῳ διηρῆσθαι λόγῳ, τῷ περὶ πλῆθους ἐπισκεπτομένῳ. μανθάνειν μὲν οὖν ἐκεῖθεν τὰς διαγνώσεις αὐτῶν ἀκριβῶς, χρῆσθαι δὲ πρὸς τὰς ἰάσεις, ὡς ἐν ἐτέροις διήρηται, καὶ νῦν οὐχ ἥττον εἰς τὴν περὶ τὰς κρίσεις θεωρίαν. Ὡσπερ γὰρ ὁ πάντ' ἔχων ἀγαθὰ σημεία τῇ πρώτῃ τετράδι τελέως ὑγιασθήσεται, κατὰ τὸν αὐτόν, οἶμαι, τρόπον ὃ πάντ' ἐστὶ μοχθηρά, τεθνήξεται πάντως καὶ οὗτος ἐντὸς τῆς πρώτης τετράδος.

9 741 ἀλλ' ὁ μὲν σωζόμενος ἅπαντας διέξεισι τῆς νόσου τοὺς καθόλου καιροὺς, ἀρχὴν καὶ ἀνάβασιν καὶ ἀκμὴν καὶ παρακμὴν, εἰ καὶ τισιν μὴ δοκεῖ γίνεσθαι παρακμὴν κατὰ τὰς αἰφνιδίους κρίσεις (εἰρήσεται γὰρ ὀλίγον ὕστερον ὑπὲρ τούτων), τῷ τεθνηξομένῳ δ' εἰς μὲν τὸν τῆς παρακμῆς

καιρὸν ἀδύνατον ἐξικέσθαι, οὐ μὴν οὐδ' ἐξ ἀνάγκης εἰς τὸν τῆς ἀκμῆς. ἐνδέχεται γὰρ αὐτὸν καὶ κατὰ τὸν τῆς ἀναβάσεως καὶ κατὰ τὸν τῆς ἀρχῆς χρόνον ἀπολέσθαι, κριθῆναι δ' οὐκ ἀναγκαῖον αὐτῷ, καὶ μάλιστ' εἰ κατὰ τὴν ἀρχὴν ἀποθνήσκει τῆς νόσου. γίνεται δὲ τοῦτο μεγάλως τῆς φύσεως ὑπὸ τοῦ νοσήματος κρατηθείσης. τηνικαῦτα γὰρ οὐδ' ἐπιχειρεῖ διαγωνίζεσθαι πρὸς αὐτό, χωρὶς δὲ τοῦ διαγωνίσασθαι κρίσις οὐ γίνεται. Τέταρτος οὖν οὗτός ἐστιν ὁ τρόπος τοῦ θανάτου μηδενὶ τῶν τῆς σωτηρίας ἐοικώς. οὐδεὶς μὲν γὰρ ἀθρόως ἀπηλλάγη τοῦ νοσήματος ἄνευ κρίσεως, ἀθρόως δ' ἀποθνήσκουσιν οὐκ ὀλίγοι μὴ κριθέντες, ἐν μὲν ταῖς ἀρχαῖς τῶν παροξυσμῶν οἱ πλεῖστοι καὶ μάλισθ' ὅσοι διὰ πλῆθος ἢ πάχος ὕλης ἢ μέγεθος φλεγμονῶν ὀλεθρίως ἔχουσιν, ἐν δὲ ταῖς παρακμαῖς ἐφ' ὧν ἄρρωστος ἡ δύναμις.

9 742

χρὴ γὰρ καὶ τοῦτο γινώσκειν ἀπάντων μᾶλλον ἀληθέστατον ὑπάρχον ὡς κὰν ταῖς παρακμαῖς τῶν κατὰ μέρος παροξυσμῶν ἀπόλλυνται ἀμπολλοι. καὶ τοῦτο θεασάμενοί τινες οἴονται κὰν τῷ καθόλου καιρῷ τῆς παρακμῆς ἐνδέχεσθαι τινα τελευτῆσαι, τὸ δ' οὐχ οὕτως ἔχει. παρελθούσης μὲν γὰρ τῆς ἀκμῆς τοῦ νοσήματος ἡ μὲν φύσις ἤδη κεκράτηκεν (οὐδὲ γὰρ ἂν ἄλλως παρήκμασε τὸ νόσημα), τρόπος δ' οὐδεὶς οὐδ' ἐπινοηθῆναι θανάτου δύναται τηνικαῦτα πλὴν ἐξ ἀμαρτήματος. οὐ μὴν τοῦτο γε πρόκειται νῦν σκοπεῖν, ἀλλ' εἰ τῷ λόγῳ τοῦ νοσήματος. οὗτ' οὖν εἰδὸν ποτε τοῦτο γινόμενον οὐθ' ὁ λόγος ἐξευρίσκει. τῶν μέντοι κατὰ μέρος παροξυσμῶν ἐν ταῖς παρακμαῖς ἐθεασάμεθά τε παμπόλλους ἀποθνήσκοντας ὃ τε λόγος οὐδὲν εἶναι θαυμαστόν φησιν ἄρρωστον δύναμιν ἐν μὲν τῷ χρόνῳ τῆς ἀρχῆς τοῦ παροξυσμοῦ καὶ ἀναβάσεως τε καὶ ἀκμῆς ἐξαρκέσαι συνεχομένης ἔτι τηνικαῦτα καὶ οἷον ἐσφιγμένης τῆς ἔξεως, ἐν δὲ τῷ τῆς παρακμῆς ἀνάπαλιν κινουμένης τῆς θερμασίας ἐκ τῶν μέσων ἐπὶ τὰ πέρατα διαφορεῖσθαι τε καὶ λύεσθαι τὴν ἔξιν.

9 743

ἔνιοι μὲν οὖν τῶν τοιούτων ἐξαφνίδιον ἀποθνήσκουσιν ὡς δοκεῖν τοῖς παροῦσι λειποψυχεῖν μᾶλλον αὐτοὺς ἢ ἀπόλλυσθαι, τινὲς δὲ κατὰ βραχὺ καὶ οὐκ ἐξαίφνης ἀπέθανον, ἀρξάμενοι μὲν πάντως ἀπὸ τῆς ἀκμῆς τοῦ παροξυσμοῦ, λανθάνοντες δὲ τοὺς πολλοὺς οὕτως ὥστε καὶ πάνυ ταχέως αὐτοῖς καὶ θᾶττον ἢ κατὰ τὴν ἐλπίδα δοκοῦσιν οἱ τοιοῦτοι μεταπίπτειν ἐκ τῆς ἀκμῆς εἰς τὴν παρακμήν. ἀλλ' ἢ γε γνῶσις σαφεστάτη διὰ τῶν σφυγμῶν. οὐ γάρ τίς ποτε βραχὺ τοῦν μέσῳ τῶν τε θανάτου λόγῳ θᾶττον τῆς ἐλπίδος εἰς φαντασίαν ἡκόντων παρακμῆς καὶ τῶν ὄντως παρακμαζόντων. ἐπ' ἀμφοτέρων μὲν γὰρ ἀθροώτερον ἡ πυρεκτικὴ θερμασία διαφορεῖται, γίνεται δ' ὑπὸ τῶν ἐναντιωτάτων αἰτίων, εἴ γε δὴ ῥώμη φύσεως ἐναντιωτάτον ἐστὶν ἄρρωστίᾳ. σφοδρότερος μὲν οὖν αἰεὶ καὶ μᾶλλον ὁ σφυγμὸς εὐτακτότερός τε καὶ ὁμαλώτερος ἐπὶ χρησταῖς γίνεται παρακμαῖς (ἀπωθεῖται γὰρ ἡ φύσις εὐρωστότερον ἅπασαν ἀθρόως ἔξω τὴν πυρεκτικὴν θερμασίαν), ἀμυδρότερος δὲ καὶ ἀτακτότερος καὶ ἀνώμαλος ἐν ταῖς ὀλεθρίαις παρακμαῖς.

9 744

διαφορεῖται γὰρ ἅμα τοῖς ἄλλοις καὶ ἡ πυρεκτικὴ θερμασία τηνικαῦτα κἀντεῦθεν ἡ φαντασία τοῦ βελτίονος, εἴτ' ὀλίγον ὕστερον ἢ ἀποπατῆσαι διαναστάντες ἐλειποψύχησάν τε καὶ μικρὸν ἔνιοι καὶ γλίσχρον ἐφιδρώσαντες ἀπέθανον ἢ καὶ χωρὶς τοῦ διαναστῆναι. Κατὰ μὲν δὴ τὰς παρακμὰς τῶν παροξυσμῶν οὕτως ἀποθνήσκουσιν ἄνευ κρίσεως, κατὰ δὲ τὰς ἀρχὰς ὑπὸ τῆς ἀθροωτέρας ἔσω τῶν χυμῶν ῥοπῆς οἷον καταπνιγείσης τε καὶ ἀποβεσθείσης τῆς φύσεως, ὡς εἰ καὶ πλῆθος τις ξύλων χλωρῶν ἀθρόως ἐπισωρεύσειε φλογί. λοιπὸς δ' ἐστὶν ἄνευ κρίσεως ἐν τοῖς ὀλεθρίοις νοσήμασιν ὁ κατὰ τὰς ἀκμὰς θάνατος τῇ σφοδρότητι τοῦ παροξυσμοῦ νικηθείσης τῆς φύσεως. οὕτω δὲ κὰν ταῖς ἀναβάσεσιν αὐτῶν ἀπόλλυνται πολλάκις οὐ κατ' ἄλλον τινὰ τρόπον ἢ λόγῳ τῆς ἀκμῆς. ὅλως γὰρ ὅταν ὑπὸ σφοδρότητος νοσήματος ἡ φύσις νικηθῇ, λόγῳ μὲν ἀκμῆς ἀπόλλυνται, συμβαίνει δ' ἐνίοτε καὶ κατὰ τὰς ἀναβάσεις τῶν παροξυσμῶν.

9 745

ἀλλὰ καὶ σπανιώτερον τοῦτ' ἔστι καὶ ὁ τρόπος ὁ αὐτὸς τῷ κατὰ τὴν ἀκμήν. Τρεῖς οὖν οἱ πάντες τρόποι θανάτου τοῖς χωρὶς τοῦ κριθῆναι θνήσκουσι· πρῶτος μὲν ὁ κατὰ τὰς εἰσβολὰς τῶν

παροξυσμῶν ἐπὶ φλεγμοναῖς τοῦπίπαν μεγάλαις ἐν κυρίοις μορίοις γινομέναις ἢ πλήθει καὶ πάχει καὶ γλισχρότητι χυμῶν ἀθρώως εἴσω ῥυέντων ὡς ἀποφράξαι τελέως τὰς διεξόδους τοῦ πνεύμονος, ἕτερος δ' ὁ κατὰ τὰς ἀκμὰς τῇ βίᾳ τοῦ νοσήματος ἡττηθείσης τῆς φύσεως, ἄλλος δ' ἐν ταῖς παρακμαῖς σπανιώτατος τοῦ τόνου τοῦ ζωτικοῦ λυθέντος. τούτων δ' οὐδεὶς ἅμα κρίσει γίνεται. τὴν ἀρχὴν γὰρ οὐδ' ἐπεχείρησεν ἀποτρίψασθαι τὸ νόσημα κατὰ τοὺς τοιοῦτους θανάτους ἢ φύσις. ἡνίκα δ' ἐπιχειρεῖ μὲν, ἡττᾶται δέ, κρίσιν ἤδη κακὴν ὀνομάζω τὸ τοιοῦτον καὶ γίνεται πάντως ἢ σὺν ἐκκρίσεσιν ἢ σὺν ἀποσκήμμασιν ἀξιολόγοις ἅμα τῇ λοιπῇ πάσῃ ταραχῇ τῇ πρόσθεν εἰρημένῃ. Αἱ προγνώσεις δὲ τῶν τοιούτων κρίσεων ἡττόν εἰσι βέβαιοι καὶ πάνυ συνετοῦ θ' ἅμα καὶ τεχνίτου καὶ γεγυμνασμένου δέονται τοῦ ἱατροῦ, πρῶτον μὲν εἰ γενήσονται, δεύτερον δ' εἰ κατὰ τήνδε τὴν ἡμέραν, ἔπειτ' εἰ παραχρῆμα τὸν ἄνθρωπον ἀναιρήσουσιν ἢ βλάψουσι μόνον.

9 746 ἀλλὰ γυμνάζεσθαι χρὴ πρότερον ἐπὶ τῆς τῶν ἀρίστων κρίσεων προγνώσεως, ὑπὲρ ὧν ἔμπροσθεν εἵπομεν, εἶθ' ἐξῆς ἐπὶ τῶν οὐκ ἀρίστων μὲν, ἀγαθῶν δέ, κᾶπειθ' οὕτω μεταβαίνειν ἐπὶ τὰς κακάς. ὥσπερ γὰρ ἐν ταύταις τὸ ἀβέβαιόν τε καὶ στοχαστικὸν πλεῖστον, οὕτως ἐν ταῖς ἀγαθαῖς τὸ ἐπιστημονικόν τε καὶ βέβαιον. ὠρισμένοι γάρ εἰσι καὶ τεταγμένοι τῆς φύσεως αἱ κινήσεις, ὅταν εὖρωστῇ τε καὶ κρατῇ τῆς ὕλης καὶ τοῖς οἰκείοις λόγοις ἐνεργῇ, ἀόριστοι δὲ καὶ ἄτακτοι καὶ διὰ τοῦτ' ἄγνωστοι κρατουμένης. ἀλλ' εἰ μὲν τελέως κρατοῖτο, τὴν ἀρχὴν οὐδ' ἐγχειρεῖ κρίνειν, εἰ δ' ὅλως ἀντέχοι κἂν βραχύ, διανίσταται μὲν ὡς εἰς μάχην, ἡττᾶται δ' εὐθύς. αἰτία δὲ τῆς ἀκαίρου ταύτης ἐπαναστάσεως ἢ βία τοῦ νοσήματος ἐρεθιστική τις οὕσα καὶ ὀξεῖα. φαίνεται γὰρ ἡ φύσις οὐδενὸς ἀνεχομένη τῶν τοιούτων ἀλλ' εὐθύς ἀποτρίβεσθαι σπεύδουσα τὸ διοχλοῦν, ὡς κἂν τοῖς κατὰ τὴν γαστέρα τε καὶ τὸν στόμαχον ἰδεῖν ἔστιν ἐναργῶς ὅσα δάκνει καὶ στροφεῖ καὶ βαρύνει καὶ ὁπωσοῦν ἄλλως ἐρεθίζει.

9 747 τὰ μὲν γὰρ ἐπιπολάζοντα δι' ἐμέτων ἀπωθεῖσθαι πειρᾶται, τὰ δ' ἐν τοῖς κατωτέροις χωρίοις δι' ἔδρας ἐκκρίνει. καὶ μέγιστον ἄρα τοῦτο σημεῖόν ἐστι κρίσεως ἀκαίρου. τὰς μὲν γὰρ ἐν καιρῷ γινομένας, ὅπερ ἐστὶ ταῦτόν τῳ κατὰ τὴν ἀκμὴν κἂν τοῖς πεπασμοῖς, εἰ καὶ μηδὲν ἐρεθιστικὸν εἴη, συμπιπτούσας ὁρῶμεν τοῖς θερμοῖς καὶ μεγάλοις νοσήμασιν, ὅσα δὲ προεκρήγνυται (καλεῖ δ' οὕτως Ἰπποκράτης ἅπαντα τὰ πρὸ τῆς ἀκμῆς ἐπὶ κρίσιν ὁρμῶντα) δι' ἐρεθισμόν τινα τοῦτο πάσχει καὶ χείρων ἢ κρίσις γίνεται τῆς ἐν ἀκμῇ τοσοῦτον ὅσον προὔλαβεν. ὡσαύτως δ' ἐπὶ τῶν ὀλεθρίων ἔχει νοσημάτων. οὐ γὰρ ἀναμένει τὴν ἀκμὴν ἢ πάνυ σπανίως, ἀλλ' ἐν ταῖς ἀναβάσεσιν ἀναιρεῖ τοῦπίπαν ἢ καὶ κατὰ τὰς ἀρχάς. Εἰ μὲν δὲ προδηλώσειε τις ἐπίδηλος ἡμέρα τὴν μέλλουσαν ἔσεσθαι κρίσιν, ἅμα τε προδηλοῖ καὶ κακὴν προδηλοῖ. φέρε γὰρ ἐν τῇ τετάρτῃ τῶν ἡμερῶν ὀφθῆναι πρῶτον ἐν τοῖς οὖροις νεφέλην μέλαιναν ἢ ἐναιώρημα μέλαν ἢ τι τῶν ἄλλων τῶν τοιούτων, εἶναι δὲ καὶ τᾶλλα σύμπαντα σημεῖα τε καὶ συμπτώματα ὀλέθρια· τεθνήξεται μὲν πάντως ὁ τοιοῦτος ἄρρωστος, ἀλλ' εἰ μὲν ἐν περιτταῖς οἱ παροξυσμοὶ γίνοντο, κατὰ τὴν ἐβδόμην ἡμέραν ἢ κρίσις, εἰ δ' ἐν ἀρτίαις, κατὰ τὴν ἕκτην.

9 748 βεβαιότεραν δέ σοι ποιήσει τὴν προσδοκίαν ἢ κινήσις τοῦ νοσήματος. εἰ μὲν γὰρ ὀξέως κινοῖτο, συνεπιμαρτυρήσει τῇ ταχείᾳ κρίσει, τοῦτ' ἔστι τῇ κατὰ τὴν ἕκτην, εἰ δὲ βραδέως, τῇ κατὰ τὴν ἐβδόμην. Ὅταν δὲ μηδὲν ἢ ἐπίδηλος ἡμέρα προδηλώσῃ περὶ τῆς μελλούσης ἔσεσθαι κακῆς κρίσεως, οὐδ' ἢ πρόγνωσις αὐτῆς εὐπετής. ὅμως δεῖ κἀνταῦθα προσέχειν οἷς ἐρῶ σημείοις. ἔστι δ' αὐτῶν πρῶτον μὲν καὶ μέγιστον ἐν τοῖς ὀλεθρίοις νοσήμασι τοῦ χωρὶς κρίσεως τεθνήξασθαι σημεῖον ἢ ἄρρωστίᾳ τῆς δυνάμεως (οὐ γὰρ ἐπεγείρεται πρὸς διαμάχησιν τοῦ νοσήματος ἢ τοιαύτῃ δύνاميς), δεύτερον δ' εἰ μηδὲν ὅλως εἴη μηδὲ τοῦλάχιστον σημεῖον πεπασμοῦ, κἀπὶ τούτοις εἰ μέγα μὲν εἴη καὶ κακὴ ἡ νόσημα, μὴ μέντοι ταχέως κινοῖτο. ὅτῳ γὰρ ταῦθ' ὑπάρχει, πάντως τεθνήξεται μὴ κριθεῖς. Τὴν δ' ἡμέραν τοῦ θανάτου προγινώσκειν ἔκ τε τοῦ πόσον ὑπερέχει τὸ νόσημα τῆς δυνάμεως ἐπισκέψασθαι κακὰ τῶν βαρυτέρων παροξυσμῶν.

9 749 εἰ μὲν γὰρ ἀξιόλογος ἡ ὑπεροχὴ καὶ σμικρὸν ἀντέχειν ἢ δύναμις ἔτι φαίνοιτο, ταχὺς ὁ θάνατος, εἰ δὲ τάναντία, βραδύτερος. Ἐστω δὲ παραδείγματος ἕνεκα πολλὴ μὲν ἡ ὑπεροχὴ, μὴ μέντοι σαφὲς ὑπαρχέτω πότερον μίαν ἡμέραν ἢ δύο παρατεῖναι δυνήσεται. διορισθήσεται δὲ τοῦτο ταῖς τῶν παροξυσμῶν περιόδοις. ἐν ἧ γὰρ ὁ παροξυσμὸς ἡμέρα μέλλει γίνεσθαι, κατ' ἐκείνην τεθνήσκει, καὶ τῆς γ' ἡμέρας αὐτῆς τὴν ὥραν ἐν ἧ τοῦτ' ἔσται ῥᾶστον ἤδη διαγνῶναι μεμνημένον ἐν μὲν τῷ καθόλου τῶν ὀλίγον ἔμπροσθεν εἰρημένων, ἡνίκα ἐδίδασκον ἐν ὁποίοις μὲν νοσήμασιν αἱ ἀρχαὶ τῶν παροξυσμῶν μάλιστα φέρουσι τὸν θάνατον, ἐν ὁποίοις δ' αἱ ἀκμαῖ τε καὶ παρακμαῖ, κατὰ μέρος δ' ἐφ' ἐκάστου τῶν ἀρρώστων ἢ τῶν προγεγενημένων ἡμερῶν μνήμη συνενδείξεταί σοι πάμπολυ. καὶ γὰρ εἰ μὴ κατ' αὐτὴν τοῦ νοσήματος τὴν ἰδέαν οἷός τ' εἶης προγινώσκειν ἐν ὁποίῳ μάλιστα μέρος τοῦ παροξυσμοῦ τεθνήσκει, τῶν γ' ἐν ταῖς ἔμπροσθεν ἡμέραις ἀναμνησθεὶς ἐν ὁποίῳ μάλιστα μέρος σφῶν αὐτῶν βαρύτεροί τε καὶ σὺν ὀλεθρίοις ἐγένοντο συμπτώμασιν οὕτως ἂν ἔχοις τι καὶ περὶ τῶν μελλόντων εἰκάζειν.

9 750 Ἐστω δὲ πάλιν ἀληθῶς ἐγνωσμένον ὀλέθριον μὲν εἶναι τὸ νόσημα, μὴ πολλὴ δ' ἡ τῆς δυνάμεως ἥττα. πρῶτον μὲν ἤδη δηλὸν ὡς οὐκ ἐγγὺς ὁ θάνατος, ἔπειτα δὲ ζητητέον εἰ δύναται γενέσθαι κρίσις, ἢ δ' εὗρεσις ἔκ τε τοῦ τὴν δύναμιν ὅπως ἔχει ῥώμης ἐπισκέψασθαι καὶ τοῦ νοσήματος αὐτοῦ τὴν κίνησιν ἔτι τε πρὸς τούτοις τὰ σημεῖα τῶν πεπασμῶν. εἰ μὲν γὰρ ἡ τε δύναμις εὖρωστος ὑπάρχοι καὶ τὸ νόσημα ταχέως κινοῖτο καὶ τι σημεῖον παρείη πέψεως, οὐκ ἀπεικός ἐστιν ἐπιθέσθαι κρίσει τὴν φύσιν, εἰ δ' ἡ τε δύναμις ὀκλάζοι πῃ καὶ τὸ νόσημα μὴ ταχέως κινοῖτο καὶ μηδὲν εἶη σημεῖον πέψεως, οὐκ ἐνδέχεται κριθῆναι τοῦτον. ὅτι δ' οὐ πάντως, εἰ τὸ νόσημα τῆς δυνάμεως ἰσχυρότερον, ἐξ ἀνάγκης ἄρρωστος ἢ δύναμις ἐν ἐτέρῳ μοι δέδεικται λόγῳ καὶ χρὴ μανθάνειν ἐκείθεν ἴδια γνωρίσματα δυνάμεως ἀρρώστου. πάντα μὲν γὰρ ἅμα διεξέρχεσθαι παντελῶς ἐστὶν ἀδύνατον, μεμνησθαι δὲ πάντων ἅμα καὶ μηδὲν ὧν ἔμαθ' ἐτις ἰδίᾳ παραλείπειν ἀλλ' ἐφ' ἐκάστου τῶν νοσοῦντων ἅπαντα περιλαμβάνειν οὐχ οὕτως ἀδύνατόν ἐστιν ἀλλ' οὐδὲ χαλεπὸν οὐδέν.

9 751 Ἀναμνησθέντες οὖν πάλιν ὧν ἐν τοῖς ἔμπροσθεν διειλέγμεθα τῶν ἐφεξῆς ἐχώμεθα τὰς ἀρίστας κρίσεις ἔφαμεν ἐν ταῖς ἀκμαῖς γίνεσθαι, κατὰ δὲ τὰς ἀναβάσεις ἐπὶ μὲν τῶν σωθησομένων ἢ ἐλλιπεῖς ἢ οὐκ ἀσφαλεῖς, ἐπὶ δὲ τῶν τεθνηξομένων ἢ εὐθύς ἀναιρεῖν ἢ μεγάλην ἐπὶ τὸ χεῖρον ποιεῖσθαι μεταβολήν, ἐν ἀρχῇ δὲ νοσήματος οὐκ ἂν γενέσθαι κρίσιν, εἶναι δὲ τῶν μὲν ἀρίστων ἀκριβεῖς τὰς προγνώσεις, τῶν δ' ἄλλων μετὰ τοῦ στοχάζεσθαι καὶ μᾶλλον ὅταν ἄσημοι τυγχάνωσι γινόμεναι, καλεῖσθαι δ' οὕτως ἔφαμεν ὅσα μὴ προδηλοῦνται διὰ τῶν ἐπιδήλων ἡμερῶν. ἀλλὰ τοι καὶ ταύτας, εἰ καὶ μὴ πρὸ πολλοῦ, μελλούσας γοῦν ὅσον οὕτω γενήσεσθαι προγινώσκειν ἐλέγομεν δεῖν, ἔσεσθαι δὲ τὴν πρόγνωσιν ἔκ τε τοῦ κατεπείγεσθαί τε καὶ σφοδρῶς ἐρεθίζεσθαι τὴν φύσιν ὑπὸ τοῦ νοσήματος ἔκ τε τῆς παρὰ λόγον αἰφνιδίου ταραχῆς περὶ τὸ σῶμα. πάντως γάρ τι νεωτερίζεται μελλούσης κρίσεως ἢ κατὰ τὴν ἀναπνοὴν ἢ κατὰ τὴν διάνοιαν ἢ τὴν ἀκοὴν ἢ τὴν ὄψιν ἢ τὴν εὐφορίαν ἢ κατ' ἄλλο τι τῶν ἤδη πολλάκις εἰρημένων, ἅπερ ἐνὶ περιλαβόντες ὀνόματι κρίσιμα συμπτώματά τε καὶ σημεῖα προσαγορεύομεν.

9 752 καὶ μὲν δὴ καὶ τὸ διὰ τῶν Ἀφορισμῶν εἰρημένον ὑφ' Ἰπποκράτους “ὁκόσοις δὴ κρίσις γίνεται, τουτέοις νύξ δύσφορος ἢ πρὸ τοῦ παροξυσμοῦ” τοῦτ' ἔστιν αὐτὸ τὸ νῦν λεγόμενον. ἐὰν οὖν ἐπὶ τῷ νοσήματι κρίσιν ἐμφαίνοντι καὶ ἡ νύξ γένηται δύσφορος καὶ ἐπ' αὐτῇ ὁ παροξυσμὸς εἰσβάλλῃ θάττον ἅμα νεωτέροις τισὶ συμπτώμασιν, ἐν ἐκείνῳ τῷ παροξυσμῷ γενέσθαι τὴν κρίσιν ἀναγκαῖον. Ὅποια δὲ τις ἔσται, τοῦτ' ἔστιν εἴτε δι' αἱμορραγίας εἴτε δι' ἐμέτων ἢ ἰδρώτων ἢ τινος ἄλλου τῶν πολλάκις ἤδη προειρημένων, ἐφεξῆς πειράσομαι διαιρεῖσθαι τὴν ἀρχὴν κἀνταῦθα τῷ λόγῳ ποιησάμενος ἀπὸ τοῦ συμπάντων ἡμῖν τῶν ἀρίστων μαθημάτων ἡγεμόνος, ἐν μὲν τῷ πρώτῳ τῶν Ἐπιδημιῶν ᾧδὲ πως εἰπόντος “τὰ περὶ τὴν κεφαλὴν καὶ τὸν

τράχηλον ἀλγήματα καὶ βάρεια σὺν πυρετοῖς καὶ ἄνευ πυρετῶν φρενιτικοῖσι μὲν σπασμοὶ καὶ ἰώδεα ἐπανεμέουσιν, ἔνιοι ταχυθάνатоι τουτέων. ἐν καύσοισι δὲ καὶ τοῖσιν ἄλλοισι πυρετοῖσιν, οἷσι μὲν τραχήλου πόνος καὶ κροτάφων βάρος καὶ σκοτώδεα τὰ περὶ τὰς ὀψίας ἢ καὶ ὑποχονδρίου σύντασις οὐ μετ' ὀδύνης αἰμορραγέουσι διὰ ῥινῶν, οἷσι δὲ βάρεια μὲν ὅλης τῆς κεφαλῆς, καρδιωγμοὶ δὲ καὶ ἀσώδεές εἰσιν, ἐπανεμέουσι χολώδεα καὶ φλεγματώδεα.

9 753 τὸ πολὺ δὲ παιδίοισιν ἐν τοῖσι τοιοῦτοισιν οἱ σπασμοὶ μάλιστα, γυναιξὶ δὲ καὶ ταῦτα καὶ ἀπὸ τῶν ὑστερέων πόνοι, πρεσβυτέροις δὲ καὶ ὀκόσοισιν ἤδη τὸ θερμὸν κρατέεται παραπληκτικὰ ἢ μανικὰ καὶ στέρησις ὀφθαλμῶν.” ἐν δ' αὐτῷ τῷ Προγνωστικῷ πάλιν Ἱπποκράτης ὧδέ πῶς φησιν. “ὅστις δ' ἂν τῶν πυρετῶν μηκύνῃ περιεστικῶς διακειμένου τοῦ ἀνθρώπου μήτε ὀδύνης ἐχούσης διὰ φλεγμονὴν μήτε δι' ἄλλην πρόφασιν ἐμφανέα, τουτέῳ προσδέχεσθαι ἀπόστασιν μετὰ οἰδήματός τε καὶ ὀδύνης εἷς τι τῶν ἄρθρων καὶ οὐχ ἥσσον τῶν κάτω. μᾶλλον δὲ γίνονται καὶ ἐν ἐλάσσονι χρόνῳ αἱ τοιαῦται ἀποστάσεις τοῖσι νεωτέροις τριάκοντα ἐτέων. ὑποσκέπτεσθαι δὲ εὐθὺς χρὴ τὰ περὶ τῆς ἀποστάσεως, ἣν εἴκοσιν ἡμέρας ὁ πυρετὸς ὑπερβάλλῃ. τοῖσι δὲ γεραιτέροις ἥσσον γίνεται πολυχρονιωτέρου ἐόντος τοῦ πυρετοῦ.

9 754 χρὴ δὲ τὴν μὲν τοιαύτην ἀπόστασιν προσδέχεσθαι συνεχέος ἐόντος τοῦ πυρετοῦ, ἐς δὲ τεταρταῖον καταστήσεσθαι, ἣν διαλείπῃ τε καὶ ἐπιλαμβάνῃ πεπλανημένον τρόπον καὶ ταῦτα ποιέων τῷ φθινοπώρῳ πελάσῃ. ὥσπερ δὲ τοῖσι νεωτέροις τριάκοντα ἐτέων αἱ ἀποστάσεις γίνονται, οὕτως οἱ τεταρταῖοι μᾶλλον τοῖσι τριακονταέτεσι καὶ γεραιτέροις. τὰς δὲ ἀποστάσεις εἰδέναι χρὴ μᾶλλον τοῦ χειμῶνος γενομένης χρονιώτερον δὲ παυομένης ἥσσον δὲ παλινδρομεούσας.” ἱκανὰ μὲν καὶ ταῦτα καὶ πάνυ σαφῆ τὰ περὶ τῶν ἀποστάσεων εἰρημένα, συνάπτων δ' αὐτοῖς ἐφεξῆς τὰ περὶ τῶν ἐκκρίσεων ὧδέ πῶς φησιν. “ὅστις δ' ἂν ἐν πυρετῷ μὴ θανατώδῃ φῇ κεφαλὴν ἀλγεῖν ἢ καὶ ὀρφνῶδές τι πρὸ τῶν ὀφθαλμῶν φαίνεσθαι, ἣν καρδιωγμὸς τουτέῳ προσγένῃται, χολώδης ἔμετος παρέσται. ἣν δὲ καὶ ῥῖγος ἐπιλάβῃ καὶ τὰ κάτω τοῦ ὑποχονδρίου ψυχρὰ ᾖ, ταχύτερος ἔτι ὁ ἔμετος παρέσται. ἣν δὲ τι καὶ πῖψις ἢ φάγῃ ὑπὸ τοῦτον τὸν χρόνον, κάρτα ταχέως ἐμέεται. τουτέων δὲ οἷσιν ἂν ἄρξηται ὁ πόνος τῇ πρώτῃ ἡμέρᾳ, τεταρταῖοι πιεζοῦνται μᾶλλον ἢ πεμπταῖοι, εἰς δὲ τὴν ἐβδόμην ἀπαλλάσσονται.

9 755 οἱ μέντοι πλεῖστοι αὐτῶν ἄρχονται μὲν πονέεσθαι τριταῖοι, χειμάζονται δὲ πεμπταῖοι μάλιστα, ἀπαλλάσσονται δ' ἐναταῖοι ἢ ἐνδεκαταῖοι. οἱ δ' ἂν ἄρξωνται πεμπταῖοι πονέεσθαι καὶ ἄλλα κατὰ λόγον αὐτοῖσι τῶν πρόσθεν γένηται, εἰς τὴν τετταρεσκαιδεκάτην. γίνεται δὲ ταῦτα τοῖσι μὲν ἀνδράσι καὶ τῇσι γυναιξὶν ἐν τοῖσι τριταίοις μάλιστα, τοῖσι δὲ νεωτέροις γίνεται μὲν καὶ ἐν τούτοις, μᾶλλον δὲ ἐν τοῖσι συνεχεστέροις πυρετοῖς καὶ ἐν τοῖσι γνησίοις τριταίοις. οἷσι δὲ ἂν ἐν τοιοῦτοτρόπῳ πυρετῷ κεφαλὴν ἀλγέουσιν ἀντὶ μὲν τοῦ ὀρφνῶδές τι πρὸ τῶν ὀφθαλμῶν φαίνεσθαι ἀμβλυωγμὸς γίνηται ἢ μαρμαρυγαὶ προφαίνωνται, ἀντὶ δὲ τοῦ καρδιώσσειν ἐν τῷ ὑποχονδρίῳ ἐπὶ δεξιᾷ ἢ ἐπ' ἀριστερὰ συντείνηταί τι μήτε ξὺν ὀδύνῃ μήτε ξὺν φλεγμονῇ, αἷμα διὰ τῶν ῥινῶν τουτέοις ῥύηται προσδόκιμον ἀντὶ τοῦ ἐμέτου. μᾶλλον δὲ κἀνταῦθα τοῖσι νεωτέροις τοῦ αἵματος τὴν ῥῆξιν προσδέχεσθαι, τοῖσι δὲ τριακονταέτεσι καὶ γεραιτέροις ἥσσον, ἀλλὰ τοὺς ἐμέτους τούτοις προσδέχεσθαι.

9 756 ” καὶ ταῦτα μὲν ἱκανά, πρὸς τούτοις δ' οὐδὲν ἥττον κάκεινων μεμνησθαι προσήκει τῶν ἐν τῷ αὐτῷ βιβλίῳ γεγραμμένων ὑφ' Ἱπποκράτους. “κεφαλῆς δὲ ὀδύναι ἰσχυραὶ καὶ συνεχέες σὺν πυρετῷ, εἰ μὲν τι τῶν θανατωδῶν σημείων προσγένετο, ὀλέθριον κάρτα, εἰ δὲ ἄτερ σημείων τοιοῦτέων ὑπερβάλλῃ ἡ ὀδύνη εἴκοσιν ἡμέρας, ὑποσκέπτεσθαι χρὴ αἵματος ῥῆξιν διὰ ῥινῶν ἢ ἄλλην ἀπόστασιν ἐς τὰ κάτω χωρία. ἔστ' ἂν δὲ ἡ ὀδύνη νεαρὰ ᾖ, προσδέχεσθαι χρὴ αἵματος ῥῆξιν διὰ ῥινῶν ἢ ἐκπύησιν, ἄλλως τε καὶ ἣν ὀδύνη περὶ τοὺς κροτάφους ᾖ καὶ τὸ μέτωπον. μᾶλλον δὲ χρὴ τοῦ μὲν αἵματος προσδέχεσθαι τὴν ῥῆξιν τοῖσι νεωτέροις πέντε καὶ τριάκοντα ἐτέων, τοῖσι δὲ γεραιτέροις τὴν ἐκπύησιν.” ... καὶ μὲν δὴ κἀν τῷ τῶν περιπνευμονικῶν λόγῳ

“οἷσι δ’ ἂν ἀποστάσιές”, φησι, “γίνωνται ἐκ τῶν περιπνευμονικῶν περὶ τὰ ὦτα καὶ ἐκπυέουσιν ἢ ἐς τὰ κάτω χωρία καὶ συριγγοῦνται, οὗτοι δὲ περιγίνονται”, εἵτα ἐπιφέρων ἐρεῖ· “ὑποσκέπτεσθαι δὲ χρή καὶ τὰ τοιάδε ὧδε· ἦν ὃ τε πυρετὸς ἔχη καὶ ἡ ὁδὺν ἢ μὴ πεπαυμένη ἦ καὶ τὸ πτύελον μὴ ἐκχωρήῃ κατὰ λόγον μηδὲ χολώδεες αἱ διαχωρήσεις τῆς κοιλίας μηδὲ εὐλυτοί τε καὶ ἄκρητοι γίνωνται μηδὲ οὔρον πολὺ τε κάρτα καὶ ὑπόστασιν ἔχον πολλήν, ὑπηρετῆται δὲ περιεστικῶς ὑπὸ τῶν λοιπῶν πάντων σημείων, τούτοισι χρή τὰς τοιαύτας ἀποστάσιος ἐλπίζειν ἔσεσθαι.

9 757 γίνονται δὲ αἱ μὲν ἐς τὰ κάτω χωρία οἷς ἂν τι περὶ τὸ ὑποχόνδριον τοῦ φλέγματος ἐγγένηται, αἱ δὲ ἄνω οἷς ἂν τὸ μὲν ὑποχόνδριον λαπαρόν τε καὶ ἀνώδυνον διατελέῃ, δύσπνους δέ τινα χρόνον γενόμενος παύσεται ἄτερ φανερῆς προφάσιος ἄλλης.” καὶ μὲν δὴ καὶ περὶ τῶν κατὰ τὰ ὑποχόνδρια οἰδημάτων διαλεγόμενος ὧδε πως εἶπε· “σημαίνει δὲ τὰ τοιαῦτα οἰδήματα ἐν ἀρχῇ μὲν κίνδυνον θανάτου ὀλιγοχρονίου ἔσεσθαι, εἰ δὲ ὑπερβάλλοι εἴκοσιν ἡμέρας ὃ τε πυρετὸς ἔχων καὶ τὸ οἶδημα μὴ καθιστάμενον, ἐς διαπύησιν τρέπεται. γίνεται δὲ τουτέοισιν ἐν τῇ πρώτῃ περιόδῳ καὶ αἵματος ῥῆξις διὰ ῥινῶν καὶ κάρτα ὠφελέει. ἀλλ’ ἐπανερέσθαι εἰ κεφαλὴν ἀλγέουσιν ἢ ἀμβλυώττουσιν.

9 758 εἰ γὰρ εἴη τι τουτέων, ἐνταῦθα ἂν ῥέποι. μᾶλλον δὲ τοῖσι νεωτέροισι πέντε καὶ τριάκοντα ἐτέων τοῦ αἵματος τὴν ῥῆξιν προσδέχεσθαι.” καὶ μὲν δὴ καὶ ταῦτα κατὰ τὸ Προγνωστικὸν εἴρηται τῷ Ἱπποκράτει δηλωτικὰ τρόπου κρίσεων· “ὅσοι δ’ ἂν οὔρα λεπτὰ καὶ ὠμὰ οὐρέωσι πολὺν χρόνον, ἦν τᾶλλα ὡς περιεσομένοισι σημεῖα ἦ, τουτέοισιν ἀπόστασιν δεῖ προσδέχεσθαι ἐς τὰ κάτω τῶν φρενῶν χωρία.” Ἐν μὲν δὴ τῷ Προγνωστικῷ ταῦτα διὰ συντόμων εἴρηται πρὸς αὐτοῦ τὸν τῆς μελλούσης κρίσεως τρόπον ὁποῖός τις ἔσοιτο διδάσκοντος, προστίθῃσι δ’ αὐτοῖς οὐκ ὀλίγα κατὰ μέρος κατὰ τε τὸ Προρρητικὸν καὶ τὰ τῶν Ἐπιδημιῶν οἷον καὶ ὅτι “πρὸ ῥίγεος ἐπισχέσιες τῶν οὔρων” καὶ ὅτι “τὰ ἐξέρυθρα ὅμματα αἱμορραγικά”. κατὰ ταῦτα δὲ καὶ περὶ τῶν δακρύνων ὀφθαλμῶν καὶ τῶν μῆλων τῶν ἐρυθρῶν καὶ τῆς ῥινὸς αὐτῆς καὶ μὲν δὴ καὶ ὡς τὸ κάτω χεῖλος σειόμενον ἔμετον ἔσεσθαι προδηλοῖ καὶ ὡς μετὰ κεφαλαλγίαν κῶμα καὶ κώφωσις ἐξαίφνης γινόμενα παρωτίδων ἐστὶ σημεῖα καὶ ἄλλα πολλὰ τοιαῦτα κατὰ μέρος, ἃ δυνάμει περιέχεται πάντα διὰ τῶν κατὰ τὸ Προγνωστικὸν εἰρημένων.

9 759 ὅλως γὰρ οὐδὲν ἄλλο χρή σκοπεῖν ἐπὶ τοῦ τρόπου τῆς κρίσεως ἀλλ’ ἢ τὴν ῥοπὴν τῆς φύσεως ἦν ἐνεδείξατο σαφῶς ὁ Ἱπποκράτης ἐν τῷ Προγνωστικῷ, τοῦτο μὲν καρδιωγμοῦ καὶ ῥίγους μνημονεύσας ἐφ’ ὧν ἔμετος ἔσεσθαι μέλλει, τοῦτο δὲ δυσπνοίας καὶ μαρμαρυγῶν ἐφ’ ὧν αἱμορραγίαι διὰ ῥινῶν, ἔτι τε πρὸς τούτοις διοριζόμενος ὑπὲρ τε τῶν διαχωρημάτων καὶ τῶν οὔρων, ἐν οἷς φησι· “μηδὲ χολώδεες αἱ τῆς κοιλίας διαχωρήσεις μηδὲ εὐλυτοί τε καὶ ἄκρητοι γίνωνται μηδὲ οὔρον πολὺ κάρτα καὶ ὑπόστασιν ἔχον πολλήν.” εἰ γὰρ δὴ τούτων τι γένηται, δῆλον ὡς ἐνθάδε ῥέπει τὸ νόσημα καὶ διὰ τούτων ἐκκαθαίρεται, μὴ ῥέποντος δ’ ἐνταῦθα καὶ μηκύνοντος περιεστικῶς ἀπόστασιν ἔσεσθαι προσδοκᾶν. τεκμαίρεσθαι δὲ καὶ περὶ τούτων τὴν ῥοπὴν τῆς φύσεως· εἰς μὲν γὰρ τὰ κάτω χωρία φησὶν ἔσεσθαι αὐτὰς οἷς ἂν περὶ τὸ ὑποχόνδριον τοῦ φλέγματος τι ἐγγένηται, τοῦτ’ ἔστι τῆς φλογώσεώς τε καὶ θερμασίας, ἐπειδὴ κάτω ῥέπουσιν ἐπὶ τούτων οἱ τὴν περιπνευμονίαν ἐργασάμενοι χυμοί (σύμπαντα γὰρ τοῦτον τὸν λόγον ὡς ἐπὶ παραδείγματι ἐπὶ τῶν περιπνευμονικῶν ἐποιήσατο), μὴ ῥεπόντων δ’ αὐτῶν κάτω τὸ μὲν ὑποχόνδριον λαπαρόν τε καὶ ἀνώδυνον ἔσται διὰ παντός, ὁ δ’ ἄνθρωπος δύσπνους ἐπὶ τινα χρόνον γενήσεται χωρὶς προφάσεως φανερᾶς, καὶ δῆλον ὡς ἄνω τούτῳ τὰς ἀποστάσεις ἀναγκαῖον ἀκολουθεῖν, τοῦτ’ ἔστιν εἰς τοὺς περὶ τὰ ὦτα ἀδένας.

9 760 εὐθὺς δ’ ἂν αὐτῷ καὶ τῶν ἄλλων τι σημείων προσγένεοι τῶν κατὰ τὴν κεφαλὴν συμβαινόντων οἷον κῶμα καὶ κώφωσις ἐξαφνιδίως τε καὶ παράλογος ἢ βάρος τῆς κεφαλῆς ἢ καὶ τῶν κροτάφων ἢ τι τοιοῦτον ἕτερον. Οὐδὲν οὖν λείπει γνῶρισμα τρόπου κρίσεως, ἀλλ’

εἴρηται πάντα χωρίς τῶν σφυγμῶν πρὸς Ἴπποκράτους. ἔπεσθαι δ' οἱ πολλοὶ βραχυλογία παλαιᾷ μὴ γεγυμνασμένοι λείπειν οἴονται τινα. λέγωμεν οὖν ἡμεῖς αὐτοῖς ἐτέρᾳ λέξει σαφεῖ τὰ αὐτά. τάχα γὰρ ἂν οὕτω γε μαθόντες οὐτ' ἀδύνατον οἰήσονται προγνῶναι τὸν τρόπον τῆς ἐσομένης κρίσεως οὔτε ῥαθυμήσουσιν ἔτι περὶ τὴν ἄσκησιν. ὅταν οὖν ὅτι κρίσις ἔσται προγνῶς ἐξ ὧν ἔμπροσθεν εἰρήκαμεν, ἐφεξῆς ὅποια τις ἔσται διορίζεσθαι κατὰ τάδε· πρῶτον μὲν εἰ ὅζῳ καὶ θερμὸν τὸ νόσημα καὶ ἡ κρίσις ἐν ταῖς πρώταις περιόδοις.

9 761 ἀναγκαῖον γὰρ ἐν τοιαύταις κρίσεσιν οὐκ ἀπόστασιν ἀλλ' ἔκκρισιν ἀπαντῆσαι. δεύτερον δ' εἰ χρόνιον καὶ βραδύ. σὺν ἀποσκήμασι γὰρ εἴωθε τὰ τοιαῦτα καθίστασθαι, καὶ μάλισθ' ὅταν οὖρα λεπτὰ καὶ ὠμὰ πολὺν χρόνον οὐρῶσιν. εἰ γὰρ πολλὰ καὶ χρηστὴν ὑπόστασιν ἔχοντα, πεφθῆναι μᾶλλον εἰκὸς κατὰ βραχὺ τὴν νόσον, οὐκ εἰς ἀπόστασιν ὀρμῆσαι. τούτων δὲ διωρισμένων ἐφεξῆς σκεπτέον, εἰ μὲν ἐκκρίσει μέλλει κριθήσεσθαι, πότερον αἱμορραγία τις ἢ ἰδρῶς ἢ ἔμετος ἢ διαχώρησις ἔσται γαστρός, εἰ δ' ἀποσκήματι, ποῖον μῦρον ἢ ἄρθρον ὑποδέξεται τὴν ἀπόστασιν. Ἐπὶ μὲν δὴ τῶν ἐκκρίσει μελλόντων κρίνεσθαι διχῶς χρή διορίζεσθαι, τοῖς τε τῆς ἐσομένης ἐκκρίσεως σημείοις εἰ παρείη καὶ τοῖς τῶν ἄλλων εἰ μὴ παρείη. βεβαιότερον γὰρ ἐλπίσεις τὸν ἐκάστοτε προδηλούμενον τρόπον τῆς κρίσεως, ἂν μηδεὶς σε τῶν ἄλλων περιέλκη. χρή τοίνυν ἐμὲ μὲν ἐφ' ἐκάστου τὸν ἴδιον εἰπεῖν, σὲ δ' ἐπὶ τῶν ἀρρώστων μὴ τοῦτον μόνον ὁρᾶν ἀλλὰ καὶ τῶν ἄλλων ἕκαστον ἐπισκοπεῖν.

9 762 εἰ γοῦν ἀλόγως ἐπισχεθῇ ἡ γαστήρ ἢ οὖρα τῆς κρίσεως ἐγγὺς οὔσης, ἐλπίζειν χρή ῥίγος. εἰ δὲ τοῦτο, διορίζεσθαι πότερον ἰδρῶς ἐπ' αὐτῷ γένοιτ' ἂν ἢ ἔμετος ἢ διαχώρησις γαστρός ἢ τινα τούτων ἢ πάντα. καὶ πρῶτον μὲν εἰς τὴν τοῦ νοσήματος ιδέαν ἀποβλέπειν. εἰ γὰρ ἀκριβῶς εἴη περικαές, εὐθύς ἂν καὶ ἡ τοῦ ῥίγους πρόγνωσις βεβαιότερα. χολῶδες γὰρ τὸ περικαές, εἴρηται δ' ἐν τοῖς ἔμπροσθεν ὡς ὁ χυμὸς οὗτος, ἐπειδὰν σφοδρότερον κινηθῇ, ῥίγος ἐργάζεται. μετὰ ταῦτα δὲ προσεπισκέπτεσθαι πότερον τῶν οὖρων μόνων ἢ καὶ τῆς γαστρός ἐπισχεθείσης ἐρρίγωσαν. εἰ μὲν γὰρ ἀμφοῖν, ἰδρῶς ἐξ ἀνάγκης ἔσται πολὺς, εἰ δὲ τῶν οὖρων μόνων, ἐπισκέπτεσθαι χρή τὰ κατὰ τὴν γαστέρα πότερον πλείω τῶν ἔμπροσθεν ἢ ἐλάττω πρὸ τῆς κρίσεως ὑπῆλθεν. εἰ μὲν γὰρ ἐπισημότερον πολλῶ, τὴν ἐνταῦθα ῥοπὴν γνωρίζειν, εἰ δ' ἐλάττω, τὴν εἰς ἰδρῶτας. εἰ δὲ καὶ τὰ τῶν ἐμέτων παρείη σημεῖα, δι' ἀμφοτέρων ὁ τοιοῦτος τῶν ἐκκρίσεων κριθήσεται καὶ ἥτοι μᾶλλον κατὰ τὴν ἐτέραν αὐτῶν, ἥτις ἂν ἐπικρατήσῃ μᾶλλον, ἢ ὁμοίως ἐκατέρωθεν, ὅταν ἴσα πῶς ἦ τὰ γνωρίσματα.

9 763 μὴ παρόντων δὲ τῶν ἐμετικῶν σημείων ἰδρῶτας μόνους προσδέχεσθαι, καὶ μᾶλλον ἐπειδὰν παραπαίωσιν οἱ κάμνοντες ἐπιδιδόντος τοῦ παροξυσμοῦ καὶ θερμότερα τὰκτὸς καὶ ἐρυθρότερα γίνωνται καὶ τις ἀτμὸς ἀνίη θερμὸς οἷος οὐ πρόσθεν. εἰ δὲ καὶ κυματώδης ὁ σφυγμὸς γίνωιτο καὶ μαλακὸς ἐπισήμως, ἔτι μᾶλλον ἐλπίζειν ἰδρῶτας. ὁ σκληρὸς δὲ σφυγμὸς ἐμέτους μᾶλλον ἢ ἰδρῶτας προδηλοῦν εἴωθεν. ὁ μὲν γὰρ ὑψηλὸς ἀπάσης ἐκκρίσεώς ἐστι γνώρισμα, καθάπερ οὖν καὶ ὁ σφοδρὸς, μέγας δ' εἴπερ εἴη, τῆς ἔξω κινήσεως μᾶλλον ἢ τῆς εἴσω σημείον ἐστι. διττῆς δ' οὔσης ἐκατέρας, τῆς μὲν ἔξω δι' αἱμορραγίας καὶ ἰδρώτων, τῆς δ' εἴσω διὰ τε γαστρός καὶ στομάχου, κυματώδης μὲν ὁ σφυγμὸς ἰδρῶτας, μέγας δ' ἀπλῶς αἱμορραγίας προδηλώσει, τῆς δ' εἴσω ῥοπῆς ἐπικρατούσης, ὅταν μὲν ἀπῇ τὰ τῶν ἐμέτων σημεῖα, διαχωρήσει γαστρός ὁ τοιοῦτος κριθήσεται, παρόντων δὲ δι' ἐμέτων μᾶλλον. εἰ δὲ καὶ ταῦτα παρείη καὶ ἡ γαστήρ ἐπισήμως ὑπίοι, δι' ἀμφοτέρων. ἀνώμαλος δὲ σφυγμὸς ἐπὶ τῶν πλείστων μὲν γίνεται κρίσεων, καὶ μάλιστ' ἐπειδὰν ἀγωνιστικὸν τι καὶ παρακινδυνευτικὸν ἔχωσι, πολὺ δὲ μᾶλλον χολωδῶν εἰς τὴν γαστέρα συρρεόντων ἅμα τῷ καὶ τᾶλλα τῶν ἐμέτων παρεῖναι σημεῖα τὰ πρὸς Ἴπποκράτους εἰρημένα.

9 764 καὶ οἱ σφυγμοὶ παντοίως ἀνώμαλοι γίνονται δακνομένου τ' ἤδη καὶ βαρυνομένου τοῦ στομάχου. Ἀλλὰ τὰ μὲν ἀπὸ τῶν σφυγμῶν ἢ ὡς οὐ γινώσκων ὁ Ἴπποκράτης ἢ ὡς οὐκ ἀξιόλογα

νομίζων οὐκ ἐξειργάσατο, τὰ δὲ τῶν ἐμέτων σημεία καρδιωγμοί τ' εἰσὶν ἅμα πόνῳ κεφαλῆς καὶ σκοτόδινοι σὺν τοῖς προφαινομένοις τῶν ὄψεων ὀρφνῶδеси καὶ τῷ κάτω χεῖλει σειομένῳ καὶ πολλῷ καὶ λεπτῷ παραρρέοντι σιέλῳ. πάντα δὲ ταῦτα συμπίπτει χολώδους τε καὶ δακνῶδους χυμοῦ κατὰ τε τὴν γαστέρα καὶ τὸν στόμαχον ἡθροισμένου καὶ δάκνοντός θ' ἅμα τὸ στόμα τῆς γαστρὸς, ὃ δὴ καρδίαν ἐκάλουν οἱ παλαιοί, καὶ σὺν αὐτῷ τὸν στόμαχον ὅλον ἔσω τε καὶ κάτω κατασπῶντος, ὅθενπερ καὶ τὸ χεῖλος αὐτοῖς σείεται καὶ σίελον παραρρεῖ λεπτὸν ὀρφνῶδη τέ τινα προφαίνεται τῶν ὀφθαλμῶν καὶ ἰλιγγιῶσι καὶ σκοτοδινιῶσι καὶ κεφαλὴν ἀλγοῦσιν ἀναθυμιωμένου τέ τινος ἐκ τοῦ χολώδους χυμοῦ καὶ προσέτι τῇ κατὰ τὰ νεῦρα συμπαθείᾳ.

9 765 Τὰ δὲ τῶν αἱμορραγιῶν ἴδια μαρμαρυγαὶ μέν, ὅτι ξανθὸς ὁ χυμός, ἀμβλυωγμοὶ δέ, διότι πολλὺς ἀθρόως ἀναφερόμενος ἐμφράττει τὰς ὁδοὺς τοῦ πνεύματος. οὕτω δὲ καὶ οἱ ὀφθαλμοὶ δακρύνουσι τῷ πλήθει τοῦ ρεύματος ὥσπερ κἂν ταῖς ὀφθαλμίαις. κατὰ δὲ τὸν αὐτὸν λόγον ἐρυθροὶ φαίνονται σὺν τοῖς μήλοις ἐνίοτε καὶ ταῖς ρίσιν. ἴδιον δὲ τῶν αἱμορραγιῶν καὶ ἡ τῶν ὑποχονδρίων σύντασις οὐ μετ' ὀδύνης'. ἔστι γὰρ καὶ τοῦτο τῆς ἄνω ῥοπῆς τοῦ αἵματος οὐ σμικρὸν γνῶρισμα, καθάπερ οὖν καὶ ἡ δύσπνοια. καὶ γὰρ καὶ ἥδε διεξερχομένου τοῦ αἵματος εἰς τὸν θώρακα γίνεται. σὺν ὀδύνῃ δ' εἴπερ ἐνταθεῖη τὸ ὑποχόνδριον, οὐχ αἱμορραγίας ἐσομένης σημεῖον ἀλλὰ φλεγμονῆς τινος αὐτόθι γεγεννημένης ἐστὶ σύμπτωμα. καὶ μὲν δὴ καὶ τὸ τῆς κεφαλῆς ἄλγημα, κἂν εἰ κοινὸν ἐμέτων τε καὶ αἱμορραγιῶν εἴη σημεῖον, ἀλλὰ τοὶ κἂνταῦθα τὸ μὲν οἷον δακνῶδες ἐμέτου, τὸ δ' οἷον βαρὺ καὶ διατεῖνον καὶ σφύζον καὶ θερμὸν αἱμορραγίας ἴδιον.

9 766 οὕτω δὲ καὶ τῶν κατὰ τὰ ὑποχόνδρια σπλάγχνων αἱ φλεγμοναὶ τῶν αἱμορραγιῶν εἰσὶν αἰτία θ' ἅμα καὶ σημεῖα μέλλοντός γε κριθῆσεσθαι τοῦ νοσήματος ἐκκρίσεσιν. Εἰ δὲ τὸ μὲν ἀνάπαλιν αἱμορραγεῖν οὐκ ἀγαθὸν ἐστίν, τὸ δὲ κατ' ἴξιν ἀγαθόν, ὡς Ἱπποκράτης λέγει καὶ ἡ πεῖρα διδάσκει, ῥᾶστον ἤδη σοὶ καὶ τὸν αἱμορραγήσοντα προειπεῖν μυκτῆρα τὴν ἀφορμὴν τῆς αἱμορραγίας ἐξευρόντι. δεξιὸν μὲν γὰρ ὑποχόνδριον ἐκ δεξιοῦ μυκτῆρος ἀγαθὴν ἐπιφέρει τὴν κρίσιν, ἀριστερὸν δ' ἐξ ἀριστεροῦ. μεμάθηκας δ' ἔμπροσθεν ἤδη τὰ τε τῶν ἀγαθῶν καὶ τὰ τῶν κακῶν κρίσεων σημεῖα. τί δὴ οὖν ἔτι χαλεπὸν εἰπεῖν τὸν αἱμορραγήσοντα μυκτῆρα καὶ τοῦ μέρους τοῦ πεπονθότος ἀκριβῶς γνωρισθῆναι δυναμένου καὶ τοῦ τῆς κρίσεως ἡθους οὐκ ἂν λαθόντος καὶ τῶν αἱμορραγικῶν σημείων ἐναργῶς φαινομένων; ἐπὶ τούτοις ἅπασι καὶ τὰ παρὰ τῆς ἡλικίας καὶ τῆς ὥρας καὶ τῆς χώρας καὶ τῆς φύσεως τοῦ κάμνοντος ἱκανὰ προδηλῶσαι τὴν ἐσομένην αἱμορραγίαν. Αἱμορραγίας μὲν δὴ καὶ ἐμέτων ἀκριβῆ τε καὶ ἴδια τὰ γνωρίσματα, δευτέρα δ' ἐπ' αὐτοῖς τῶν ἰδρώτων. εἰ δὲ διὰ γαστρὸς ἐκκρίσεως ἡ κρίσις ἔσσεσθαι μέλλει, πρόδηλον μὲν οὐδὲν οὕτως οὐδ' ἴδιον, ἀλλ' ἐκ τοῦ παρεῖναι μὲν τὰ τῆς κρίσεως σημεῖα, μὴ παρεῖναι δὲ τὰ τῶν ἐμέτων ἢ τὰ τῆς αἱμορραγίας ἢ τὰ τῶν ἰδρώτων ἔνεστι συλλογίζεσθαι.

9 767 καίτοι κἂν εἰ μηδὲν ἐκείνων παρείη, οὕτω τοῦτο μόνον ἀλλὰ καὶ δι' αἱμορροΐδος ἐγχωρεῖ γενέσθαι τὴν κρίσιν ἢ γυναιξὶν δι' ἐπιμηνίων. οὐ μὴν ἀδύνατον οὐδὲν διορίζεσθαι. βάρος μὲν γὰρ ἐπίσημον ὁσφύος καὶ ἄλγημα καὶ τάσις ἐνταῦθα προηγεῖται τῶν ἐπιμηνίων, αἱμορροῖς δ' οὐ πᾶσι σύνηθές ἐστιν. οἷς οὖν ἐστὶ, τούτοις μόνοις οὐκ ἂν τις ῥαδίως διορίσειε, τοῖς δ' ἄλλοις ἅπασιν, ἐπειδὴν παρῇ μὲν πέψεως τε καὶ κρίσεως σημεῖα, μὴ παρῇ δ' ἐμέτων ἢ αἱμορραγίας ἢ ἰδρώτων, ἐκταραχθήσεται πάντως ἡ γαστήρ. Οὕτω μὲν δεῖ διακρίνειν ἰδιά τε καὶ κοινὰ τρόπου κρίσεως γνωρίσματα τῶν ἐκκρίσει δηλονότι μελλόντων κριθῆσεσθαι νοσημάτων, εἰ δ' εἰς ἀπόσκημμα τρέποιτο, κοινὰ μὲν ἀπάντων γνωρίσματα τὸ σωτηρίως τοῦ κάμνοντος ἔχοντος μήτε λύεσθαι τὸ νόσημα μήτ' οὔρον πολὺ καὶ πολλὴν ὑπόστασιν ἔχον ἀλλ' ὠμὸν καὶ λεπτὸν φαίνεσθαι, τὰ δ' ἴδια τῶν μὲν μὴ λίκαν κεχρονικότων, εἰ δυσπνούστερος ὁ κάμνων ἐξαίφνης γενόμενος ἀποπαύσαιτο μὲν ἐν τάχει τῆς δυσπνοίας, διαδέξαιτο δ' αὐτὴν ὀδύνη καὶ βάρος τῆς κεφαλῆς καὶ κῶμα καὶ κώφωσις, εἰς τοὺς ὑπὸ τοῖς ὤσιν ἀδένας ἀνάγκη τούτῳ γενέσθαι τὴν

ἀπόστασιν, εἰ δ' εἴη πολυχρόνιον ἤδη τὸ νόσημα καὶ μήτε τούτων παρείη μηδέν, ἐμφαίνοιτο δέ τινι τῶν κάτω χωρίων ἢ βάρος ἢ τάσις ἢ φλόγωσις ἢ ὁδύνη, κάτω τούτῳ τὴν ἀπόστασιν ἔσεσθαι προσδοκᾶν.

9 768

παράδειγμα δ' ἑκατέρας τῆς ἀποστάσεως ἐν νόσημα ποιησάμενος ὁ Ἱπποκράτης ἐν τῷ Προγνωστικῷ τοὺς δυναμένους συνορᾶν τὸν λόγον ἐδίδαξε καὶ ὡς χρή καθόλου περὶ πασῶν ἀποστάσεων συλλογίζεσθαι. διό μοι καὶ γὰρ δοκῶ καταπαύειν ἐνταῦθα τὸν ἐνεστῶτα λόγον. εἰ γάρ τις τοῖς ὑφ' Ἱπποκράτους εἰρημένοις προσθεῖς ταυτὶ τὰ ἡμέτερα μήπω τεχνικὸς γέγονε καὶ προγνωστικὸς κρίσεων, ἐν τῷ μετὰ ταῦτα συγγράμματι τελευταίῳ τῆς προκειμένης ἡμῖν ἐσομένῳ πραγματείας ἐλπίζω τὸ λείπον αὐτὸν ἐπιμαθήσεσθαι. τοῖς μὲν γὰρ συνετοῖς ἐξαρκέσει καὶ ταῦτα καὶ οὐδὲν ἔτι τετάρτου λόγου προσδεῖ.